

UNIVERSAL
LIBRARY

OU_194812

UNIVERSAL
LIBRARY

OUP—881—5-8-74—15,000

OSMANIA UNIVERSITY LIBRARY

Call No. M 2 94 . 6 Accession No. P G M 1066
V 784

Author విగోవా-బావ.

Title తపాలికాలింగ మహారాజు

This book should be returned on or before the date last marked below.

उपनिषदांचा अभ्यास

[प्रस्तावना-खंड]



विनोबा

ग्राम-सेवा-मंडळ, वर्धा.

१९५५]

[मूल्य १ रु.

प्रकाशक :

भाऊ पानसे

मंशी, ग्राम-सेवा-मंडल,
नालवाडी, वर्धा.

आवृत्ति तिसरी

मुद्रक :

गंगाधर शक्कर दाते

कलायग्नि छापखाना,

६६६ सदाशिव एट, पुणे २

प्रस्तावना

एकोणीसशें तेवीस सालीं “ महाराष्ट्र-धर्म ” म सिकांत “ उपनिषदांचा अभ्यास ” ह्या मथळ्याखालीं चार लेख मी लिहिले होते. ते च येये पुस्तक-रूपानें संकलित केले आहेत. “ उपनिषदांच्या अभ्यासा ” चा हा प्रस्तावना-खंड असून आपल्या परी तो परिपूर्ण असून. उपनिषदांकडे पाहण्याची दृष्टि त्यांदुन मिळण्यासारखी आहे.

प्रस्तुत संकलन करण्यापूर्बी चारी लेख मी पाहून गेलों आहें. विचार-दृष्ट्या एके ठिकाणी संशोधनाची गरज वाटली तेवढे संशोधन केले आहे. बाकी सर्व विवेचन पूर्ववत् आहे. भाषा जशीच्या तशी च ठेवली आहे. दोन ठिकाणी फक्त दोन शब्द सुधारले आहेत. भाषा थोडी कठिण वाटेल. आज मी लिहायला बसलों तर कदाचित् वेगळ्या पद्धतीने लिहान. पण आहे ती भाषा हि विषयाच्या मानाने अननुरूप म्हणतां येणार नाही. तिचा ओघ आणि स्फूर्ति हृदयाला संर्क्षिणारी आहेत.

उपनिषदांचा महिमा अनेकांनी गाइला आहे. कवीने म्हटले आहे, हिमालयासारखा पर्वत नाही आणि उपनिषदांसारख्यें पुस्तक नाही. पण माझ्या दृष्टीने उपनिषद हें पुस्तक न नाही. तें एक प्रातिभ दर्शन आहे. शब्दांत मांडण्याचा प्रयत्न केला असला तरी शब्द लटपटले आहेत. पण निष्ठा मात्र उमटली आहे. ती निष्ठा हृदयांत भरून आणि शब्दाच्या साहाय्याने शब्द बाजूस सारून अनुभव घ्यावा तेव्हां च उपनिषद उमगते.

माझ्या जीवनांत गीतेने आईचे स्थान घेतले आहे. तें तर सिंचे च आहे. पण मला हें माहीत आहे की उपनिषद ही माझ्या आईची आई आहे. त्या श्रद्धेने उपनिषदांचे मनन-निदिध्यासन गेली बत्तीस वर्षे माझे चालले आहे. त्यांतील एक बिंदु ह्या चतुरध्यायीत आहे. सज्जमास मुदावह होवो.

उपनिषदांचा अभ्यास

अध्याय १

ॐ

(१)

‘ॐ-तत्-सत्’ हा ब्रह्माचा तिहेरी निर्देश असून, ह्या तीन रूपांनी परमात्मा कर्ममय सृष्टीत व्यापून राहिला आहे, असे भगवद्-गीतेत सांगितले आहे. पैकी ‘ॐ’ हा एक गूढ संकेत असून, त्याने कोणत्या हि लौकिक अर्थाचा बोध होऊ शकत नाही. म्हणून अलौकिक, वैदिक किंवा पारमार्थिक कर्मामधील ईश्वराचे स्वरूप सुच-विष्ण्यास ती उत्तम खूण किंवा संज्ञा होते. ब्रह्मवेत्ते क्रुषि स्वाध्याय, यज्ञ, दान, तप इत्यादि सर्व वैदिक किंवा पारमार्थिक कर्मे ऊळकाराच्या उच्च घोषांत सुरु करीत असत, त्याचेहें च कारण आहे. ‘तत्’ शब्दाचा अर्थ ‘तें’—म्हणजे ‘हें’ किंवा ‘माझें’ नव्हे, ‘इं न मम’—असा असल्यामुळे, ह्या शब्दानें परार्थ किंवा निष्काम कर्माचा बोध होउन अशा कर्मामधील भगवंताचे अधिष्ठान सूचित होतें. तसेच, ‘सत्’ शब्दाचा प्रयोग मुख्यतः नैतिक [प्रशस्त] कर्माविषयी होतो. म्हणून हा शब्द, स्वार्थाचीं कां होई-नात, जी कर्मे नीतीच्या विरुद्ध नाहीत, किंवा ज्या वासना धर्माला बाधक नाहीत, अशा सत्कर्माचा किंवा साधुभावनांचा वाचक ह्या नात्यानें, नीतियुक्त कर्मामधील ईश्वराचे साहाय्य दाखवितो. अशा रीतीनें ह्या तिहेरी निर्देशांतून परमार्थाचीं कर्मे ईश्वरार्पणपूर्वक करावी,

परार्थात निष्काम वृत्ति राखावी, आणि स्वार्थ नीतियुक्त किंवा समंजस असावा असा तिहेरी शाश्वार्थ सुचविला जातो. स्वार्थ, परार्थ आणि परमार्थ, किंवा इहलोक, परलोक आणि मोक्ष ह्या तिन्ही पायन्यांचा समावेश ॐतत्सत् ह्या ब्रह्मनिर्देशांत होऊन, वैदिक धर्माचे सर्व सार त्यांत संकलित रूपाने येऊ शकते. पण नीतियुक्त स्वार्थ हा च परार्थ किंवा परमार्थ हि होऊ शकतो. उलट पक्षी निष्काम परार्थात परमार्थ येऊन शिवाय समंजस स्वार्थाला हि जागा राहते; तसेच, ईश्वरार्पणपूर्वक केलेला परमार्थ परार्थाच्या किंवा समंजस स्वार्थाच्या हि आड येण्याचे कांहीं च कारण नाहीं, असें दाखविणे शक्य असल्यामुळे, ॐतत्सत् ह्या तिहेरी निर्देशांतून “ईश्वरार्पणपूर्वक [ॐ] निष्काम [तत्] सत्कमें [सत्] करा ” असा सर्वांगसुंदर, एकेरी, समुच्चयात्मक अर्थ भगवंतांनी सांगितला आहे. [गीता, अ. १७, २३-२७]

पण ज्या युक्तिवादाने तिहेरी निर्देशांतून एकेरी अर्थ निष्पत्र झाला, त्या च युक्तिवादाने प्रत्यक्ष त्या तिहेरी निर्देशाला च एकेरी स्वरूप देतां येण्यासारखे असल्यामुळे, ‘ॐ’ हा मूळचा एकेरी, गूढ, वैदिक निर्देश च कायम करून, ॐतत्सत् ह्या पूर्ण निर्देशाचा समावेश त्यांत च करून घेतात. ऐतिहासिक पंरपरेच्या दृष्टीने ॐ हा निर्देश प्राचीनतर असल्यामुळे त्याची व्याख्या करण्याच्या उद्देशाने ॐतत्सत् हा निर्देश उत्पत्र झाला होता, व तें कार्य करून पुनः मूळ निर्देशांत च तो विलीन झाला. विलीन होतांना त्याला ज्या युक्तिवादाची जरूर पडली तो वर दिला आहे. ह्या युक्तिवादाने मूळचा वैदिक कर्माच्या आरंभी उपयोगांत येणारा मंत्र लौकिक-वैदिक

सर्वं च कर्मच्या सुरवातीस उच्चारण्याची रीत पडली. पद किंवा पदार्थ ह्या दोन्ही सृष्टीच्या पलीकडे असलेल्या ईश्वराला पदसृष्टीत आणण्याचें प्राथमिक काम उँकारानें केल्यानंतर ह्या पुढचे त्याला पदार्थसृष्टीत आणण्याचें काम गणपतीच्या मूर्तीनें केलें असावें, असा कित्येकांचा तर्क आहे. उँकारापैकी ‘अकार’ सूचक [३] भागाचे ठिकाणी मस्तकाची कल्पना व पुढील [५] वक्राकृतीचे ठिकाणी सोंडेची कल्पना करून, किंवा अशा च सारखी दुसरी एखादी कल्पना करून, गणपतीचा अवतार झाला असावा, असें कांहांचें म्हणणे. अर्थात् ह्यापुढे सर्वकार्यारंभी ह्या नवीन अवताराचें स्मरण होणें साहजिक आहे. ज्ञानेश्वरांची अशी च कल्पना ज्ञानेश्वरीत आढळते. उँकाराचे अ, उ, म्, असे तीन विभाग करून ‘अ’ काराचे ठिकाणी आसनमांडीची कल्पना, ‘उ’ काराचे ठिकाणी मोठे पोट आणि ‘म’ काराचे ठिकाणी वक्रतुंड अशी त्यांची रसिक कल्पना आहे. “‘अकार चरणयुगल | उकार उदर विशाल | मकार महामंडळ | मस्तकाकारे |’” (ज्ञा. १, १९). कोणत्या हि कार्याचा ‘ओनामा’ किंवा ‘श्रीगणेशा’ अशा रीतीनें उत्पन्न झाला. सारांश, सर्वकार्यारंभी, विशेषतः पारमार्थिक, आणि त्यांतून हि वेदाभ्यासादि स्वाध्यायाच्या सुरवातीला, उँकाराचें स्मरण आणि चिंतन करण्याची वैदिकांची परंपरा आहे. तिला अनुसूत आम्ही हि उपनिषदांचा अभ्यास सुरू करण्यापूर्वी ह्या गूढ मंत्राचा विचार करणार आहोत.

‘परोक्षग्रिया इव हि देवाः’—देवांना सूचक भाषा आवडते— असा देवांचा स्वभाव वर्णिला आहे. हा च देवकोटीस पोहोचलेल्या क्रषीना हि लागू आहे. आपला पूर्विक अनुभव जगापूढे, मांडतांना

त्याची पवित्रता कायम रहावी आणि अनधिकारी पुरुषाचा बुद्धि-भेद होऊ नये म्हणून, किंवा तुलसीदासांनी म्हटल्याप्रमाणे जगताच्या दृष्टीने 'नीरस' असलेला आपला अनुभव जगाला 'रोचक', भाषेत सांगितल्यास पटण्याचा अधिक संभव असतो म्हणून, अथवा प्रत्येकाच्या स्वतंत्र अनुभवाला वाव राहून आपला अनुभव दुसऱ्यावर लादला जाऊ नये म्हणून, तसेच, उत्तम शिक्षणाचें किंवा काव्याचें हि स्वारस्य अर्थ सुचविणें किंवा ध्वनित वारणे एवढे च समजले जातें म्हणून, शेंवटी, नवीन नवीन काळाला नवीन नवीन अर्थाचे स्फुरण देण्याची शक्ति कायम रहावी म्हणून, आणि ही सर्व लोकसंग्रहात्मक अतएव क्रीड्याच्या मनांत नसलेली किंवा असत् कारणे सोडून दिली तरी ज्या अनुभवाच्या भूमिकेवर मौनाच्या उपवासाचें पारणे 'नोति' ह्या एका च मंत्राने होऊ शकते, जेथे ध्यानाचे डोळे मावळतात, बुद्धीचा पांगुळगाडा चालू शकत नाही, अशा दिव्य भूमिकेवरील अनंत, अनुपम, आणि स्वसंवेद्य अनुभवाचें स्पष्ट शब्दांनी वर्णन करणे शब्दब्रह्माचा ठाव घेतलेल्या परिणतप्रज्ञ कर्वीच्या वाणीला हि केवळ अशक्य च असते, एवढ्या एक च कारणामुळे कां होईना, क्रषि आपला अर्थ परोक्ष रीतीने, 'छन्दोमय' किंवा 'ज्ञांकलेल्या' शब्दांत, दीर्घ भननाशिवाय जेथे प्रवेश च नाही अशा 'मंत्रमय' भाषेने केवळ सुचविष्ण्यापलीकडे कांही च करीत नाहीत, किंवा करूळ शकत नाहीत. वेदांतील हे मंत्रमय भाग हिमालयांतील अरण्याप्रमाणे दुर्गम असून उँकाराची गुहा ह्या दुर्गम अरण्यांतील अत्यंत बिकट स्थान होय. येथून च आर्यसंस्कृतीच्या पावनी गंगेचा उगम झाला आहे. अभ्युदय आणि निःश्रेयस ह्या दोन्ही तटांना स्पर्श करून

दुष्टी वाहणारी ही विश्वमाता ॐकाराचा स्निग्धगंभीर निर्झोष करीत करीत वैदिक ऋषीच्या मधुर जीवनानें जड भारताला सचेतन करण्यासाठी अनादिकालापासून एकसारखी वाहत आहे. वैदिक ऋषीची सर्व मंगल स्मरणे ह्या ॐकाराच्या गूढ संज्ञेत सांठविलेली आहेत. ऋषीचा विश्वाला उद्देशून हा दिव्य संदेश आहे. परब्रह्माची ही वाढमयी मूर्ती आहे. हा संदेश समजून घेणे, ह्या मूर्तीची उपासना करणे, आपले कर्तव्य आहे. ‘तुका म्हणे जे जे बोला। तें तें साजे या विट्ठला’ ह्या संतवचनाप्रमाणे उपनिषदांच्या ऋषीनी ह्याचे परोपरीने कौतुक करण्यांत आपल्या वाणीचे सार्थक मानिले आहे.

(२)

केनोपनिषदांत ॐकाराचे गौरव सूचित करणारी एक आख्यायिका सांगितली आहे:—“एकदां देवासुरांच्या युद्धांत ब्रह्मानें देवांना जय मिळवून दिला. तेव्हां देव फुगून जाऊन म्हणून लागले, ‘हा आमचा च विजय आहे, हा आमचा च महिमा आहे !’ ही त्यांची प्रौढी ब्रह्माच्या कार्णी पडल्यावर तें ब्रह्म एका अद्भुत यक्षाचे रूप धारण करून देवांपुढे प्रगट झाले. ‘हे काय प्रकरण ?’ म्हणून जो तो विचार करून लागला, पण कांहीं च थांग लागेना. शेवटीं ते अग्रीला म्हणून लागले, ‘हे सर्व-जाणत्या (जात-वेदस्) अग्निदेव ! हे काय भूत (यक्ष) आहे ?’ अग्निदेव त्या यक्षासमोर जाऊन उभा खाहिला.

‘तूं कोण ?’—‘मी जग-जाणता अग्निदेव.’

‘तुझे काय सामर्थ्य (वीर्य) ?’—‘पृथ्वीवरील सर्व कांहीं मी जाळू शकतो.’

‘तर मग जाळ ही काटकी,’—असें म्हणून ब्रह्माने एक गवताची काढी त्याच्यापुढे टाकली. पण सर्व जोर करून सुद्धां अग्निदेव ती काढी जाळूं शकला नाही, आणि हिरमुसले तोड करून देवांकडे परत आला. पुढे वायूची पाढी आली, वायूचा हि तो च मासला—

‘तूं कोण ?’—‘मी मायचा पूत [मातरि-श्वा] वायु ’

‘तुझे काय सामर्थ्य ?’ — ‘मी पृथ्वीवरील सर्व कांहीं उडवूं शकतों.’

‘उडव तर ही काटकी’—असें म्हणून ब्रह्माने ती च गवताची काढी वायूच्या पुढे हि टाकली. पण अग्नी प्रमाणे दशा होऊन तो हि माघारा फिरला. शेंवटीं देवांनी सकलसमृद्ध [मघ-वान्] इंद्राला विनंती केल्यावरून इंद्र यक्षापुढे हजर झाला. तों इतक्यांत तें यक्षरूपी ब्रह्म तेथें च गुप्त झाले. पुढे त्या च आकाशांत त्याला हिमवानाची पुत्री, तेजाने झळकणारी देवी उमा दिसली. तिला त्याने त्या यक्षाविषयी प्रश्न केला. ती म्हणाली, ‘ज्याच्या जिवावर तुम्हांला जय मिळून मोठेपणा प्राप्त झाला तें हें साक्षात् ब्रह्म होय.’ उमादेवीचे हे शब्द कानी पडले तेब्हां च त्याच्या बुद्धीत प्रकाश पडला.” इंद्राच्या हृदयाकाशांत प्रगट झालेली आणि त्याला ब्रह्मोपदेश करणारी हिमाल्याची कन्या, शक्ति-पंथाची आदिमाता, ही उमादेवी कोण असेल बरे ? तेजाने झळकणारी ही उमा म्हणजे विद्यादेवी होय असें भाष्यकारांनी म्हटले आहे. इंद्र आणि यक्ष, किंवा जीव आणि शिव ह्यांची गांठ धाळून देणारी ही ब्रह्मविद्या च असली पाहिजे असें मानण्यास कांहीं च हरकत नसावी. पण ह्या ब्रह्मविद्येला ‘उमा’ म्हणण्याचे स्वारस्य काय ? ब्रह्मविद्येच्या धनुष्याला आत्म्याचा शर

लावावा तेव्हां च ब्रह्माचा वेद होऊं शकतो, असें उपनिषदांतील एक वचन आहे. त्या दृष्टीने ‘उमा’ म्हणजे ब्रह्मविद्या असें च समजले पाहिजे हें उघड आहे. पण उपनिषत्कारांच्या पद्धतीप्रमाणे रूपकांतील गूढ अर्थ प्रगट होण्यास ह्या शब्दांत कांहीं तरी साधन ठेवलेले असले पाहिजे. तें साधन कोणते? ॐकाराच्या घटनेकडे लक्ष दिल्यास तें ध्यानांत येईल. ॐ हा अ, उ, म् ह्या तीन अक्षरांच्या समवायाने बनलेला आहे. हीं च अक्षरे निराक्या क्रमांत घेऊन स्त्री-लिंगी शब्द बनविल्यास ‘उमा’ शब्द बनतो. अशा रीतीने उमा शब्दाने ॐकाराचे आणि पर्यायाने ब्रह्मविद्येचे सूचन होते. ॐकाराचे चितन हा ब्रह्मविद्यामंदिराचा गाभारा असून ॐकाराला च ‘प्रणव’ असा दुसरा शब्द आहे ‘प्रणव’ शब्द ‘नु-स्तुति करणे’ ह्या धातूला ‘प्र’ उपसर्ग जोडून बसलेला असून, अक्षरशः त्याचा अर्थ ‘उत्तम स्तुति’ असा होतो. ह्या ‘उत्तम स्तोत्राचे,’ प्रणवाचे, किंवा ॐकाराचे आंतरिक चितन आणि बाह्य जप हीं ब्रह्मविद्येची अंतर्बाह्य दोन अंगे असल्यामुळे, ‘उमेचीं वचने ऐकल्यानंतर च इंद्राच्या बुद्धीत प्रकाश पडला’ ह्या वाक्याचे मर्म आतां आपण समजूं शकतों. ‘आत्मानमरणि कृत्वा प्रणवं चोत्तरारणिम्’—आत्मा हें खालचे काष्ठ आणि प्रणव किंवा ॐकार हें वरचे काष्ठ अशा दोन अरणीच्या मंथनामधून ज्ञानाम्बित उत्पन्न करावा—ह्या वाक्यांत, किंवा ‘प्रणवो धनुः शरो ह्यात्मा ब्रह्म तलक्ष्यमुच्यते’—ॐकार हें धनुष्य, आत्मा हा बाण आणि ब्रह्म हें लक्ष्य समजावें,—ह्या वाक्यांत हि ॐकाररूपिणी उमेचीं च मध्यस्थी सुचविली आहे.

ॐकाराचा महिमा वर्णन करणारी आणखी एक आख्यायिका

छांदोग्योपनिषदांत दिली आहे:— “ पाठलाग करणाऱ्या मृत्युला भिऊन देवांनी त्रयी-विद्येच्या म्हणजे वेदांच्या आच्छादनाचा आश्रय केला. अशा रीतीने संसारत्रस्त मनुष्याला वेद हें लपून बसण्याची जागा असल्यामुळे, वेदांना ‘ छंदस् ’ (लपून बसण्याचे गुप्तस्थान) म्हणतात. पण एखाद्या बगळ्यानें ज्याप्रमाणे पाण्यांतील माशांना नेमके शोधून काढावें, त्याप्रमाणे ह्या गुप्त जागी हि मृत्युने देवांना गांठले च. तेव्हां हा हि किल्ला सोडून देऊन त्यांना उँकाराच्या बाले-किल्ल्याचा [ऊर्ध्वा:] आसरा घ्यावा लागला. ह्या किल्ल्यावर मृत्यूची कांही च शक्ति चालत नसल्यामुळे, तेथें गेल्यावर मात्र देव मृत्यूच्या त्रासांतून मुक्त होऊन निर्भय बनले. जो ह्या उँकाराची उपासना करील तो हि देवांप्रमाणे अमृत आणि अभय होईल ”— ह्या आख्यायिकेत जी निर्भयता वेदामध्ये हि नाही ती उँकारामध्ये आहे असे म्हणून एक प्रकारे उँकाराच्या तुलनेने वेदांचा हि अधिक्षेप केल्यासारखे दिसते. मुण्डकोपनिषदांत हि विद्येचे ‘ परा ’ म्हणजे श्रेष्ठ आणि ‘ अपरा ’ म्हणजे हलकी असें दोन प्रकार करून, क्रमवेदादि चार वेद आणि व्याकरणादि सहा वेदांगे ह्यांचा समावेश हलक्या—अपरा—विद्येत केला आहे. आणि जिच्या योगाने तें एक अक्षर पदरांत पडते ती पराविद्या असे म्हटले आहे. ‘ अ-क्षर ’ शब्दाचा व्युत्पत्तीच्या दृष्टीने अविनाशी असा अर्थ होत असल्यामुळे तो शब्द परब्रह्माचे प्रतीक [चिह्न] होऊ शकतो. ‘ उँमित्येकाक्षरं ब्रह्म ’ ह्या गीतावचनांत हा च अर्थ असून तें अक्षर रुस्व हि नाही आणि दीर्घ हि नाही, असे त्याचे अलंकारिक वर्णन केलेले आढळते. हें एक अक्षर ज्याला माहीत नाही त्याने वेदादि बांडे घोकर्लीं

असली, किंवा 'व्याकरणी चोखडा । तर्कीं अति गाढा' अशी जरी त्याची विद्वत्ता असली, तरी तो निरक्षर किंवा अक्षरशत्रु च समजावा, असें उपनिषदांचे म्हणणे आहे. आणि गीतेत हि 'त्रयीविदेच्या म्हणजे वेदांच्या मागे लागलेले लोक फार झाले तर स्वर्गात जातील पण मोक्ष मिळवू शकणार नाहीत,' 'आत्मज्ञानाच्या गंगेत पोहण्या लोकांना वेदांची किंमत सरासरी डबक्यासारखी आहे,' किंवा 'वेदांत तीन गुणांचा च कर्दम असल्यामुळे तूं त्यांत घोटाळून नकोस,' इत्यादि वेदांचा कमीपणा दाखविणारीं वचने आलेली आहेत. त्यांचा सरळ अर्थ विश्वासाच्या आणि आदराच्या दृष्टीने संतवचनांचा विचार करणारांस समजण्यासारखा असला तरी, आर्यसंस्कृतीशी परिच्य नसलेल्या, आणि मुख्यतः ऐतिहासिक किंवा चिकित्सक दृष्टीने वेदादिकांचे 'परीक्षण' करणाऱ्या विद्वानांस समजणे कठिण झाले आहे. त्यांच्या मते, वेदांविषयींची पूज्यबुद्धि ज्या काळीं कमी होऊं लागली होती अशा काळांत उपनिषदांची रचना झाली असल्यामुळे, उपनिषदांतील फिंवा गीता वैगेरे पुढील वेदान्त-प्रथांतील तत्त्वज्ञान हें वेदांच्या विरुद्ध वंड असून हा च बंडवाल्यांपैकीं काहीं अतिरेकी किंवा जहाल माणसांनी पुढे वेदवाह्य समजल्या जाणाऱ्या बौद्ध आणि जैन धर्मांची स्थापना केली. जोंपर्यंत 'परीक्षणाची' उद्भूत वृत्ति कळ्यम राहील तोंपर्यंत धर्मप्रथांतून अशाच तळ्हेचीं मते निघणे अपरिहार्य आहे. 'करीं मस्तक टेंगणा । लागे संतांच्या चरणा' ह्या नम्र वृत्तीने च क्रिषिवचनांचा अभ्यास झाला पाहिजे. तुम्ही क्रुषीपेक्षां शाहाणे असाल तर क्रुषीचे प्रेय वाचण्याची तुम्हांस जरूर च नाही. पण क्रुषीच्या प्रथांतून आपल्या जीवनाला उपयोगी काहीं

तरी पाथेय मिळेल असा विश्वास असेल तर च त्यांतून कांहीं हाती लागेल. नाहीं तर ऐतिहासिक शुष्क कल्पनांपर्लीकडे कांहीं च निष्पन्न होणार नाहीं. उपनिषदांतील तत्त्वज्ञान हें वैदिक कल्पनांच्या विरुद्ध बंड आहे ह्या मताच्या मुळांशी, वेदांचा कमीपणा दाखविणारी चार-दोन वाक्ये नसून, वेदांमध्ये कर्मकांडाशिवाय कांहीं च नाहीं ही समजूत आहे. तेव्हां ह्या समजुतीचा विचार केल्याशिवाय वरील मताचे निरसन होणार नाहीं. ही समजूत मूळ पाश्चात्य शोधकांची असून तेथून ती इकडील कित्येक विद्वानांनी उचलली आहे. केकळ ऐतिहासिक पुराव्याहून निराळीं च दोन कारणे ह्या समजुतीच्या मुळाशी आहेत. (१) सायणादि वेदभाष्यकारांची एकांगी भाष्ये आणि (२) मनुष्याचे पूर्वज रानटी होते ही विकासवादी कल्पना. ह्या दोन्ही कल्पनांचा विचार करणे जरूर असलें तरी तो एका स्वतंत्र लेखाचा च विषय होण्यासारखा असल्यामुळे ह्या कल्पना सध्यां एका बाजूस ठेवून सहानुभूतीच्या किंवा रसिकतेच्या दृष्टीने पाहिल्यास असें दिसून येणार आहे कीं, वेदांची अशा प्रकारची 'निदा' खुद वेदांत च केली आहे. उदाहरणार्थ, क्रग्वेदाच्या पहिल्या मंडलांत दीर्घतमस् क्रपींचा खालील मंत्र आलेला आहेः—

ऋचो अक्षरे परमे व्योमन्
यस्मिन् देवा अधि विश्वे निषेदुः।
यस् तन् न वेद किमृचा करिष्यति
य इत् तद् विदुस् त इमे समासते ॥

हा मंत्र श्वेताश्वतरोपनिषदांत घेतलेला असून,—“ज्या महान् अक्षरावर (म्हणजे ॐकारावर) सर्वे ऋचांची इमारत उभारली

आहे तें अक्षर ज्याला माहीत नाहीं तो क्रग्वेदाला घेऊन काय करील १” —असा त्याचा भाव आहे. आतां क्रग्वेदाच्या च कालांत क्रग्वेदाच्या च क्रषीच्या मनांत क्रग्वेदाविषयीं पूज्यबुद्धि कमी ज्ञालेली होती, किंवा त्याला क्रग्वेदाविरुद्ध बंड उभारावयाचे होतें, असें म्हणें तर शक्य नाही. तेव्हां ३५काराचे सर्व वेदांहून अधिक महत्त्व आहे इतका च अर्थ ह्या वेदाव्याक्यांतून निघतो, आणि तो च उपनिषद् किंवा गीता सांगत आहे हें स्पष्ट आहे.

३५ हें अक्षर सर्व ‘वेदांचे सार’ आणि ‘शास्त्रांची मूर्ती’ आहे अशी क्रषीची कल्पना असून, ती अनेक ठिकाणी स्पष्ट सांगितली आहे. सर्व भूतांचा पृथिवी हा रस असून पृथिवीचा रस आप, आपाचा रस ओषधी, ओषधीचा रस पुरुष, आणि पुढे, वाक्, क्रक्, साम आणि शेंवटी ३५ किंवा उदू-गीथ अशी छांदोग्याच्या सुरुवातीस उत्तरोत्तर उत्कृष्ट रसांची परंपरा देऊन, सात गाळण्यांमधून पसार ज्ञालेला हा आठवा सर्वोत्तम रस आहे असें ह्या रस-शेखराचे वर्णन आहे. मनुष्य आणि पशु ह्यांमधील बाह्य फरक वाणीच्या रूपाने स्पष्ट दृष्टोत्पत्तीस येत असल्यामुळे वाक् हा पुरुषाचा रस होय. वाचेचा रस ‘क्रक्’ म्हणून सांगितला आहे. क्रक्, यजुस्, साम हे अनुक्रमे ज्ञान, कर्म आणि भक्ति दर्शविणारे शब्द आहेत. क्रक् शब्द ‘क्र [क्रच्]’ धातूपासून उत्पन्न ज्ञालेला असून तो गति, ज्ञान, प्रकाश इत्यादि सूचित करणारा आहे. ‘अर्के’ म्हणजे सूर्य ह्या शब्द हि ह्या च कुटुंबातील आहे. ‘यजुस्’ शब्द ‘यज्’ धातूपासून निघालेला असून त्याचा अर्थ ‘निष्काम कर्म’ [यज्ञ] असा होतो. ‘साम’ शब्द, हृदयांतील

‘समते’चा घोंतक आहे असें दिसते. कारण ‘सर्वेण समं तेन साम’—सर्वाशीं सारखा म्हणून साम—अशी ह्याची व्युत्पत्ति दर्शविली आहे. ‘भूतमात्री हरीविण । न पाहे चि दुजेपण’, अशा तन्हेची समता हें च भक्तीचे स्वरूप असल्यामुळे, ‘वेदानां सामवेदोऽस्मि’—सर्व वेदांत सामवेद माझी विभूति आहे—असें भगवतांनी म्हटले असून, ह्या च अर्थाने क्रग्वेदाचा ‘रस’ किंवा सार सामवेद असें म्हटले आहे. पण ह्या सामांरून किंवा समत्वबुद्धीतून ॐकाराचा जन्म असल्यामुळे ‘ॐकार हा सामवेदाचा निष्कर्ष किंवा रस आहे,’ असें म्हणणे सरल आहे. सारांश, ‘ऋक् साम यजुरेव च’ हीं तिन्ही जीवनाचीं आद तत्त्वे असल्यामुळे जरी ईश्वराच्या विभूति आहेत, किंवा त्यांतल्या त्यांत सामाचे म्हणजे समत्वबुद्धीचे महत्व अधिक असल्यामुळे सामवेद ही जरी श्रेष्ठ विभूति आहे, तरी शेवटी ह्या समत्वबुद्धीचा हि गाभा म्हणून, ‘प्रणवः सर्व-वेदेवु’ ह्या गीतावचनाप्रमाणे ॐकार हें च ईश्वराचे वाङ्मयसृष्टीतील शेवटचे रूप आहे असें ठरते. “माधुर्ये चंद्रिका । सरिसी राय रंका” ह्या दृष्टान्ताप्रमाणे सोमराजाला सामाची उपमा दिली तर त्याच्यावर हि ॐकाराचा शिक्का असून आज सुद्धां कलंकाच्या रूपाने सर्व लोकांस त्याचे दर्शन होत आहे ! ह्या ॐकारमुद्रेने अंकित झाल्यामुळे च शंकरांनी हि त्यास आपल्या मस्तकावर धारण केले असावे.

(३)

अव्यक्त ईश्वर आणि व्यक्त जगत् ह्यांच्यामधील सांखलीचा दुवा कांहींसा अव्यक्त आणि कांहींसा व्यक्त असा असला पाहिजे. ॐकार हा अशा च तन्हेचा दुवा असल्यामुळे, आपल्या ‘अ-उ-म्’ ह्या

अवयवात्मक व्यक्त रूपानें तो जगताला व्यापून 'ॐ' ह्या संघाताअक अव्यक्त रूपानें तो ब्रह्माशी भिडलेला आहे. म्हणून, 'तुज सगुण म्हणों कीं निर्गुण रे' अशी, त्याचें वर्णन करतांना, ध्यानी मुर्नीची भांगावल्यासारखी स्थिति होते. 'सर्व खलु इदं ब्रह्म'—हें सर्व ब्रह्म आहे—किंवा $A+U+M=ॐ$ हीं दोन्ही समीकरणे गाणितिक नसून रासायनिक आहेत. $2+4=6$ हें गणितांतील समीकरण आहे. चुना+हळद=लाल रंग हें रासायनिक समीकरण आहे. पद्धिल्या समीकरणाचें पूर्वपक्ष आणि उत्तरपक्ष ह्यांमधील साम्यचिह्न (=) आत्यंतिक साम्य दाखवीत आहे. दुसऱ्या समीकरणांत तशी स्थिति नाही. उत्तरपक्षांतील लाल रंग पूर्वपक्षांतील दोन पदार्थाचा भिकून झाला असला तरी त्यांत स्वतंत्र गुण दिसून येत आहे, जो मूळच्या दोन्ही पदार्थांपैकी एकांत हि नाही. तशी स्थिति $A+U+M=ॐ$ ह्या समीकरणाची आहे. अ, उ, म ह्या तिन्ही मात्रांचा समावेश $ॐ$ कारांत होत असला तरी त्यांच्याहून कांहींतरी जास्त अर्थ त्यांत गृहीत असल्यामुळे $ॐ$ काराच्या साडेतीन मात्रा मानल्या जातात. ही अधीं मात्रा पेशवाईंतील साडेतीन शाहण्यामधील अर्ध्या शाहण्याप्रमाणे च, इतर तिन्ही मात्रांपेक्षां हि अधिक योग्यतेची असल्यामुळे तिच्यावर त्या तिन्ही मात्रांची कांहीं च मात्रा चालत नाही, असें दिसतें.

अशा रीतीने पूर्वपक्षांत तीन मात्रा आणि उत्तरपक्षांत साडेतीन मात्रा असें योडेसें वैषम्य ह्या समीकरणांत येत असल्यामुळे ह्याचें अधिक स्पष्टीकरण करणे जरूर आहे. ह्या समीकरणाला इतके वैषम्य कसें सहन होतें ह्याचा विचार करण्यापूर्वी प्रथमतः त्यांतील सर्व

पदांचा पृथक् विचार केला पाहिजे. ॐ हें तिन्ही वेदांचे सार असल्यामुळे अ, उ, म्, हीं तीन पदें क्रग्वेद, यजुर्वेद आणि सामवेद ह्यांचीं प्रतीकें किंवा चिह्ने आहेत. मागें सांगितल्याप्रमाणे क्रक्, यजुस् आणि साम हीं जीवनाचीं मुख्य तीन तत्त्वे असून त्यांचा अर्थ हल्ळीच्या भाषेने अनुक्रमे ज्ञान, (निष्काम—) कर्म आणि समत्वबुद्धि (किंवा भक्ति) असा होतो. जागेपणी सर्व ज्ञान होत असल्यामुळे जागरितावस्था ज्ञानाची सूचक मानतां येईल. स्वप्नस्थितीमध्ये जी कमें होतात त्यांचे काहीं च सुखदुःख मनुष्यास वस्तुतः लागत नाहीं असा अनुभव आहे; ह्या दृष्टीने स्वप्नसुष्ठि निष्काम कर्मास उपमा म्हणून घेण्यास हरकत नाहीं. तसें च, झोप लागली म्हणजे सर्व प्रकारचे भेद मावळून निखिल जीवसुष्ठि अद्वैताचा अनुभव घेऊ लागते, म्हणून सुगुप्तावस्थेचा दृष्टान्त समत्वबुद्धीस देतां येईल. ह्या दृष्टीने अ, उ आणि म् ह्या तीन मात्रा आतां जीवनांतील तीन अवस्थांच्या निर्दर्शक होतील. जागरितावस्थेत मनुष्याच्या सर्व क्रिया व्यावहारिक भूमिकेवर म्हणजे पृथक्वीवर होत असतात. स्वप्नस्थितीत मनुष्य हवेत वाडे वांधत असल्यामुळे जणूं काय अंतरिक्षांत वावरत असतो. गाढ झोपेत आपली इहलोकांतील सर्व सुखदुःखे विसरून जीवात्मा शिवस्वरूप दिव्य आनंदाचा अनुभव येत असल्यामुळे स्वर्गात राहत असतो. म्हणून अ, उ, म् ह्या तीन मात्रांनी नित्याच्या अनुभवांतील पृथिवी, अंतरिक्ष आणि द्युलोक—किंवा भूर् भुवः सुवर्—ह्या तीन लोकांचा बोध होईल. बरें, जागेपणी ‘ मन-पवनासह ’ वागादि सर्व इंद्रिये काम करीत असतात, स्वप्नात इंद्रिये शांत असून एकटे मन वाच्याबरोबर किरत असते, आणि झोपेत प्राणाशिवाय

सर्वं च निष्पन्द असते, म्हणून ‘अ’ म्हणजे वाक्, ‘उ’ म्हणजे मन आणि ‘म्’ म्हणजे प्राण असे हि अर्थ क्रीडीनी केले आहेत.

पण ह्यावर कोणी हि असा आक्षेप घेर्ईल की, जो अर्थ शब्दांतळ मुळीं निघत च नाही, तो अर्थ नुसत्या कल्पनेने त्याच्यावर लादावयाचा म्हटलें तर क्रीडीला च काय कोणाला हि असे शेंकडो अर्थ कालिपतां येतील. पण हा आक्षेप बरोबर नाही. कारण, तसें च म्हटलें तर कोणत्या शब्दांत काय अर्थ असतो? का-ग-द ह्या अक्षर-समूहांत असें काय सामर्थ्य भरून राहिले आहे, कीं त्यानें कागदाचा बोध व्हावा? हा तरी एक लौकिक संकेत च नव्हे काय? म्हणजे ही एक कल्पना च झाली. शिवाय अर्थ लादायचा येणे प्रश्न च नाही. ज्याप्रमाणे ‘कागदाच्या’ पाठीमागे सार्वजनिक ठरावाचें पाठबळ आहे, त्याचप्रमाणे क्रीडीनी केलेल्या कल्पनांच्या मागे ध्यानाचें, दीर्घ चितनाचें, सतत परिश्रमाचें, कृतीचें सामर्थ्य आहे. तीन मात्रांचे काहीतरी तीन अर्थ करावयाचे असा हा शाब्दिक खेळ नाही, हा जीवनाचा प्रश्न आहे. प्रश्नोपनिषदांत क्रीडीची अर्थ-पद्धति स्पष्ट केली आहे. ‘अ’काराचा अर्थ ज्याने ‘पृथिवी’, असा केळा त्याला ‘अ’कारावर हा अर्थ कसा ‘लादतां’ आला, ह्याविषयी ह्या उपनिषदांत “स तत्र तपसा ब्रह्मचर्येण श्रद्धया संपन्नो महिमानमनुभवति” असें स्पष्टीकरण आलेले आहे. ह्याचा अर्थ असा होतो—जो क्रषि ‘अ’काराचे ठिकाणी पृथिवीची भावना करतो त्याच्यावर अशी जबाबदारी असते, कीं पृथिवीवर त्याने दीनवाण्या स्थिरीत राहतां कामा नये. पृथिवीवरील ‘महिमा’ त्याच्या ताब्यांत आला प्राहिजे. “प्राये प्राये जिगीवांसः स्याम”—प्रत्येक व्युवहारांत

आम्ही विजयी होऊं—हा गृत्समद क्रषीच्या वैदिक वचनाप्रमाणे त्याची आकांक्षा असली पाहिजे. ही महत्त्वाकांक्षा पूर्ण करण्यासाठी त्याने तपश्चर्येचे, ब्रह्मचर्याचे आणि श्रद्धेचे अनुष्ठान केले पाहिजे. अशा प्रकारे अनुष्ठान करून पृथिवीवरील माहिमा क्रषि अनुभवीत असे, म्हणून तो ‘अ’ चा अर्थ ‘पृथ्वी’ करूं शकला, आणि उपनिषत्कारांनी तो अर्थ नमूद करून ठेवला. तुम्हांला जर तीन मातृकांचा आणखी कांही निराळा अर्थ करावयाचा असेल तर तुम्ही तदनुरूप तपश्चर्या करा, तुम्हांला हि तसा अर्थ करतां येईल. म्हणून हा आक्षेप मोठासा महत्त्वाचा नाही. पण मुळ्य प्रश्न निराळा च आहे, आणि तो पूर्वी येऊन चुकला आहे. समीकरणामध्ये तीन मात्रांच्या वरची जी अर्धी मात्रा आहे ती कोठून आणावयाची? कारण, तीन मातृकांचे निरनिराळे अर्थ करून, त्यांच्या वेरजेतून—म्हणजे ॐकारांतून—क्रषि साडेतीन मात्रा काढतो. उदाहरणार्थ, अ = वाक् उ = मन म = प्राण अशा किमती सांगून, क्रषि, ॐ = आत्मा असें उत्तर काढतो ते कसे? किंवा, तीन मातृकांचा अर्थ पृथ्वी, अंतरिक्ष आणि स्वर्ग असा केला तर ॐकार म्हणजे, त्यांची वेरीज करून, ‘तिन्ही लोक’ असा अर्थ होईल. पण क्रषि तर ‘तिन्ही लोक जेथून निर्माण झाले’ त्या देवरायाशी च बोढऱ्यां लागतो! ह्याचा अर्थ काय? जग म्हणजे जगदीश असें कसे होईल? तीन मात्रांचा अर्थ स्वप्न-जागर-सुषुप्त असा केला तरी त्यांच्या वेरजेतून सर्वसाक्षिणी तुरीय अवस्था करी निघते? हा प्रश्न आहे.

हा प्रश्न सोडविण्यापूर्वी एक गोष्ट लक्षांत घेतली पाहिजे. ‘अ’ चा, ‘उ’ चा किंवा ‘म्’ चा अर्थ वास्तविक कांही च नाही.

वर्णमालेतील हे वर्ण आहेत. पण 'अ' चा अर्थ जेव्हां, पृथ्वी, वाक् इ. केला जातो, तेव्हां 'अ' ह्या अक्षराचे ठिकाणी, तें पृथ्वीची किंवा वाणीची मूर्ति आहे अशी, ध्यानाची मानसिक क्रिया करून, भावना केलेली असते. अशा स्थिरीत, तीन मात्रांचे ठिकाणी तीन भावना केल्या असतां, त्या तीन मात्रांच्या वेरजेवर, म्हणजे ॐकारावर, पूर्वीच्या तीन भावनांच्या वेरजेची च भावना केली पाहिजे असें होत नाहीं. तीन मात्रांवर आधीं ध्यान—भावना करून मग वेरीज करणे, आणि तीन मात्रांची आधीं वेरीज करून मग ध्यान-भावना करणे ह्या दोहोंत फार फरक आहे. समजुतीसाठी आपण एक बैजिक उदाहरण घेऊ. क^१ + च^२, आणि (क + च)^३ ह्या दोन बैजिक पदी आहेत. पहिल्या पर्दीत क आणि च ह्या दोन पदांचे आधीं वर्ग करून मग त्या वर्गाचा योग केला आहे, आणि दुसऱ्या पर्दीत क आणि च ह्या दोन पदांचा आधीं योग करून मग त्यांचा वर्ग केला आहे; त्यामुळे ह्या दुसऱ्या पर्दीत '२ क च' असें नवीन च एक पद, किंवा अधीं मात्रा, दाखल होऊन या पदीची किंमत क^१ + च^२ + 'कच, अशी होते. त्याच न्यायानें अ + उ + म॒ = ३० हें जरी पर्यायरूप [आय्डेन्टिकल] समीकरण असलें, म्हणजे त्याच्या दोन्ही पक्षांच्या मात्रा किंवा मूल्य एक च असलें, तरी अध्यान + उध्यान + मूध्यान ह्या फलितापेक्षां (अ + उ + म॒ ध्यान) अथवा ३० ध्यान ह्या फलिताची किंमत अधिक व्हावयास पाहिजे. ही अधिक किंमत किती असली पाहिजे हें जरी ध्यानाची क्रिया केल्याशिवाय समजांने शक्य नसलें तरी अधिक किंमत असली पाहिजे किंवा असांने शक्य आहे, एवढी कल्पना

करण्यास कांहीं च अडचण असूं नये. ही अधिक किंमत ‘अर्धी मात्रा’ अशा सांकेतिक संज्ञेने योगी दर्शवीत असतात. म्हणून तीन साडेतीन कसे, हा प्रश्न च उरत नाही. ह्या प्रश्नाच्या मुळाशीं जें अज्ञान आहे त्या च अज्ञानानें सर्व वैज्ञानिकांस झपाटले आहे. रसायन, पदार्थविज्ञान, गणित, ज्योतिष, भूगर्भ, न्याय, व्याकरण, अर्थ, समाज इत्यादि शास्त्रांच्या मदतीनें विश्वांतील निरनिराक्ष्या पदार्थाचीं ज्ञानें करून घेऊं, आणि मग त्या ज्ञानांची बेरीज करून टाकूं, म्हणजे जगाचे कोडे उलगडेल अशी हे लोक खुषीत गाजरे खात असतात. पण इतके हें काम सोरे नाहीं. आर्धी विश्वांतील अनंत पदार्थाचे ज्ञान होण्यापूर्वीं च ह्या जिज्ञासूंचा अंत होत असतो हा व्यावहारिकांचा आक्षेप, किंवा विश्वांतील सर्व पदार्थमध्ये हे जिज्ञासु हि स्वतः येत असल्यामुळे विश्वांतील सर्व (म्हणजे स्वतःला सोडून) पदार्थाचे ज्ञान ज्ञाले तरी, स्वतःचे ज्ञान जोपर्यंत होत नाहीं तोंपर्यंत सर्व च ज्ञान अपूर्ण राहणार हा तत्त्वज्ञांचा आक्षेप, हे जरी बाजूला ठेवले, तरी पदार्थाच्या ज्ञानांची बेरीज आणि पदार्थाच्या बेरजेचे ज्ञान ह्यांमध्ये मोठे विसाड अंतर आहे, ही गोष्ट आकाशाला गवसणी घाढूं पाहणाऱ्या ह्या चपल भूतविद्याभक्तांच्या लक्षांत येत नाहीं. हे लोक आर्धी अल्पणी भाजी खाणार, वर मिठाची भुकी फाकणार, आणि दोहोच्या बेरजेने भाजी खाण्याचा आनंद अजमावणार ! संस्कृतामध्ये कोणा एका भाबड्या कवीने ‘विष्णुपादादिकेशान्तवर्णन’ केले आहे. म्हणजे विष्णूच्या पायापासून केंसापर्वतच्या सर्व अवयावांचे अनुक्रमवार वर्णन. असल्या वर्णनानें सर्वांगसुंदर विष्णूची कल्पना होईल का ? पण कवीना अंकुश नसला तरी वैज्ञानिकांना

असावा की नाहीं ? आर्धी सर्व तुकड्याचें ज्ञान तुम्हांला होणार कसें, ज्ञाले तरी ह्या ज्ञानाची बेरीज तुम्ही कसे करणार, बेरीज करतांना ‘हातचे’ कोऱ्यून आणणार आणि हे ‘हातचे’ भिन्नभिन्न शास्त्रांतून मिळविले तरी तुकड्या तुकड्यांच्या शिवलेल्या ह्या गोधडी-तून विश्वज्ञानाचें अखंड वस्त्र तुम्ही उत्पन्न कसें करणार ? प्रथम हें कोडे उलगडा, मग जगाचें कोडे पाहतां येईल. सारांश, व्यष्टीच्या बेरजेपेक्षां समष्टीमध्ये ‘अर्धी मात्रा’ अधिक असते ही गोष्ट विसरून चालावयाचें नाहीं. अकाराचें ध्यान कराल तर पृथ्वीचे प्रमु ब्हाल, उकाराचें ध्यान कराल तर अंतरिक्षाचे अधिकारी ब्हाल, मकाराचें ध्यान कराल तर स्वर्गाचे स्वामी ब्हाल आणि तिहीचें (वेगळे वेगळे) ध्यान कराल तर जगताचे जेते ब्हाल. पण जगताचे जेते ज्ञालांत तरी जगदीश हार्ती पडणार नाहीं. जगदीश हार्ती पडण्यास तिन्ही मात्रांचा योग करून उँकाराचें ध्यान केले पाहिजे. ह्या ‘योग’—सामर्थ्यांनें अर्धी मात्रेची भर पडून जग = जगदीश हे समीकरण सुटते.

(४)

पण हे समीकरण सुटले तरी एखाद्याच्या मनांत असा प्रश्न उत्पन्न होईल की, ध्यानाच्या च साहाय्यानें जर हे समीकरण सोडवावयाचें आहे, म्हणजे ब्रह्मवाचक कांहीं तरी वाड्यमय-संकेत ध्यानासाठीं तयार करावयाचा आहे, त्यांत स्वगत कांहीं अर्थ असण्याची जरूर नाहीं, असें जर आहे, तर उँकाराची च निवड करण्यामध्ये विशेष काय आहे ? कोणी ह्याचें उत्तर अशोकवनिका-न्यायानें देतील. सीतेला अशोकवनांत च कां ठेविली ? आम्र वनांत ठेविली नाहीं म्हणून. तसेच,

ॐकाराची च कां निवड केली ? ‘टों’, काराची केली नाहीं म्हणून. पण हें उत्तर नीट नाहीं. ॐकारांत जें स्वगत सामर्थ्य आहे तें ‘टों’, कारांत नाहीं. आणि हें स्वगत सामर्थ्य ऋषींना इष्ट आहे. ऋषींच्या सर्व तत्त्वज्ञानाचें रहस्य ‘सर्वेषामविरोधेन ब्रह्मकर्म समारभे’, कोणाशी हि विरोध न येईल अशा रीतीनें मी धर्माचरण करीन—ह्या प्रतिज्ञेत आहे. सर्व धर्माची दिशा अविरोध, अभेद, ऐक्य किंवा अद्वैत ही च आहे, किंवा असावयास पाहिजे. कोणता हि धर्म ध्या, जगांतील भेद कमी कसा होईल ह्या एका चिंतेने प्रवृत्त झालेला असतो. उदाहरणार्थ, भेदात्मक भासणारा चातुर्वर्णात्मक धर्म हि वस्तुतः अभेद वाढविण्यासाठी निर्माण झालेला आहे. स्वार्थाचे हजारों फांटे फुटलेल्या समाजामध्ये चार वर्ग करण्याचा मुख्य हेतु आपापल्या वर्गापुरता कां होईना, अभेदभाव उत्पन्न व्हावा हा च आहे. हा अभेदभाव एखाधाचा विश्व-व्यापक होऊन त्याच्या पुरतें चातुर्वर्ण्य नष्ट झालें तर चातुर्वर्णाला खेद न होतां आपल्या जन्माचें सार्थक झालें, असें च वाटेल ! ब्राह्मणधर्म, क्षत्रियधर्म, किंवा पुत्रधर्म, शिष्य-धर्म इत्यादि सर्व आकुंचित धर्माची उत्पत्ति अभेदभाव जागृत करण्यासाठी असल्यामुळे अभेदभावांत च त्यांचा लय होतो. सर्वांभूतीं भगवद्भाव पाहणाऱ्या पुरुषाला ‘पिता हा पिता नव्हे, माता माता नव्हे, वेद वेद नव्हे’ असें उपनिषदांचें म्हणणे आहे. ब्राह्मणधर्म ह्या मर्यादित धर्म असल्यामुळे ‘मी ब्राह्मण’ अशी त्याची प्रतिज्ञा असली तरी ‘मी ब्राह्मणेतर नव्हे’ असा त्या प्रतिज्ञेचा अर्थ नाहीं. “मी क्षत्रिय, वैश्य, शूद्र, अंत्यज सर्व कांही आहे. पण ब्राह्मण ह्या आकुंचित, मर्यादित किंवा नम्र शब्दानें मी मला संबो-

धितों ” एवढें च ब्राह्मणधर्माचें म्हणणे. ‘मी हिंदु आहें’ हें म्हणणे बरोबर आहे. पण ‘मी मुसलमान नाही’ हें म्हणणे खोटे आहे. ‘मी वैष्णव आहें’ ही गोष्ट खरी आहे, पण ‘मी शैव नाही’ हें मात्र खरें नाही. मी हिंदुस्थानांत राहतों हें खरें असलें, तरी मी तुर्कस्थानांत राहत नाही असा त्याचा अर्थ होऊं शकत नाही. मी ज्या जगांत राहतों त्याचा च तुर्कस्थान हि एक भाग असल्यामुळे मी तुर्कस्थानांत हि राहतों च, पण माझी जबाबदारी उचलण्याची शक्ति अल्प असल्यामुळे मी स्वतःला हिंदुस्थानी म्हणवितों इतके च. कारण तसेच पाहूं लागले तर मी हिंदुस्थानांत तरी कोठे राहतों १ हिंदुस्थानांतल्या, एका प्रांतांतल्या, एका गांवांतल्या, एका घरांतल्या, एका खोलींतल्या, एका देहांतल्या, एका लहानशा हृदयांत—किंवा ‘स्व’ मध्ये म्हणा पाहिजे तर—राहतों. पण अशा प्रकारे जरी मी स्व-स्थ असलों तरी तेवढ्यानें मी काय-स्य, गृह-स्य किंवा देश-स्य नाही असें होत नाही; इतके च काय पण तिन्ही भुवनांमध्ये मी राहतों अशा अर्थानें माझ्या त्रय-स्थपणाला हि बाध येत नाही. आतां इतकी माझी योग्यता नसल्यामुळे मी स्वतःला त्रयस्य म्हणवीत नाही, हा भाग निराळा. ह्याचा अर्थ असा, की मनुष्याच्या मर्यादित शक्ती-ला अनुसरून त्यानें जो धर्म स्वीकारलेला असतो—किंवा शाखानें त्याला सांगितलेला असतो—त्या धर्माचें पालन करीत असतां इतर धर्माना हि अवकाश ठेवण्याइतकी सहिष्णुता त्याच्या अंगी असली पाहिजे. ज्याला आपण व्यावहारिक भाषेत ‘सहिष्णुता’ म्हणतों त्याला दर्शनकारांनी ‘अविरोध’, ‘समन्वय’ किंवा ‘एकवाक्यता’ म्हटलें आहे. जैनशाखेकारांनी ह्याला ‘मध्यस्थ-दृष्टि’ असें नांव दिलें

आहे. ह्याला च ‘अभेदभाव’, ‘अद्वैत’, इत्यादि गोड शब्दांनी भक्तजन आल्वीत असतात. ‘मी ब्राह्मण आहे’ असें म्हणण्यांत परमेश्वराच्या एका अंगाचा मी स्वीकार केलेला आहे, पण ‘मी महार नाही’ असा जर ह्या म्हणण्याचा अर्थ असेल तर त्या च परमेश्वराच्या दुसऱ्या अंगाचा मी तिरस्कार किंवा निषेध केला असें होत असल्यामुळे, जेवढ्या अंशानें मी ईश्वराचा स्वीकार केलेला आहे तेवढा हि न केल्यासारखा च होतो; कारण ईश्वर त्याचा स्वीकार करू शकत नाही. म्हणजे असें करण्यानें मी ईश्वर-द्रोही ठरतो. म्हणून तीन मात्रा जरी मी माझ्या विशिष्ट ब्राह्मण-धर्मासाठी ठेवल्या तरी अर्धी मात्रा इतर सर्व ब्राह्मणेतर-धर्मासाठी राखून ह्या साडेतीन मात्रांच्या ॐकाराची उपासना करणे हा च माझ्या धर्माचा वास्तविक अर्थ आहे. आणि येथे हि ही अर्धी मात्रा इतर तिन्ही मात्रांहून ज्यास्त योग्यतेची आहे. ही ‘अर्धी मात्रा’, ‘अविरोध-वृत्ति’, ‘सर्व-सहिष्णुता’, किंवा ‘सर्वाभूती भगवद्भाव’ हें जीवनाचे आध तत्त्व आहे. ह्याच्यापुढे सर्व लौकिक किंवा शास्त्रीय धर्माच्या हि मर्यादा लोपून जातात. ‘देव जोडे तरी करावा अर्धम’ ह्या संतवचनाचा, किंवा ‘सर्वधर्मान् परित्यज्य मामेकं शरणं व्रज’— सर्व धर्माच्या मर्यादा तोडून टाकून मला शरण ये—हा भगवद्वचनाचा हि असा च भावार्थ आहे. कोणत्या हि धर्माचा निषेध न करतां सर्व च धर्मांना संमति किंवा अनुज्ञा देऊन पोटांत सामावून घेणारें हें विश्वव्यापक तत्त्व सूचित करण्याचे ॐकारांत स्वगत सामर्थ्य आहे. ते ‘टों’कारांत नाही. म्हणून क्रष्णीनी ध्यानासाठी ॐकार हें सर्वश्रेष्ठ आलंबन पसंत केलें. हें स्वगत सामर्थ्य कोणते? ॐ हा एक अन्यक्त घनि

असल्यामुळे त्याचा जरी लौकिक भाषेत कांहीं च अर्थ होण्यासारखा नसला तरी ज्या ठिकाणी आपण मराठीत ‘हो’ किंवा ‘हं’ म्हणतो, त्या ठिकाणी संस्कृतात ‘ओम्’ म्हणत असत. म्हणून ऊँ हें ‘अनुज्ञा-दर्शक अव्यय’ आहे—‘ओमित्येतद् अनुज्ञाक्षरम्’ असें उपनिषदांत सांगितले आहे. परमेश्वराच्या साम्राज्यांत प्रजाजनांपैकीं प्रत्येकास आपआपल्या धर्मानुरूप वर्तन करण्याची अनुज्ञा किंवा मुभा आहे. इतके च नव्हे तर अधर्माचरणाचे किंवा चुका करण्याचे स्वातंत्र्य हि विश्वसम्राटाच्या अबाध्य सत्तेखालीं प्रत्येकाला आहे. आपली जबाबदारी ओळखा आणि ‘यथेच्छासि तथा कुरु’—इच्छे-प्रमाणे वर्तन करा—हा ह्या विराट् साम्राज्यांतील एक च आदेश आहे. अशा प्रकारे ह्या दिव्य साम्राज्यांत सर्वांच्या स्वातंत्र्याला पूर्ण अनुज्ञा दिलेली असल्यामुळे अनेक साम्राज्ये उदयास आली आणि अस्तास हि गेली, पण टेनिसनूच्या झन्याप्रमाणे हें साम्राज्य मात्र कायमचे च उगवलेले [छां. ३-११-३] शाश्वत, स्थिर, अव्यय ! सर्वसहिष्णुतेची ही अव्यय सत्ता सूचित करण्याचे ऊँ ह्या अनुज्ञादर्शक अव्ययांत अंगभूत सामर्थ्य असल्यामुळे क्रषीनीं ध्यानमंत्र म्हणून ह्याचा स्वीकार केला असावा.

हा ऊँकार सर्वसहिष्णु असल्यामुळे ह्याला बरें-वाईट सर्व च ध्वनि सहन होऊं शकतात. कोणत्याहि स्वराशीं हा विसंवादी होत नाही किंवद्दुना ह्याच्या विश्व-संवादी नादामध्ये अनेक विसंवादी स्वर खपून जातात. म्हणून च गवई लोक तंबोऽयावर ऊँकाराचा ध्वनि लावून त्या ध्वनीब्रोबर गात असतात ! सगळे गवई ह्या ऊँकारनादिनी वीणेचा नित्यशः उपयोग करीत असतात, तिची ऊँकारसदृश

आकृति पाहत असतात, स्वर चढविण्या-उतरविण्यासाठी तिच्या अर्धमात्रेची खुंटी पिरगळत असतात, पण इतके करून हि त्यांना तिच्या स्वरूपाचे ज्ञान नसते, म्हणून विचारे केवळ धनाचे भागी होतात. ‘तद् ये इमे वीणायां गायन्ति, एतं ते गायन्ति, तस्मात् ते धनसन्तयः’. पण नारदासारख्यांना ह्या वीणेची ओळख असल्यामुळे हिच्या उपासनेने ते मोक्षपदाचे अधिकारी होतात. सर्व-सहिष्णु, विश्व-संवादी ॐकाराचा मंजुळ बोल बोलणारी ही वीणा कोणती असेल वरे! देवी सरस्वतीच्या ह्या ॐकार-नादिनी वीणेला क्रृषि ‘शान्तिः’ ह्या नांवानें ओळखतात, पण हिची अधिक ओळख करून घेण्यापूर्वीं क्रृष्णच्या संप्रदायानुसार हिचे त्रिवार स्मरण केले पाहिजे. ॐ शान्तिः शान्तिः शान्तिः।

अध्याय २

शान्ति

(१)

संस्कृतामध्ये ॐ हें ‘ अनुज्ञाक्षर ’ असल्यामुळे, ब्रह्म-गान करणारे स्वयंभू कवि वाग्-देवीच्या मधुर वीणेवर ‘ ॐ शान्तिः शान्तिः शान्तिः ’ असा ॐकाराचा विश्व संवादी मंजुळ स्वर तीनिदां छेद्वन परमेश्वरी समतेच्या (साम—) गायनाची सुखवात करीत असत, असें मागें सांगितलें आहे. ॐकार-मंत्राचे स्मरण करून ‘ शान्ति ’ शब्दाचा त्रिवार उच्चार करण्यांत ॐकाराचे स्पष्टीकरण करण्याचा उद्देश असून, तिन्ही मात्रांचे कसे हि वेगवेगळे अर्थ केले तरी त्यांचा शेवटचा फलितार्थ, विश्वाविषयी अविरोध-वृत्ति किंवा अद्वैतात्मक ‘ शान्ति ’ हा च आहे, असें क्रीरीनीं सुचविलें आहे. ‘ अ ’ म्हणजे ‘ पृथ्वी ’, ‘ उ ’ म्हणजे ‘ अंतरिक्ष ’ आणि ‘ म ’ म्हणजे ‘ द्युलोक ’, असे तीन मात्रांचे तीन निरनिराळे अर्थ असले, तरी शेवटी, ह्या तिन्ही जगांची ‘ अ ’ काराने उत्पत्ति, ‘ उ ’ काराने स्थिति आणि ‘ म ’ काराने उल्कान्त करणारी साडे-तिसरी, किंवा इतकी कांटेतोल भाषा वापरावयाची नसल्यास ‘ तुरीय ’ म्हणजे चौथी, विराट शक्ति एक च असल्यामुळे, ह्या अद्वैत तत्त्वावर दृष्टि अचल करून, ‘ क्रजु-कुठिल ’, नाना पंथाविषयी अविरोधात्मक शान्त वृत्ति ढळून न देतां, साधकाने स्वतः ब्रह्मकर्माच्या क्रजु मार्गाने आत्म-तत्त्वाची उपासना करावी, असें उपनिषदांचे पाहिलें आणि शेवटचे अनुशासन आहे. हा च अर्थ ‘ सर्व खलु इदं ब्रह्म, तज्जलान्, इति शान्त

उपासीत'—सर्वं च 'तज्जलान्' असल्यामुळे ब्रह्म-रूप आहे, म्हणून शान्तिपूर्वक उपासना करावी (छां. ३. १४. १) —हा वाक्यांत अक्षरशः दर्शविला आहे. 'शान्त उपासीत' हें प्रधान वाक्य असून 'सर्वं खलु इदं ब्रह्म' हें त्याचे हेतु-वाक्य आहे. उपासना शान्तवृत्तीनें कां करावी? विश्वांतील प्रत्येक चीज ब्रह्म-स्वानें यवथबलेली आहे म्हणून. पण हें तरी कसें ओळखावें, हें दाख-विण्यासाठी पुढे 'तज्जलान्' ही गूढ संज्ञा सांगितली आहे. 'तज्जलान्' हा शब्दांत तज्ज (म्हणजे 'तत्-ज'—त्यापासून जन्मलेले), तल्ल (म्हणजे 'तत्-ल' — त्यांत च लीन होणारे), आणि तदन (म्हणजे 'तत्-अन'—त्याच्या जोरावर हालचाल करणारे) असे तीन भाग असून, त्या सर्वांच्या बेरजेने तज्जलान किंवा संस्कृतांतील विभक्ति वापरून 'तज्जलानम्', असें रूप होण्याएवजी, क्रिंषीच्या परोक्षप्रियतेने ह्यावेळी 'अर्धी मात्रा' कमी केल्यामुळे तज्जलान् हें रूप सिद्ध होतें, असें सांगण्यांत येतें. तदनुसार हा सांकेतिक संज्ञेचा अर्थ “सर्वं जग एका ब्रह्मापासून च उत्पन्न होतें (जायते), त्याच्या च जोरावर चालते (अनिति), आणि शेवटी त्यांत च लीन होतें (लीयते),” असा होऊन, एकंदर वाक्यांतून “उपासना शान्त-वृत्तीनें कां करावी? सर्वं ब्रह्म-रूप आहे म्हणून; सर्वं ब्रह्ममय कशावरून? 'तज्जलान्' आहे म्हणून;” असा कार्य-कारण-भावाने बांधलेला पूर्ण, सुसंघटित विचार निष्पन्न होतो. आमच्या मतें हा च अर्थ सुचविण्यासाठी ॐकाराला 'उद्-गीथ' अशी संज्ञा दिली आहे. ज्याप्रमाणे ॐकारवाचक 'प्रणव' शब्द 'नु—स्तुति करणे', हा धातूला 'प्र' उपसर्ग जोडून बनलेला असल्यामुळे,

त्याचा अर्थ ‘उत्तम स्तुति’ असा होतो, त्याप्रमाणे ‘उद्गीथ’ शब्द हि ‘गै—गाणे’ ह्या धातूला ‘उत्’ उपसर्ग जोडून बनलेला असून, त्याचा हि अर्थ ‘उच्च गायन’ किंवा ‘उत्तम स्तुति’ असा च आहे. पण हा बाह्य अर्थ कायम राखून हि ‘उद्गीथाक्षराण्युपासीत’—‘उद्गीथांतील अक्षरांची उपासना करावी’—असें विधान असल्यामुळे, ‘उद्गीथ’ शब्दाच्या अक्षरांमधून उत्पन्न होणारा दुसरा आंतरिक अर्थ क्रृषीना विवक्षित आहे. ‘उद्गीथ चे’ ‘उत्’, ‘गीः’ आणि ‘यम्’ असे तीन भाग क्रृषीनीं स्वतः च पाढून दाखविले आहेत. आमच्या समजुतीने ‘उत्’ शब्द उत्पत्तीचा सूचक असून, ‘गीः’ आणि ‘यम्’ हे शब्द अनुक्रमे ‘गृ—गिळणे’ आणि ‘स्था—राहणे किंवा टिकणे’ ह्या धातूंवरून उत्पन्न झालेले असल्यामुळे, त्यांचे अर्थ ‘लय’ आणि ‘स्थिति’ असे होतात. म्हणून उद्गीथाच्या अक्षरांचा, आणि ह्या च ॐकारांतील तीन मात्रा असल्यामुळे पर्यायाने ॐकाराच्या मात्रांचा, संकलित अर्थ ‘तज्जलान्’ शब्दासारखा च होऊन, सर्व जगांत उद्गीथ किंवा ॐकाररूप एका च पैतृक सत्तेचे शासन असल्यामुळे ह्या प्रेमल शासनाखालीं वागत असलेल्या प्रजाजनांनी स्वातंत्र्यानें आणि शान्तीनें नांदावें, अ-साहिष्युतेची अमद भाषा बोलून नये, इतका भाव उपनिषदांतील विचार-सरणीप्रमाणे ‘उद्गीथ’ शब्दानें सूचित होतो. म्हणजे उद्गीथ हा एक च शब्द शान्ति आणि तिच्यामागील अद्वैत ह्या दोहोचा वाचक होऊं शकतो.

ह्या शान्ति-रूप उद्गीथाचे रहस्य प्रकाशित करणारी एक आख्यायिका छांदोग्योपनिषदांत आलेली आहे—‘पूर्वीं देवासुरांच्या

संग्रामांत देवांनीं असुरांचा पराभव करण्यासाठी उद्-गीथाचा आश्रय केला होता. प्रारंभी त्यांनी नाकांतून वाहणारा प्राण हा च उद्-गीथ असेल असें समजून त्याची उपासना केली. पण असुरांनी त्या प्राणावर (म्हणजे प्राणावर) ‘पाप’ फेंकून मारले. विचारा प्राण पाप-मिळ झाल्यामुळे सुगंधाबरोबर दुर्गंध हि हुंगूं लागून निरुपयोगी ठरला. नंतर देवांनीं वाणीची ‘उद्-गीथ’—बुद्धीनें उपासना केली. पण तिच्यावर हि असुरांनी केलेला पापाचा मारा लागू होऊन, ती सत्यावरोबर अनृत हि बोढूं लागली. अशा च ब्रकारे पुढे डोळे, कान आणि शेवटी मन ह्यांची परीक्षा तिन्ही पाप-संसर्गानें विटाळ-ल्यामुळे नालायक ठरली. त्यामुळे देवांनीं मुख्य प्राण (म्हणजे आत्मा) हा च खरा उद्-गीथ असें ओळखून त्याची उपासना केली. असुरांनी त्याच्यावर हि पापाचा प्रयोग केला असावा, पण इतर तोतया उद्-गीथाप्रमाणे ह्याच्यावर त्याचें काहीं च न चालल्यामुळे शेवटी असुर स्वतःच त्याच्यावर तुटून पडले. पण कुदली देखील जेथे काम करूं शकत नाही, अशा एखादा काळ्या पत्थरावर (अश्माऽखण) ज्याप्रमाणे मातीच्या ढेंकळाचा पार भुका होऊन जावा त्याप्रमाणे ह्या ‘अश्माखणा’ वर आपटून सर्व असुरांचा विघ्नंस झाला. ” ह्या च आख्यायिकेचा अनुवाद बृहदारण्यकांत केलेला असून, तेथे ह्या उद्-गीथ-देवतेला ‘दूर’—नामक देवता अशी संज्ञा आहे, कारण हिच्या पासून मृत्यु ‘दूर’ राहतो असें सांगितले आहे (वृ. १. ३. ९). वस्तुतः ज्या देवासुर-संग्रामाचें वर्णन वरील आख्यायिकेत केले आहे, तो केवळ ऐतिहासिक नसून, अशा तळेचा संग्राम सर्व प्राण्यांच्या शरीरांत अनादि-काळापासून सतत चाललेला

आहे, असें भाष्यकारांनी म्हटले आहे. इंद्रियांवर पापाचा वाण लागू होत असल्यामुळे इंद्रिय-सुखांचे गाणे हें भयानक स्मशानगीत आहे, शान्ति-गीत (उद्-गीथ) नव्हे. ‘ किमहं पापमकरवम् ’—माझ्या हातून पाप झाले असेल काय ?—ही शंका जेथे जागृत आहे, तेथे मृत्यूचे कु-दर्शन चक्र गरगर फिरत असल्यामुळे, शान्तीचा पुण्य-निवास असूं शकत नाही. म्हणून शान्ती-समृद्ध अमृताचे (तै.१.६.२) पान करू इच्छिणाराने ‘ अ-पापविद्ध ’, उँकाराची, किंवा मृत्यु जिच्या भीतीने दूर पलतो त्या दूर्नामक उद्-गीथ-देवतेची, उपासना केली पाहिजे, असें ह्या आख्यायिकेचे म्हणणे आहे. सारांश अविरोधात्मक वृत्तीने अद्वैत-तत्त्वाची उपासना करून, अमरत्व संपादन करावयाचे, किंवा शान्तीने शान्तीची उपासना करून शान्ति मिळवावयाची, असे उँकारोपासनेचे एकजिनसी स्वरूप दर्शविष्ण्यासाठी कृषि उँकाराचे स्मरण करून, ‘ शान्ति ’ शब्दाची प्रिरुक्ति करीत असतात. ह्या शान्तीला च जुन्या वैदिक भाषेत ‘ शम् ’ म्हणत असल्यामुळे उँकाराला ‘ शं-कर ’, किंवा ‘ शं भू ’, अशी हि दुसरी सगुण नावे आहेत. केनोपनिषदांत उँकाराला उमेचे स्वरूप दिले असून, पार्वती आणि परमेश्वर हीं कालिदासानें म्हटल्या-ग्रमाणे वाक् आणि अर्थ ह्यांच्यासारखी अन्यानेय—संपृक्त असल्यामुळे, उमा म्हणजे उँकाराचा वाच्यार्थ असें म्हटल्यास, शं-भू म्हणजे उँकाराचा लक्ष्यार्थ, असें म्हणतां येईल. ‘ उमया सह सोमः ’—उमेसह म्हणून सोम—अशा व्युत्पत्तीने ‘ नमः सोमाय च रुद्राय च ’ ह्या रुद्राख्यायांतील वचनांत शंकरांना ‘ सोम ’ अशी संज्ञा दिली आहे. ‘ सोम ’ शब्दाचा दुसरा अर्थ ‘ चंद्र ’ असा हि होत असून त्यावर

ॐकाराचा छाप कलंकरूपानें स्पष्ट दिसत असल्याचें मागें च सांगितलें आहे, आणि तो त्याच्या शांत तेजास अनुरूप च आहे. तसेच, गणपतीची मूर्ती ॐकाराच्या आकाराकडे लक्ष देऊन बनविली आहे असें कित्येकांचे मत असून, तें हि उपनिषदांतील कल्पनेला अनुसरून आहे. “गणानां त्वा गणपतिं हत्वामहे.....ज्येष्ठराजं ब्रह्मणं ब्रह्मणस्पते” हा गृत्समद क्रष्णीचा प्रसिद्ध मंत्र ‘गणपति’ हें विशेषण ब्रह्मणस्पतीला देत असून, ॐकार हा च (शब्द-) ब्रह्माचें मर्थित असल्यामुळे ब्रह्मणस्पति आहे, असें उपनिषदांत वर्णन आहे (बृह. १.३.२१). आणि त्यावरून च गणपति ही वाड्मयाची अधिष्ठात्री देवता समजली जाते. शेवटी, ‘त्रिधा बद्धो वृषभो रोरवीति’ (ऋ. ४ ५८.३) -- (तीन मात्रांनी) तीन ठिकाणी बांधलेला वृषभ (प्रत्येकाच्या हृष्य-मंदिरांत, अगदी जीविताच्या आंतील गाभान्यांत, ‘हृदि अंतरायुषि’) गर्जना करीत असतो—हा वामदेवांच्या उक्तीप्रमाणे, शंकराचें वाहन समजला गेलेला नंदी हि ॐकाराचें च प्रतीक आहे असें दिसतें. अशा रीतीने वृषभ, गणपति, सोम, उमा आणि शंकर हे सर्व ॐकाराच्या परिवारांतील असल्यामुळे शान्तीचे च पर्याय आहेत. म्हणून ॐकाराच्या वर्णनांत ‘शान्तं शिवं अद्वैतं’ (माण्डूक्य) अशी विशेषणे येत असतात.

(२)

पण—“क्रष्णीच्या कल्पनासृष्टींतील शिव-पंचायतनाचें स्वरूप किती हि शान्तिमय असलें तरी, आमच्या व्यवहारांतील शंकर तामसी, उमा चंडी, चंद्र क्षयरोगी, गणपति वक्रतुंड आणि वैल मारके

असल्यामुळे, आम्हांला, शान्तीचा तीनतीनदां उच्चार केला तरी कोठे च प्रत्यय येत नाहीं. ‘विश्वं तद् भद्रं यदवन्ति देवाः’—सर्व विश्व भद्र आहे, कारण ह्याचें रक्षण करणारे देव आहेत—अशी वेदांतील वचने आमच्या पुढे किती हि टाकली, तरी ह्या ‘रक्षण करणाऱ्या देवांचे’ आमच्या व्यवहारांत कोठे च दर्शन होत नसल्यामुळे, हें विश्वाचे शान्तिमयत्व आमच्या अनुभवाच्या दृष्टीने ‘बोलाची च कढी बोलाचा चि भात’ असल्या धर्तीचे केवळ शास्त्रिक भासते. ‘नमः सोमाय’—सौम्य स्वरूपाला नमस्कार—ह्या उपासनेचा ऋषीना प्रत्यय आलेला असला तरी, आमच्या वांच्याला ‘नमो रुद्राय’ अशी ‘रुद्र’—उपासना च आलेली आहे. ‘बुमुक्षमाणो रुद्र-रुपेण अवतिप्रुते’—मुकेला मनुष्य रुद्र वनतो—असें ऋषीचे च वचन असून ह्या ‘दरिद्र नीललोहित’ रुद्राचे, म्हणजे तांबड्यानिळ्या डोळ्यांच्या बुमुक्षित दारिद्र्याचे, समाधान करणे किती कठिण झाले आहे, ह्याचा जीवनार्थ कलहांत सांपडलेल्या आम्हांला पदोपर्दी अनुभव येत असल्यामुळे, नुसता ‘शान्तिः शान्तिः शान्तिः’ असा शान्तीचा शुष्क संकल्प न म्हणतां, जर ‘शान्तिस् तुष्टिः पुष्टिश्चास्तु’ असा पौष्टिक किंवा ओलसर कांहीं आशीर्वाद देत असाल, तर त्या कालवणाबरोबर हा शान्तीचा कोरडा घास आम्ही कसा तरी गिळूं, नाहीं तर ही शान्ति आम्हांस पचायची नाहीं, आणि पटायची हि नाहीं. उमेचा अर्थ ‘शान्ति’ असा असला तरी आम्हांला ‘अन्नपूर्णा’ हा अर्थ हवा आहे त्याच्या शिवाय आमचे समाधान होणार नाहीं.”—असा आक्षेप निघणे सरळ आहे. कोरडे च अन्न अधिक पचते असें अन्न-शाखाचे मत असल्यामुळे पुष्टीशिवाय शान्ति

‘पचायची’ नाही, हें म्हणणे वादप्रस्त असले तरी ‘पटायची’ नाही, हें म्हणणे योग्य आहे. म्हणून, “ॐ हे अनुज्ञाक्षर असल्या-मुळे अविरोध-वृत्ति किंवा शान्ति हा च त्याचा निश्चित आणि उत्तम अर्थ असला तरी ‘एपा एव समृद्धिर् यदनुज्ञा’” (छा. १.१.८) —अनुज्ञेमध्ये समृद्धि आपोआप येते—असा नियम असून, समृद्धी-साठी किंवा पुष्टीसाठी स्वतंत्र उपासनेची जरूर नाही, ॐकाराच्या शान्तिमय उपासनेतून च पारमार्थिक ज्ञानाच्या प्रकाशाबरोबर ऐहिक समृद्धीची ऊब हि भिन्न शकते,” असें उपनिषदांत सांगितले आहे. वस्तुतः ‘जीवनार्थ कलह’ हे शब्द व्याघातात्मक असून त्यांचा अर्थ सरासरी ‘जीवनार्थ मरण’ असा आहे. कलहाने किंवा विरोध-वृत्तीने जीवन समृद्ध होईल, ही आशा व्यर्थ आहे. फाजील अन्न-संप्रहार्थ कलह करणारे अन्नाचा स्वभाव विसरतात असें दिसते. “अद्यते अत्ति च भूतानि । तस्माद् अनं तदुच्यते”—सर्व प्राण्यांकडून खाल्ले जाते (‘अद्-खाणे’ ह्या धातूवरून ‘अन्न’ शब्द बनला आहे), एवढें च नव्हे तर सर्व प्राण्यांना खाऊन टाकते—असा अन्नाचा दुहेरी स्वभाव आहे. मनूने मांस-भक्षणांतील दोष सांगतांना “मां स भक्षयितामुत्र यस्य मांसमिहादम्यहम्”—मी ज्याचे मांस खातों तो मला (मां सः) हायुढे खाल्याशीवाय राहणार नाही—असा मांसाचा व्युत्पत्ति-पूर्वक धर्म सांगितला आहे. हा च न्याय सर्व अन्नाला सामान्यतः लागू आहे. ‘आपण खातों अन्नासी,’ तें आपणांस गोड लागते. पण उलट जेव्हां ‘अन्न खातों आपणांसी’ असा प्रसंग येतो तेव्हां रडण्याची पाळी येते. मांसाचा किंवा अन्नाचा च काय, पण सर्व च जड सृष्टीचा ‘जशास तसें’ हा कठोर कायदा आहे. किंवा

अधिक अन्वर्थक भापेत बोलावयाचें तर हा सृष्टीचा ‘कठोर कायदा’ आहे असें म्हणण्यापेक्षां, ‘सरळ स्वभाव’ आहे असें च म्हणावें लागेल. सृष्टि जड असल्यामुळे तिला ‘क्षमा’ करण्याची बुद्धि नसली तरी ‘सूड’ घेण्याची हि बुद्धि नाही, असा ‘जशास तसें’ ह्याचा अर्थ आहे. सृष्टीचा स्वभाव न्याय-निष्ठुर आहे असें म्हणत असतात. पण न्याय-निष्ठुर ह्या विशेषणाइतके च न्याय-प्रेमल हें विशेषण हि सृष्टीला लागू होण्यासारखे आहे. दुष्ट पुरुषाला ‘कठोर’ वाटणाऱ्या तिच्या ह्या कायदाचा फायदा घेण्याची युक्ति साधु पुरुषांस त्या कायदांतून च मिळत असते. साधु पुरुष सृष्टीर्शी अविरोधवृत्ति राखतात, आणि सृष्टीला हि ‘जशास तसें’ ह्या तिच्या च न्यायाप्रमाणे त्यांच्याशीं वागतांना अविरोध-वृत्ति राखावी लागते. सौम्य-वृत्तीला सृष्टीचें स्वरूप ‘सोम’ दिसते. रौद्र-वृत्तीला ‘रुद्र’ दिसते. शाक्तांना ‘शीघ्र-कोपी’ शंकराचें दर्शन होत असलें तरी, भक्तांना त्याच्या ‘आशु-तोष’ किंवा भोव्या स्वरूपाचा च पारिचय असल्यामुळे, जीवनकलहांत यशस्वी होण्याचा मार्ग, त्यांच्या मर्ते, जीवनार्थ कलहांत ‘पडणे’ हा नमून जीवनार्थ कलहाला च अविरोध-वृत्तीने ‘पाढणे’ हा आहे. शान्ति ही च पोटभर अन देणारी ‘अन्न-पूर्णा’, देवी आहे. पण पोट भरल्यानंतर वायां दवडण्यासाठी किंवा राखून ठेवण्यासाठी एखादे ‘भाजीचे पान’ हि ती देऊं शकणार नाही, कारण तिला सर्वांची च सारखी काळजी आहे. जो इतरांच्या समृद्धीला ‘अनुज्ञा’ देईल, किंवा पुर्णीला जागा ठेवील, त्याला ‘पूर्ण’ समृद्धि प्राप्त होईल.

जेथे अनुज्ञा तेथे समृद्धि, किंवा जेथे शान्ति तेथे पुष्टि, असा

समाज-शास्त्राचा नियम असल्यामुळे शान्तिमय उँकार हा च सर्व समृद्धींचा आश्रय आहे, असे सुचविणारी एक आख्यायिका छांदो-ग्याच्या पांचव्या अध्यायांत आलेली आहे :—“एकदां शरीरांतील भिन्न भिन्न प्राणांमध्ये (म्हणजे शक्तीमध्ये), ‘मी श्रेष्ठ,’ ‘मी श्रेष्ठ,’ असा वाद सुरु झाला. वादाचा अर्थात् नित्य-नियमाप्रमाणे कांहीं च निर्णय न झाल्यामुळे, शेवटीं सर्वांनी प्रजापतीला प्रश्न केल्यावरून त्यानें सांगितले कीं, ‘तुमच्या पैकीं ज्याच्या अभावीं शरीर अधिक पापिष्ठ दिसेल तो श्रेष्ठ समजावा.’ प्रथमतः शरीरांतून वाणी निघून गेली. ती एक वर्षपर्यंत बाहेर प्रवास करून परत आल्यानंतर इतर प्राणांना म्हणाली, ‘माझ्या वांचून तुम्ही कसे जगलांत ?’ त्यांनी उत्तर दिलें, ‘जसा मुका मनुष्य बोलण्याशिवाय जीवनांतील बाकीच्या सर्व क्रिया करीत जगतो, तसे आम्ही जगलों.’ नंतर डोळे वर्षभर पायपिटी करून परत आले. ‘माझ्या वांचून तुम्ही कसे जगलांत ?’—‘जसा आंधळा जगतो तसे’. कानांची ती च दशा. ‘माझ्या वांचून तुम्ही कसे जगलांत ?’—‘बहिरा जगतो तसे.’ मन हि वर्षभर अज्ञातवासांत घालवून परत आले. ‘माझ्या वांचून कसें काय चालले ?’ ‘जसें बालकाचें चालतें तसें.’ शेवटीं, मुख्य प्राणानें प्रस्थानाची तयारी केली. पण तो बाहेरच्या उंबरठ्यांत पाय ठेवतो तों च सर्वांच्या च नाड्या आंखीं लागल्या-मुळे सर्वांनी आर्जवानें विनांति केली कीं, ‘हा प्रयोग आतां करूं नकोस. तूं च आमच्यांत श्रेष्ठ आहेस.’ वाणी म्हणाली, ‘माझ्यांत जी वशीकरण-शक्ति (वसिष्ठ) आहे ती तुझी च आहे.’ डोळे म्हणाले, ‘आमची प्रतिष्ठा म्हणजे वस्तुतः तुझी च प्रतिष्ठा आहे.’

कान म्हणाले, ‘आमची जी संपत्ति ती तुझी च आहे.’ मन हिं
म्हणाले ‘माझ्यांतील आकर्षक-शक्ति (आ-यतन) तुझ्यापासून च
प्राप्त झालेली आहे.’ सर्व च शक्ति ह्या मुख्य प्राणावर अवलंबून
असल्यामुळे शरीरांतील सर्व शक्तीना ‘प्राण’ ही च संज्ञा देत
असतात.” ह्या आख्यायिकेतील मुख्य प्राण म्हणजे उद्गीथ किंवा
ॐकार असल्यामुळे शरीरांतील किंवा विश्वांतील सर्व शक्तीचा
ॐकार हा च शेंवटचा आधार आहे. निरनिराळे मणि ज्या सूत्रांत
ओंवलेले असतील त्या सूत्रांत जर समन्वयाची शक्ति, सहिष्णुता,
सर्वाना च ‘अनुज्ञा’ देण्याची दिलदार अविरोध-वृत्ति किंवा
‘शान्ति’ नसेल, तर त्यांत दुसऱ्या कशाची अपेक्षा करायची?
म्हणून, शरीरांतील सर्व तत्वे प्राण-सूत्रांत ओंवलेलीं असल्यामुळे
त्यांना ज्याप्रमाणे ‘प्राण’ ह्या एका च शब्दानें ओळखतां येते,
त्याप्रमाणे विश्वांतील यच्च-यावत् सर्व समृद्धि, सर्व शक्ति किंवा सर्व
विद्या, अद्वैतात्मक शान्तींत सांठविलेल्या असल्यामुळे त्या सर्वाना
ऋषीनीं ‘शान्ति’ हें च नांव दिलें आहे. ह्या सर्व शक्तीचे, किंवा
वैदिक भाषेत ‘विश्वे’, ‘देवांचे,’ आधिभौतिक, आधिदैविक आणि
आध्यात्मिक, किंवा पौराणिक भाषेत लक्ष्मी, शक्ति आणि सरस्वती,
असे तीन वर्ग केल्यास, ह्या तिर्हीचें आवाहन करण्याच्या उद्देशानें
‘शान्ति’ शब्दाचा त्रिहचार करून ऋषि स्वाध्यायाचा प्रारंभ
करीत असतात.

या प्राणेन संभवति अदितिर् देवतामयी ।
गुह्यां प्रविश्य तिष्ठन्ती या भूतेभिर् व्यजायत ॥

एतद् वैतत (कठ ४.७)

—“आत्म-तत्त्वाच्या किंवा उँकाराच्या उपासनेतून (प्राणेन) उत्पन्न होत असल्यामुळे जिच्यांत सर्व शर्तींचा समावेश (देवतामयी) होऊ शकतो, आणि हृदयामध्ये (गुहां) प्रवेश करून जी निरनिराक्षया प्राण्यांत निरनिराक्षया रूपानें प्रगट होत असते ती च ही अदिति,—जिच्या अपेक्षेने तूं माझ्याकडे आला आहेस,” असें कठोपनिषदांत मृत्यूने नचिकेत्यास सांगितले, ते ह्या च सर्व-समृद्ध शान्तीला उद्देशून होय. ‘अ-दिति’ शब्द ‘दा—तुकडे करणे’ ह्या धातूवरून लावीत असतात. विश्वांतील सर्व तुकड्यांना शिवून अखंड स्वरूप देणारी जी अद्वैत-शक्ति प्राणी-मात्रांना काम करीत आहे, तिला ‘अदिति’ अशी संज्ञा आहे. जी प्रेमळ करूणा, सूर्य-विंचाचे चुंबन करण्यासाठी आकाशांत उंच भराऱ्या मारणाऱ्या वर्ड्स्वर्थृच्या चंडोलपक्ष्याचे पाय घरटथाकडे खेंचून स्वर्गाला पृथ्वीशीं संलग्न करिते, ऋौच-पक्ष्याच्या वधानें आर्द्ध ज्ञालेल्या करूण-कवीच्या पवित्र शोकाला क्षोकत्व देऊन भूतकाळाचा भविष्यत्काळाशीं सांधा जोडून देते, लुगड्यांच्या रूपानें द्रौपदीची लाज राखून जडाची चैतन्याशीं गटी करिते; जी सार्वभौम अहिंसा, मनुष्याचा पशुसृष्टीशीं संयोग करण्यासाठीं, ब्रह्म-ध्यानानें योग-निद्रेत पहुडलेल्या भर्तृहरीच्या शरीरावर जरठ हरिणांकळून शिंगे घासविते, ‘तुका म्हणे जें जें भेटे। तें तें वाटे मी ऐसे’ अशा वृत्तीनें विहार करणाऱ्या तुकारामाच्या खांचावर पाखरांना खेळविते, सेंट फॅन्सिस् ऑफ् एसिसीच्या निवैर अंकावर सर्पीना निजविते; जी विश्वरूप आकषणी-शक्ति, विश्वाला एकत्रित करण्यासाठीं, सर्व वस्तुंता ‘वजनदार’ करून, आकाशाच्या अनंत अंगणांत चंद्राला पृथ्वीभौवती, पृथ्वीला सूर्या-

भोवती, सूर्याला ध्रुवाभोवती, आणि ध्रुवाला हि कदाचित् एखाद्या शौरीभोवती पिंगा घालण्यास लावते, समुद्रावर चंद्र-दर्शनानें भरतीच्या लाटा उत्पन्न करिते, लोखंडाला लोह-चुंबकाशी भेटविते; जी अमर आशा, मृत्यूची जीवनाशी सांगड घालण्यासाठी, तपस्वी पुरुषांचे शरीर चंदनाप्रमाणे झिजविते, सतीला पतीबरोबर जाळते, राष्ट्रवीराला रणांगणांतून पक्कं देत नाही; जी आध्यात्मिक ज्ञान-वत्सलता, ब्रह्मनिष्ठ क्रृष्णाच्या मुखांतून “नैतान् विहाय कृपणान् विमुक्ष एकः”—हा कृपण-जनांना सोडून आम्ही एकटे च मुक्त होऊं इच्छीत नाही—असे परार्थ-निष्ठेचे स्नेह-मधुर उद्गार वदवून उग्निष्ठादि दिव्य सारस्वताच्या रूपानें आमच्या उद्धारासाठी अवतीर्ण होते;—ती च ही वैदिकांच्या त्रिवार स्मरणास पात्र झालेली, दृढयाधिष्ठात्री, सर्व-देवता-मयी, विविध नामरूपांनी नटलेली, शान्तिरूपिणी, आणि म्हणून च हिम-वानाची (म्हणजे शीतल निश्चयाची) कन्या मानलेली, देवी उमा किंवा ‘अदिति’ होय. सर्वांगाची वाणी करून क्रृष्णांनी हिंचे स्तवन केले आहे.

अदितिर् द्यौरदितिरन्तरिक्षम् । अदितिर् माता स पिता स पुत्रः ।
विश्वे देवा अदितिः पञ्चजना : । अदितिर् जातमदितिर् जनित्वम् ॥

[क्रृग्वेद १-८-१०]

“ दिव्य तेजाने झळकणारी प्रतिभा (धौः), चैतन्याची आंतरिक स्फूर्ति (अन्तरि-क्षम्), लहान-थोर सर्वाविषयी उदार समान-वृत्ति (मा-ता), जगताला रक्षणाची पांखर घालणारें व्यापक प्रेम (पि-ता), अवधा संसार सुखाचा करणारी पवित्रता (पु-त्र), विश्व संप्रहाची शक्ति (विश्वे-देवाः), पांचवार्णीक मानव वंशाविषयीं सहानुभूति

(पंच जनाः), भूतकाळाचें अनादि स्मरण (जातम्), आणि भविष्यत्-काळाविषयाची अनंत आशा (जनित्वम्),—हीं सर्व अदितीच्या ठाई एकवटलेलीं आहेत, ” असें रहगण-पुत्र गोतमानें वर्णन केले असून, “ को नो मह्या अदितये पुनर् दात् ”—मला ह्या महान अदितीकडे कोण पोंचवील ?—ह्या एका च चिंतेने क्रषीची सर्व साधना प्रवृत्त झाली आहे. “ पिपर्तु नो अदिती राज-पुत्रा अति द्वेषांसि ”—अदिति आम्हांला द्वेषाच्या पलीकडे घेऊन जावो—ह्या ग्रार्थनेवरून अदितीचे स्वरूप काय असावें, हें लक्षांत येण्यासारखें आहे.

(३)

ही सर्व-द्वेषातीत अदिति किंवा शान्ति हें च आत्म्याचें शेंवटचें रूप क्रषीनीं कलिलें आहे. साधनेच्या दृष्टीने आत्म्याचीं उत्तरोत्तर श्रेष्ठ अशीं पांच रूपें होऊं शकतात. जगतांतील भिन्न भिन्न विषयांचा रसानुभव घेत असतां, मनुष्याला अशी एक अवस्था केब्हां तरी प्राप्त होण्याचा संभव असतो कीं, ज्या वेळेस विषयांहून कांहीं तरी ‘पर’ किंवा श्रेष्ठ ‘तत्त्व’ असावें, असा अस्पष्ट ध्वनि त्याच्या हृदयांत जागतो. हा आंतला आवाज किंवा आकाश-वाणी हें आत्म्याचें पहिलें रूप आहे. आत्म्याच्या ह्या वाचिक स्वरूपाला ‘वागात्मा’ असें म्हणतां येईल. येथून सावनेला सुरवात होत असल्यामुळे हें आत्म्याचें प्राथमिक स्वरूप समजले पाहिजे. वस्तुतः ह्याच्या हि मागें ‘विषयात्मा’ असतो च. पण ‘विषयात्मा’ हा परमार्थ साधनेच्या दृष्टीने जवळ जवळ ‘शून्यात्मा’ च असल्यामुळे, ह्या आत्म्याची साधन-मार्गात गणना करतां येत नाहीं, किंवा केल्यास ‘विगर यत्तेत’

करावी लागते. म्हणून ही बिगर यत्ता सोडल्यास ‘वागात्मा’ हा च ‘पहिल्या यत्तेतील’ आत्मा असें म्हणणे प्राप्त होतें. आंतला ‘शब्द’ जागला, म्हणजे मनुष्य अंतर्मुख होऊ लागतो. पण ह्या अवस्थेत हा आंतला आवाज अनिश्चित स्वरूपाचा असल्यामुळे मनुष्य त्याचा पडताळा पाहण्यासाठी बाहेरून क्रीडीचे अनुभव, सतांची वाणी, इत्यादि शब्द-त्रिक्षाची उपासना किंवा श्रवण-भक्ति सुरु करतो. पण ह्या अंतर्खाद्य श्रवणांच्या योगानें विचाराच्या दिशा दिसून आल्या तरी त्या सर्व दिशांनी मनुष्याची आशा वाढण्यापलीकडे कांहीं च कार्ध होत नाहीं. उलट येथे च थांगल्यास, गीतेत सागितल्याप्रमाणे, मनुष्य अधिक च घोंटाळ्यांत पडून जातो म्हणून ह्या ‘श्रुति-विप्रतिपर्तीतून’ बाहेर पडण्यासाठी मनुष्याला सर्व शब्द-जाल तोडून टाकून मननाच्या मानसिक भूमिकेवर निशाण रोवावें लागतें. येथून खन्या लढाईला तोड लागतें. हें आत्म्याचें दुसरें, ‘मनो-मय’ स्वरूप होय. येथे वागात्म्याचा ‘लय’ ज्ञालेला असून, मनो-मय आत्मा जेथून जेथून मन फुटून जाऊ लागेल तेथून तेथून त्याला बांध घाढून रोकण्याचा प्रयत्न करीत असतो. ह्या प्रयत्नाला च ‘धारणा’ अशी संज्ञा दिली जाते. ‘श्रोतव्य’—भूमिकेवर ज्या विविध दिशा दिसून आल्या होत्या, त्यांपैकी आत्मोन्तीची ध्रुवदिशा कोणती हें मननाच्या होकायंत्रानें ठरविण्याचें काम ह्या दुसऱ्या ‘मन्तव्य’—भूमिकेवर करावयाचें असल्यामुळे, ‘धारणा’ म्हणजे चित्ताला विशिष्ट दिशेने बांधून टाकण्याचा प्रयत्न—‘देशबन्धू चित्तस्य धारणा’—अशी धारणेची व्याख्या करीत असतात. किंवा निराळी उपमा घेऊन बोलावयाचें तर श्रवण-द्वारा

मक्षण केलेल्या विचारांचे मननाच्या भूमिकेवर पचन चाललेले असतें. हें पचन पूर्ण ज्ञाले म्हणजे विचारांचे ज्ञान-रसांत रूपान्तर होतें. येथे मननाचे कार्य संपल्यामुळे मनो-मय आत्म्याचा ल्य ज्ञानात्म्यांत होतो. ‘मन्तव्य’—प्रयत्नाचा संपूर्ण परिपाक ज्ञाल्यानंतर (ध्यानाचा) ‘निदिध्यासितव्य’—प्रयत्न शिळ्हक राहतो. हा प्रयत्न ह्या तिसऱ्या ‘ज्ञान-मय’—भूमिकेत ज्ञाला म्हणजे ज्ञानाला निश्चित स्वरूप प्राप्त होतें. अशा रीतीने ह्या तिसऱ्या भूमिकेवर ज्ञानाला निश्चितता आली तरी ह्या निश्चित ज्ञानाचा समष्टीच्या व्यापक ज्ञानांत ल्य करावा लागतो. भूमितीचे सिद्धान्त नीट समजल्यानंतर त्या सिद्धान्तांची व्यवहारांतील व्याप्ति समजण्यासाठी र्यांवरील भिन्न भिन्न उदाहरणे सोडवावी लागतात. त्याप्रमाणे प्राप्त-ज्ञानाचा विश्व-संस्थेत विनियोग (ॲप्लिकेशन) केल्याशिवाय हें ज्ञान निश्चित असलें तरी पक्के होऊं शकत नाही, आणि त्याच्या व्याप्तीचे हि आकलन होत नाही. शिवाय ज्ञान निश्चित ज्ञाले म्हणजे अहंकारावर तावा येत असला तरी तेवढ्यानें काम भागत नाही. अहंकार ताब्यांत आल्यानंतर त्याची समूळ निवृत्ति करावी लागते, थाणि तसें करण्यास हा ताब्यांत आलेला अहंकार विश्व-व्यापक करावा लागतो. अहंकारांत हवेप्रमाणे स्थिति-स्थापकत्वाचा गुण आहे. उहानशा बाटलींतील हवा काढून रिकाम्या केलेल्या एखाद्या मोठ्या बाटलींत ओतली असतां, ती त्या मोठ्या बाटलीच्या एका कोंपन्यांत यहण्यासारखी असली तरी तेवढ्या च जागेत न राहतां स्वतःला सर्व बाटलींत विभागून घेते. म्हणजे तिला जेवढे क्षेत्र मिळेल तेवढ्या सर्व क्षेत्राला ती व्यापून टाकते. पण अशा रीतीने व्यापक बनण्यांत

तिचे परमाणु अधिक अधिक सुटे होत असल्यामुळे ह्या व्यापकपणा बरोबर च तिला विरळपणा येऊन त्या मानानें तिचा जोर कमी होतो. अहंकार हि मूळचा लहानशा देहांत भरलेला असल्यामुळे घनदाट आणि जोरकस असतो. ह्या च अहंकार कुटुंबापुरता व्यापक केला म्हणजे त्या मानानें विरळ बनून त्याचा जोर तितका कमी होतो, राष्ट्राएवढा व्यापक केला म्हणजे अधिक च विरळ आणि वीर्यहीन बनतो आणि शेवटी,

अहं भूमिमददामार्याय । अहं वृष्टिं दाशुषे मत्याय ।

अहमपो अनयं वावशानाः । मम देवासो अनु केतुमायन् ॥

“ मी च आर्य-ुरुषांच्या निवासासाठीं भूमि उत्पन्न केली, मी च त्यागवृत्तीच्या मनुष्यासाठीं (दाशुषे) पर्जन्यवृष्टि निर्माण केली, परमेश्वराचा महिमा गात गात (वावशानाः) पृथ्वीतलावर वाहत असलेल्या पवित्र जलांना मी च मार्ग दाखविला, सर्व देव माझ्या च ज्ञानाचे (केतु) अनुकरण करीत असतात (ऋग्वेद ४.२६.२), ” ह्या वामदेवांच्या श्रुतीप्रमाणे किंवा “ अणुरणीया थोकडा । तुका आकाशाएवढा ” ह्या संत-वचनाप्रमाणे, हा अहंकार विश्व-व्यापक केला म्हणजे त्याचे परमाणु अनंत क्षेत्रांत विभागले गेल्यामुळे त्यांच्या-मधील सांधिक शक्ति छिन्न-विच्छिन्न होऊन जाते. म्हणून व्यावहारिक विनियोगाचे ज्ञानाचे मडके भाजून काढण्यासाठीं, आणि अहंकाराला निर्वीर्य करण्याच्या हेतूने व्यापक करण्यासाठीं हा ज्ञानात्मा विश्व-कर्मा बनला म्हणजे “ एष देवो विश्व-कर्मा महात्मा ” ह्या श्रुति-वचनांत सांगितल्याप्रमाणे आत्म्याचे ‘ महात्मा ’ हें चौथे स्वरूप प्रगट होते. तिसरी ‘ ज्ञानमय ’ भूमिका प्राप्त होण्याच्या पूर्वी

अहंकार ताव्यांत आलेला ज्ञसल्यामुळे त्याला वाटेल तसें वांक-विण्याची शक्ति च आलेली नसते. तिसन्या भूमिकेत ही शक्ति हातांत येते. चौथ्या भूमिकेत ह्या शक्तीच्या साहाय्यानें अहंकार व्यापक केला जातो. ह्यापुढे, व्यापक ज्ञाल्यामुळे अति-विरळ वनलेला हा अहंकार कायमचा विलीन ज्ञाला म्हणजे चौथ्या भूमिकेवरील ‘महान् आत्म्याचा’ लय ‘शान्त आत्म्यांत’ आपोआप च होत असतो. हा शान्त आत्मा हें आत्म्याचें परम-शुद्ध स्वरूप असल्यामुळे साधनेची ही परा-काष्ठा किंवा शेवटचें टोक समजले जाते. हा सर्व अर्थ

यच्छेद वाङ्-मनसी प्राज्ञस् तद् यच्छेज् ज्ञान आत्मनि ।

ज्ञानमात्मनि महाति नियच्छेत् तद् यच्छेच् छान्त आत्मनि ॥

“वाणीचा मनांत लय करावा, मनाचा ज्ञानात्म्यांत, ज्ञानाचा महदात्म्यांत, आणि शेवटी ह्या ‘महात्म्याचा’ शान्त आत्म्यांत लय करावा (कठ.३.१३)”, ह्या उपनिषद्‌वाक्यांत सूत्ररूपाने सांगितला आहे.

पण शान्ती-शान्तीमध्ये हि फरक आहे. दगड मूळचा शांत च असतो; आणि प्राणप्रतिष्ठेचा शेदूर फासल्यानंतर हि शांत च राहतो. पण दगडाची जड शान्ति निराळी, आणि देवाची स्फुरिंकारक शान्ति निराळी. दगड आणि देव दोघे हि एका अर्थानें कर्म-संन्यासी म्हणाविले जातील. पण देवाच्या कर्म-संन्यासांतून भक्तांच्या डोळ्यांस श्रद्धेला कर्मयोगाचे अनंत किरण पसरलेले दिसत असल्या मुळे, ह्या कर्म-संन्यासांत जें विशिष्ट सामर्थ्य आहे तें दगडाच्या कर्म-संन्यासांत नाही. यंत्र अतिशय वेगानें फिरत असलें किंवा अगदीं स्तब्ध असलें

तरी बाब्य दृष्टीला तें सारखे च दिसतें. त्याप्रमाणे दगड आणि देव दोन्ही स्थूल-दृष्टीला सारखे च भासले तरी देवामधील प्रचंड कर्म-प्रेरकत्व दगडांत नाहीं, म्हणून एकाच्या पायावर डोकीं ठेवली जातात, आणि दुसऱ्याच्या डोक्यावर पाय ठेवले जातात असा फरक होतो. शान्ति-जलधि वसिष्ठ ऋषींच्या शान्तीचे वर्णन करीत असतां इन्द्राने ‘ह्यांचा (शान्ति) महिमा समुद्राप्रमाणे गंभीर आहे ’— समुद्रस्येव महिमा गंभीरः —असे म्हणून, त्यावरोवर च ‘ह्यांच्या चायु-वैगाची कोणार्थी च तुलना होऊं शकत नाहीं ’—वातस्येव प्रजवो नान्येन—असे ह्यांच्या धडाडीविषयी उद्गार काढले आहेत. (ऋग्वेद ७-३३-८). वसिष्ठ ऋषींची चैतन्य-मय शान्ति आणि श्मशानांतील भीषण शान्ति ह्यांमध्ये फरक असल्यामुळे, ‘विश्वकर्मा महान् आत्मा ’ जी शान्ति अनुभवीत असतो ती शान्ति हें आत्म्याचे शुद्धरूप होय असे ऋषींनी सांगितले आहे. “मी ‘अ’ काराने पृथ्वीसारखा दृढ, ‘उ’ काराने अंतरिक्षाइतका खोल, ‘म’ काराने स्वर्गासारखा उंच आहें, इतके च काय पण तीन मात्रांनी मी त्रिभुवन-व्यापी विश्व-रूप आहें ” एवढ्या ध्यानानें हि ऋषींचे समाधानं नसून, “अर्ध-मात्रेने मी ह्या तिन्ही जगांच्या हि पलीकडचा, तिन्ही जगांना इच्छेप्रमाणे वांकवून आकार देणारा, विश्व-कर्मा आहें ” ही ऋषींची ध्यान-भावना आहे. म्हणून वाणीचा मननांत लय करून निश्चित ज्ञान प्राप्त ज्ञाले तरी ह्या ज्ञानाने आत्मा (महान्) विश्व-संप्रह-समर्थ बनविल्याशिवाय, अथवा निराळ्या भारेत प्राप्त ज्ञानाने विश्व-संप्रहारचे मंथन केल्याशिवाय, शान्ति-रूप लोण्याचे दर्शन होत नाहीं, असा ऋषींचा अभिप्राय आहे. ब्रह्मज्ञानाने मनुष्यास शान्ति

प्राप्त झाली म्हणजे पुनः तो ह्या विश्वांतील कर्म-कटकटींत परत येत नाहीं—यद्गत्वा न निर्वर्तन्ते—असें म्हणत असतात. पण ह्याचा अर्थ तो कर्म-शून्य बनतो असा च करण्याचें काहीं कारण नाहीं. उलट ‘यद् गत्वा न निर्वर्तन्ते’ ह्याचा अर्थ ‘शान्ति हस्तगत झाल्या-नंतर निवृत्ति च नाहीं’ असा हि करणे शक्य आहे. आपण कर्म-योगाचा किती हि आविभाव आणला तरी आपल्याला शरीराचे बंधन असल्यामुळे झोंप वैरे थोडी तरी विश्रान्ति किंवा निवृत्ति पत्-करणे भाग पडते. पण शुद्ध आत्म्याला असें काहीं च बंधन नसल्यामुळे त्याची अखंड, अविश्रान्त प्रवृत्ति चालू राहण्यास कोणती च हरकत नाही. शान्ति म्हणजे कर्म-कटकट नसणे, हें म्हणणे चुकीचे नाहीं. पण टेनिसन्नें म्हटल्याप्रमाणे ‘ब्हाय शुड् ऑल लाइफ लेवर बी ?’—सर्व जीवन काबाड-कष्टाचें च कां असावे ?—असा प्रश्न खन्या शान्तीच्या समोर उभा च राहत नसल्यामुळे, शान्तीला कर्माची ‘कटकट’ वाटत नाहीं, असा ह्या म्हणण्याचा अर्थ केला पाहिजे. संत स्वतःचे वर्णन करतांना ‘निजों तरी जागे’ असें वर्णन करीत असतात, आणि वैदिक ऋषी हि, ‘न मा तमत् न श्रमत् नोत तन्द्रत्’ (ऋग्वेद २.३०.७) —आम्हांला आळस, यकवा, झोंप बिलकुल येऊ नये,—अशी इच्छा करीत असत, ‘जीवन काबाड-कष्टाने च भरलेले कां असावे ?’ असली रड त्यांच्या शान्तीला माहीत नव्हती.

‘शान्ति’, ‘निवृत्ति’, इत्यादिकांच्या अर्थावर हळी बरी च धूळ सांचलेली असल्यामुळे, ऋषींच्या वचनांचा वास्तविक अर्थ आमच्या बुद्धीला समजेनासा झाला आहे. शांतीचा किंवा निवृत्तीचा

अर्थ ‘अकर्मण्यता’ असा नाही. खुद भगवान् वारंवार अवतार घेऊन धर्मसंस्थापनेची कर्मे करीत असतात. ‘वारंवार’ हा शब्द हि बोवर नाही. कारण वेदांत सांगितल्याप्रमाणे “त्रीणि पदा विचक्रमे। विष्णुर्गोपा अदाभ्यः। अतो धर्माणि धारयन्” (ऋग्वेद १.२२.२८) —विश्वगोप्ता निर्दभ परमेश्वर तीन पावळे टाकून (म्हणजे तीन मात्रांच्या योगाने) धर्म-धारणेचे काम—‘सतत’ करीत च असतो. तथापि आम्हांला स्पष्ट प्रतीति येण्यासारखीं त्याचीं जी कायें होत असतात, तेवळ्यांना आम्ही अवतार-कायें म्हणून ओळखतो इतके च. अशा रीतने परमेश्वराची ‘दिव्य जन्म-कर्म’ (गीता ४.९) रात्रंदिवस चाललेली असून, अनासक्तीची अर्धी मात्रा (जिला ‘तद् विष्णोः परमं पदम्’ म्हणजे ‘विष्णूचे योरळे पाऊल’ म्हणतात ती) जवळ असल्यामुळे, त्याच्या शान्तीला बाध येत नाहीं, हें लक्षांत घेतलें म्हणजे शान्तीचा खरा अर्थ काय असावा हें स्पष्ट होईल. शान्ति म्हणजे कर्मात्मक किंवा जगांतून सुटणे असा अर्थ नसून, स्वातंत्र्यानें, ज्ञानपूर्वक, अनासक्त राहून कर्म करणे असा आहे. हीं कर्मे अर्थात् सत्कर्मे असलीं पाहिजेत. ‘मुक्ति’ म्हणजे ‘मृत्योः मृत्युः’ —मरणाचे मरण—असा अर्थ आहे, जीवनाचे मरण असा नाही. म्हणून ह्या मुक्तीच्या शांत भूमिकेवर अखंड (सत्-) कर्मे चाललेली असतात. पण हीं (सत्) कर्मे त्या अवस्थेत स्वतंत्र इच्छेने होत असून आत्म्याला त्यांचा लेप होत नसल्यामुळे, ह्या अवस्थेला ‘निवृत्ति’, ‘मुक्ति’ किंवा ‘शान्ति’ अशा संज्ञा दिलेल्या आहेत. जीवनाचा, सत्कर्माचा किंवा इच्छा-शक्तीचा स्वरूपतः आत्यंतिक नाश असे शान्तीचे शून्यात्मक स्वरूप नसून, अनन्तात्मक आहे.

आकाशाला 'शून्य' अशी संज्ञा असली तरी तें अनन्त आहे. त्याप्रमाणे शांतीला 'निवृत्ति' हें नांव मिळत असलें तरी ह्या निवृत्तींत अनन्त प्रवृत्तींची प्रेरणा असल्यामुळे, तिच्या अनुष्ठानानें कर्तृत्व-शून्यता प्राप्त होत नसून, कृत-कृत्यतेचा अनुभव येत असतो.

(४)

शान्ति हें च ॐकारोपासनेचें साधन, स्वरूप आणि साध्य असल्यामुळे, क्रीर्णच्या सर्व तत्त्वज्ञानाचा हा केन्द्र आहे. ज्याप्रमाणे चाकाच्या तुंब्यांत अरा बसविलेल्या असतात त्याप्रमाणे क्रीर्णचे सर्व तात्त्विक विचार ह्या शान्तीच्या भोवतीं गोळा झाले आहेत. आत्म्याचें वर्णन हि क्रष्ण शान्तीच्या च भाषेत करीत असतात. बाष्कलीनें बाध्वास आत्म-स्वरूपाविषयी प्रश्न विचारला असतां प्रथमतः त्यानें मौनानें च उत्तर दिलें. पण हें मौन-व्याख्यान तो समजू न शकल्यामुळे, शेंवर्टी 'उपशान्तोऽयमात्मा'—आत्मा शान्त आहे—असें सूत्र सांगून तो मोकळा झाला. गीतेंत हि 'नायं हन्ति'—आत्मा मारीत नाहीं, 'न हन्यते आत्मा'—मारला जात नाहीं, आणि 'न धातयति'—आत्मा मारवीत नाहीं, अशी आत्म्याची त्रिविध शान्ति वार्णिली आहे. जुळूम करणारा, जुलुमाला वश होणारा, आणि जुळूम करविणारा, तिघे हि शान्ति-त्रताचे शत्रुं आहेत. काम जुळूम करवितो, क्रोध जुळूम करतो, आणि लोभ जुलुमाला वश होतो, अशी स्थिति असल्यामुळे गीतेनें नरकाचे हे तीन किले मानले आहेत (गी. १६.२१). हे तीन किले जमीनदोस्त केल्याशिवाय शान्तीचें साम्राज्य स्थापित होणे शक्य नाहीं. ह्या किल्यांवर ज्या तीन तोफा डागावयाच्या असतात त्यांची माहिती उपनिषत्कारांनी

एका मनोरंजक आख्यायिकेत सांगितली आहे:—“प्रजापतीला देव, मनुष्य आणि असुर अशी तीन प्रकारची प्रजा होती, तिघे आपला पिता जो प्रजापति त्याला गुरु समजून पितृगृहीं च ब्रह्मचर्यांनें राहिले. अध्ययन पूर्ण झाल्यानंतर देव प्रजापतीकडे जाऊन म्हणाले, ‘आम्हांला कांहीं तरी मंत्र सांगा.’ प्रजापति म्हणाला ‘द’. नंतर प्रजापतीने त्यांना विचारले, ‘तुम्ही समजलांत काय?’ देव म्हणाले, ‘समजलों, दमन करा असें च तुम्हीं सांगितले ना�?’—‘होय, तुम्ही बरोबर समजलांत.’ त्यांच्या मागून मनुष्यांनी प्रजापतीकडे मंत्र मागितला. प्रजापतीने ‘द’ हा च मंत्र त्यांना हि सांगितला. ‘तुम्ही समजलांत काय?’—‘समजलों, दान करा असें च तुम्हीं सांगितले ना�?’—‘होय, तुम्ही बरोबर समजलांत.’ शेवटी असुरांनी मंत्र मागितला. त्यांना हि तो च मंत्र मिळाला,—‘द’ ‘तुम्ही समजलांत काय?’—‘समजलों, दया करा असें च तुम्हीं सांगितले ना�?’—‘होय, तुम्ही बरोबर समजलांत.’ अजून हि मेघ-गर्जनेच्या रूपानें दिव्य-वाणी ह्या च त्रिविध मंत्राचा अनुवाद करीत असते—‘द! द! द!’—“‘दमन करा, दान करा, दया करा’” दम-दान-दया ह्या तिहींचे शिक्षण घेणे प्रत्येकांचे कर्तव्य आहे.” शिक्षण आणि मानस ह्या दोन्ही शास्त्रांच्या दृष्टीनें ही आख्यायिका मननीय आहे. वेदादिकांचा अर्थ करण्याची पद्धति हि ह्या आख्यायिकेत सुचविली आहे. देव हे इतर सर्व उत्तम गुणांनी संपन्न असले तरी आत्म-परीक्षणाने ‘आपण कामासत्त आहो’ असें त्यांस दिसून आल्यामुळे आपल्या काम-वृत्तीचा ज्या साधनाने समूळ नाश करतां येईल तें इंद्रिय-दमनाचें साधन ‘द’ ह्या अक्षरांतून त्यांनी प्राप्त

करून घेतले. देव ही 'भोग-योनि' मानलेली असल्यामुळे ह्या योनीत कामाचा जोर असणे स्वाभाविक आहे, म्हणून प्रजापतीला हा देवांनी आत्म-परीक्षणानें ठरविलेला अर्थ मान्य झाला. त्या च प्रमाणे मनुष्यांनी आत्म-परीक्षण करून पाहतां त्यांना आपल्यांत लोभाचे प्राधान्य दिसून आल्यामुळे, त्यांनी ह्या लोभास मारक होणारा 'दान' हा अर्थ 'द' कारांतून मिळविला, आणि हा हि अर्थ प्रजापतीने कबूल केला. तसेच असुरांना आपल्यामध्ये ओधाचे प्रावल्य आढळल्यामुळे, ह्या कोध-वृत्तीला खणून काढण्यासाठी मनन करून त्यांनी 'दया' हा अर्थ 'द' कारांतून शोधून काढला. आणि प्रजापतीला तो हि पूर्वीच्या दोन अर्थांश्चिका च पसंत पडला. मंत्राचा अर्थ मननानें शोधावयाचा असतो. मंत्राचा माझ्या जीवनाशी संबंध आहे हे लक्षांत ठेवून, आत्म-निरीक्षणपूर्वक, किंवा 'अहं'शी संबंध राखून, मंत्राचा अर्थ मी निश्चित केला पाहिजे. अंक-गणितांतील नफ्यातोव्याच्या उदाहरणाशी माझे स्वतःचे कांही च नफा-नुकसान अडलेले नसल्यामुळे ज्या 'निरहंकार' वृत्तीने मी ही उदाहरणे सोडवीत असतो, तसल्या 'निरहंकार' वृत्तीने मंत्रांचा अर्थ कराऱ्याचा नसून, 'अहं'-पूर्वक स्वतःला मंत्राशी बांधून घेऊन, भावनायुक्त मननानें, आत्म-परीक्षण करून मंत्राचा अर्थ ठरवावयाचा असतो, आणि अशा रीतीने ठरविलेला अर्थ हि 'माझ्या च पुरता खरा' असल्यामुळे इतरांच्यावर तो लादतां येत नाही. अशा 'अहं'-बद्ध मननानें ठरविलेले अर्थ किती हि भिन्न भिन्न असले तरी विरोधी असू शकणार नाहीत. आणि हे सर्वे भिन्न भिन्न—आणि सहज च अविरोधी—अर्थ मंत्राला मान्य होऊन त्यांची कृत्रिम एकवाक्यता

करीत बसण्याची हि जरुर राहणार नाही. ह्या दृष्टीने ॐकाराच्या तिन्ही मात्रांचें आत्मानुभव-पूर्वक भिन्न भिन्न स्वतंत्र अर्थ करण्याची सर्वांस च सारखी मोकळीक आहे. तथापि काम, क्रोध आणि लोभ हे सर्व च मनुष्यांचे सामान्यतः जाति-सुलभ दोष असल्यामुळे ॐकाराच्या तीन मात्रांचे (इंद्रिय-) दमन, दान (अथवा परार्थ-बुद्धि), आणि दया हे तीन अर्थ स्वीकारण्यास कांहीं च हरकत असूं नये (वृ. भाष्य). ‘अ’ काराने इंद्रिय-दमनाचा उन्हाळा पेटला म्हणजे हिंसा करविणारा काम करपून जाऊन आत्म्याचे ‘न धातयति’ असें निष्काम स्वरूप प्रगट होईल; ‘उ’ काराने दया-वृत्तीचा हिंवाळा कडकला म्हणजे हिंसा करणारा क्रोध गारठून जाऊन आत्म्याचे ‘न हन्ति’ असें निवैर स्वरूप दिसूं लागेल; आणि ‘म’ काराने दान-बुद्धीचा पावसाळा झाडूं लागला म्हणजे हिंसेला वश होणारा लोभ धुऊन जाऊन आत्म्याचे ‘न हन्यते’ असें निर्लोभ स्वरूप अनुभवास येईल. दम, दया आणि दान ह्या ॐकाराच्या तीन मात्रांची नैषिक उपासना केल्यास, आचार्याच्या भाषेत, हिंसेचे कर्तृत्व, हिंसेचे कर्मत्व आणि हिंसेचे हेतु-कर्तृत्व (म्हणजे प्रेरकत्व) तिन्ही उडून, अर्ध्या मात्रेने परिपूर्ण ‘शान्त आत्मा’ प्रतीत होईल. कृत-कारित-अनुमोदित (योगसूत्र २. ३४) तिन्ही हिंसांपासून दूर राहून, निष्काम, निर्वैर, निर्लोभ शान्तीचे अनुष्ठान करणे हें च संपूर्ण ॐकारोपासनेचे रहस्य असल्यामुळे ही त्रिविध साधना सुचविण्याच्या उद्देशाने ॐकाराचे अवतरण करून ‘शान्ति’ शब्दाचा त्रिवार घोष करीत असतात. ही त्रिविध शान्ति म्हणजे शान्त आत्म्याचे किंवा ‘शिवाचे’ तीन नेत्र असल्यामुळे शान्तीचे परमोपासक महर्षि वसिष्ठ शान्ति-त्रयात्मक ‘त्र्यम्बकाची’ प्रार्थना ऋग्वेदांत खालील शब्दांनी करीत आहेत:—

ऋग्बकं यजामहे सुगन्धिं पुष्टि-वर्धनम् ।

उर्वारुकमिव वन्धनात् मृत्योर् मुक्षीय मामृतात् ॥

“ज्यानें आपल्या तीन नेत्रांनीं काम-क्रोध-लोभाचें दहन केलें त्या ‘शान्त तेजाची’ आम्ही उपासना करीत आहोंत. ह्याच्या कृपें जीवनांतील सर्व अपवित्रता धुतली जाऊन (सुगन्धि), आत्मिक पुष्टीचा लाभ होत असल्यामुळे, आमची आतां इतकीं च अभिलाषा आहे कीं, एखादे परिपक्फल ज्याप्रमाणे डेखापासून मोकळे व्हावें त्याप्रमाणे आम्ही हि मृत्यूपासून मुक्त व्हावें, पण ह्या (शान्ति-समृद्ध) अमृतापासून कधीं हि मुक्त होऊं नये.” हा च मंत्र यजुर्वेदांत हि घेतला असून, त्याच्या च पुढे थोडा फरक केलेला,

ऋग्बकं यजामहे सुगन्धिं पति-वेदनम् ।

उर्वारुकमिव वन्धनादितो मुक्षीय मामृतः ॥

असा दुसरा मंत्र दिला आहे. ‘मी-इतः—येथून मुक्त व्हावें,— अमुतः—तेथून मुक्त होऊं नये,’ ह्यांत ‘इतः’ म्हणजे ‘मृत्यूपासून’ आणि ‘अमुतः’ म्हणजे ‘अमृतापासून’ असे उद्दिष्ट अर्थे असले तरी ‘पति-वेदनम्’ (पतीची भेट कर्वून देणारा) ह्या शब्दांतून श्लेष काढणे शक्य असल्यामुळे, ‘इतः’ म्हणजे पितृ-गृहांतून आणि ‘अमुतः’ म्हणजे पति-गृहांतून असें बाब्य अर्थाचे, रूपक करून हा मंत्र विवाहोपयोगी मानला जातो. जीव-शिवांची भेट म्हणजे एक प्रकारचा विवाह च असल्यामुळे सर्वांनी च ह्या विवाह मंत्राचें मनन करून उँकाररूप ऋग्बकाच्या तिन्ही नेत्रांतील (म्हणजे मात्रांतील) त्रिविध शान्तीचे किरण ‘हृदय-दर्शित’ प्रवेश करतील असा सतत प्रयत्न केला पाहिजे. उँशान्तिः शान्तिः शान्तिः ।

अध्याय ३

ॐ शान्तिः शान्तिः शान्तिः

(१)

काम-क्रोध-लोभातीत शान्ति हें च आत्म्याचे परम शुद्ध स्वरूप, आणि म्हणून ॐकारोपासनेचे उपास्य दैवत, असल्यामुळे ॐकार आणि शान्ति हे शब्द क्रषीना पर्याय-रूप असे च वाटतात. शिवाच्या हृदयांत विष्णु आणि विष्णूच्या हृदयांत शिव—शिवस्य हृदये विष्णुर् विष्णोश् च हृदये शिवः—त्याप्रमाणे क्रषीना ॐकारोपासनेत शान्ति आणि शान्तीत ॐकारोपासना ओतप्रोत दिसते. ॐकारापासून त्यांना जशी शान्ति वेगळी करतां येत नाहीं तसा ॐकार हि शान्तीहून निराळा ते कल्पूं शकत नाहीत, इतके त्या दोहोचे अव्यभिचारी साहचर्य क्रषीना अभिप्रेत आहे. ह्याचा प्रत्यय यजुर्वेदाच्या छत्तिसाब्या अध्यायांत पाहण्यासारखा आहे. यजुर्वेदामध्ये एकंदर चाळीस अध्याय असून त्यांपैकी हा छत्तिसावा अध्याय ‘शान्तिपाठार्थ’ म्हणून प्रसिद्ध आहे. अर्थात् त्यांत क्रषीचे लाडके शान्तिगीत ऐकावयास सांपडेल अशी कल्पना सहज च होत असली, तरी ॐकारोपासनेच्या वर्णनाची अपेक्षा, क्रषीच्या भावनांशी परिचय नसल्यास, कोणी करूं शकणार नाहीं. आणि वर वर पाहिल्यास ह्या शान्ति-पाठाच्या अध्यायात शान्तीचे मधुर आलाप जसे स्पष्टपणे ऐकूं येतात, त्या मानाने ॐकाराचा वीणा-ख तितकासा ऐकूं येत नाहीं. पण थोडेसें सूक्ष्म श्रवण केल्यास, क्रषी ॐकाराच्या सुरांत च गात आहे असे लक्षांत येतें. अगदी पाहिल्या मंत्रांत च:—

ऋचं वाचं प्रपद्ये । मनो यजुः प्रपद्ये ।
साम प्राणं प्रपद्ये । चक्षुःश्रोत्रं प्रपद्ये ।

—मी ऋग्वेदरूप वाणीचा, यजुर्वेदरूप मनाचा, सामवेदरूप प्राणाचा आणि चक्षुःश्रोत्रांचा आश्रय करीत आहें—असें म्हणून ॐकाराच्या तिन्ही मात्रांचे अवतरण सुचविले आहे. ‘ऋक्-यजुस्-साम’ हीं जीवनांतील मुख्य तत्वे असून त्यांचे अर्थ ज्ञान, (निष्काम) कर्म आणि समत्वबुद्धि (किंवा भक्ति) असें असल्याचे मागें सांगितले आहे. तसें च अ=वाक्, उ=मन आणि म=प्राण हे हि अर्थ प्रसिद्ध च आहेत. अकाराचा अर्थ ‘वाक्’ करतांना वाक् हें उपलक्षण मानून त्यांत च इतर इंद्रियांचा हि समावेश करण्यांत येत असतो; तथापि सर्व इंद्रियांचे कर्मेंद्रिये आणि ज्ञानेंद्रिये असे दोन विभाग होत असून, वाणी कर्मेंद्रियांत मोडत असल्यामुळे, ‘चक्षुः—श्रोत्रांचा’ ज्ञानेंद्रियांचे प्रतिनिधि म्हणून ह्या मंत्रांत स्वतंत्र उल्लेख केला आहे. ह्या मंत्राशीं केनोपनिषदांतील पहिला मंत्र ताडून पाहण्यासारखा आहे. तेथें हि मन, प्राण आणि वाक् ह्यांचा तीन स्वतंत्र चरणांत उल्लेख करून, ‘चक्षुःश्रोत्रांना’ चवध्या चरणाच्या ओसरीत जागा दिली आहे. पण पुढे उमेची जी आख्यायिका सांगितली आहे तीमध्ये अग्नि, वायु आणि इंद्र ह्या तिहींचा च उल्लेख असल्यामुळे, वाक्, मन आणि प्राण हे तीन च मुख्यतः विवक्षित आहेत, असें म्हणावे लागते. कारण अकार म्हणजे अग्नि, उकार म्हणजे वायु आणि मकार म्हणजे इंद्र किंवा आदित्य, असे अर्थ अन्यत्र सांगितले असून, हे अग्नि—वायु—इंद्र म्हणजे वाक्, मन आणि प्राण ह्यांचीं च रूपे आहेत असें दिसते. उमेच्या साहाय्यावांचून यक्षाचे स्वरूप

समजण्यास ह्या तिन्ही देवता समर्थ ज्ञाल्या नाहीत, ह्याचा अर्थ तिन्ही मात्रांच्या पलीकडची अधी मात्रा गंवसल्याशिवाय संपूर्ण ज्ञान प्राप्त होऊ शकत नाही असा आहे. सर्व च केनोपनिषदाचें पूर्वापर पर्यालोचन केल्यास ॐकारोपासनेच्या अखंड सूत्रांत हें उपनिषद् ओवलेले असल्याचे दिसून येते. म्हणून केनोपनिषदांत ज्याप्रमाणे ॐकाराच्या दृष्टीने वाढ—मनः—प्राणांची विवक्षा असून, उपनिषदांच्या भाषेत ज्यांना ‘पंच-प्राणे’ म्हणतात त्या सर्व शर्कींचा एकत्र संग्रह व्हाशा अशा हेतूते चक्षुःश्रोत्रांचा उल्लेख आलेला आहे, त्या च प्रमाणे ह्या शान्ति-पाठाच्या अध्यायांतील पहिल्या मंत्राची हि स्थिति आहे. ‘वाक्’ शब्द खीलिंगी, ‘मनस्’ नपुंसकलिंगी आणि ‘प्राण’ पुंलिंगी अपल्यामुळे कौषीतकींत सांगितल्याप्रमाणे ‘वाक्’ शब्दानें सर्व खीलिंगी नामांचा, ‘मनस्’ शब्दानें सर्व नपुंसकलिंगी नामांचा आणि ‘प्राण’ शब्दानें सर्व पुंलिंगी नामांचा संग्रह करून (कौ. १. ७), ह्या तीन मात्रांनी ॐकाराचे विश्व-रूपदर्शन सूचित करण्याचा ऋषींचा हेतु आहे.

अशा रीतीने पहिल्या मंत्रांत ॐकाराचे सूचन करून ऋषींनी दुसऱ्या मंत्रांत शान्तीचे आवाहन केले आहे:—

यन् मे छिद्रं चक्षुषो । हृदयस्य मनसो वाऽतितृण्णम् ।

बृहस्पतिर् मे तद् दधातु । शं नो भवतु भुवनस्य यस्पतिः ॥

—आमच्या इंद्रियांची अव्याप्त-वृत्ति आणि मनाची अति व्याप्त-वृत्ति बृहस्पति दूर करो ! त्रिमुवनेश्वराच्या कृपेने आम्हांला शान्तीचे शाश्वत-स्थान प्राप्त होवो !—अशी ह्या मंत्रांत ऋषींची बृहस्पतीला प्रार्थना आहे. हा बृहस्पति म्हणजे विश्वाचा पति असल्याचे येथे च

सांगितले असून ह्याला च ‘ब्रह्मणस्-पति’ किंवा ‘गण-पति’ अशी संज्ञा वेदांनी दिली आहे. आणि उद्-गीथ हा च ब्रह्मणस्-पति आणि बृहस्-पति हि असल्याचे उपनिषदांत तर दुहेरी स्पष्ट विधान आहे (वृ. १. २०. २१). म्हणून ह्या मंत्रांत क्रूपि शान्तीचा शोध करीत असतां उँकाराला च वाट पुसत आहे, ह्या विषयी शंका राहत नाही. अधिकाराच्या अव्याप्त व्याख्येमुळे एका बाजूने, आणि अतिव्याप्त व्याख्येमुळे दुसऱ्या बाजूने, मनुष्य हिंसा करीत असतो. ह्या दोन्ही हिंसांपासून परावृत्त ज्ञाल्याशिवाय शान्तीचे दर्शन होऊं शकत नसल्यामुळे स्वतःस ह्या दोन्ही हिंसांचा स्पर्श होऊं नये अशी उँकारापार्शी भक्ताची प्रार्थना आहे. बाब्य इंद्रिये अधिकाराची अ-व्याप्त व्याख्या करतात आणि मन प्रायः अति-व्याप्त व्याख्या करते. इंद्रियांच्या शक्ति मर्यादित असल्यामुळे त्यांच्या योगाने मनुष्याचा अधिकार किंवा ममतेचे क्षेत्र अतिशय आकुंचित, अथवा शास्त्रीय भाषेत ‘अव्याप्त’, होते डोऱ्यांना फारसे दूर दिसून शकत नसल्यामुळे, ‘चक्षुर् वै सत्यम्’ च्या कोत्या कल्पनेवर विसंबून राहिल्याने ‘टृष्णीआड सृष्णीआड’ अशी स्थिति होते. आणि सर्व जग एका लहानशा ‘अहं’ च्या कोंडीत कोंडले जाऊन परार्थीचा कोंडमारा होऊं लागतो. श्मशानांत बसून मी मिष्ठाने खाऊं शकत नाही. पण श्मशानाला ‘माझ्या’ जगापासून दूर राखून मी विलास करूं शकतो. पश्च॒चे चामडे सोलले जात असतां तें मला पाहवत नाही, पण त्या सोललेल्या चामड्याचे जोडे वापरण्यास मला हरकत वाटत नाही, इतके च काय पण त्याच्या मोबदल्यांत मी चांभाराला अस्पृश्यतेचे बक्षीस हि देऊं शकतों. हा सर्व

इंद्रियांच्या अ-दूरदर्शित्वाचा परिणाम आहे. इंद्रियें अखंड विश्वाचा छेद करून मनुष्याला त्यांतील एका खंडाचे किंवा तुकड्याचे दर्शन करवीत असतात. ह्याला च क्रमीनी ‘छिद्र’ म्हटले आहे. इंद्रियांनी पाडलेल्या लहानशा छिद्रांत किंवा बिळांत राहणाराला त्या बिळा-बाहेरील सृष्टीची परवा वाटणे शक्य नसते. असली ‘छिद्राभिमानाची’, क्षुद्र वृत्ति जागली म्हणजे स्वार्थ-परार्थाचा विरोध उभा राहून जीव-नार्थ कलहास सुखात होते. इंद्रिय-विज्ञानानें भेदाच्या भिती रचल्या जाऊन कुटुंबाभिमान, जात्यभिमान, राष्ट्राभिमान इत्यादि छिद्राभिमानाचे लहान मोठे किळे तयार होतात. आणि ह्या किळ्यांचा आश्रय करून जो तो इतरांशी विप्रह सुरुं करतो. इंद्रियांनी पुरुषार्थांची किंवा मनुष्याच्या अधिकाराची आकुंचित, असंद, स्वार्थी, अव्याप्त व्याख्या केल्यामुळे लोक-विग्रहार्थ हिंसेची प्रवृत्ति होऊन शान्तीचा लोप होतो. पण अधिकाराच्या अ-व्याप्तीमधून ज्याप्रमाणे लोक-विग्रहात्मक हिंसेला चालन मिळते, त्याप्रमाणे अविकाराच्या अति-व्याप्तीमधून लोकसंग्रहात्मक हिंसेचा जन्म होतो. इंद्रियांची शक्ति मर्यादित असल्यामुळे चर्म-चक्र लोक-विग्रहाच्या हिंसेत पडत असला, तर मनाची वृत्ति मर्यादेचे उल्लंघन (आति-तृण्णम्) करण्याकडे असल्यामुळे, ज्ञान-चक्र लोक-संप्रहाच्या हिंसेत फसण्याचा संभव राहतो. मनाची धांव फार असल्यामुळे, ह्या अप्रतिष्ठित किंवा डळमळणाऱ्या पायावर जीविताची इमारत उभारणारा परार्थांची हांव बाळगून आत्मार्थास किंवा परमार्थास मुकतो. परमार्थाकडे लक्ष न देतां परार्थ-सेवनाचे अहंकाराला कैफ चढविणारे व्यसन लागले म्हणजे ‘दिव्याखालीं अंधेर’ अशी स्थिति होऊन दूरचा

लोक-संप्रह मनुष्याला दिसूऱे लागतो, पण स्वतःच्या पायाखालीं काय जळत आहे ह्याचें भान राहत नाही. सामाजिक सुखांचे संशोधन करण्यांत आत्म्याच्या उन्नतीचें अनु-संधान सुटून मनुष्य हिंसात्मक साधनांचा स्वीकार करून लागतो. “परार्थसाधनेचें पवित्र साध्य सिद्ध करण्यासाठी अपवित्र ‘मानल्या गेलेल्या’ साधनांचा हि उपयोग ‘करून घेण्यास’ काय हरकत आहे? ” अशा तज्ज्ञेचे आसुरी तर्क मनुष्यास सुचूं लागतात. कव्रहुना, व्यक्ति-दृष्ट्या ज्यांची गणना दुर्गुणांत होते ते सामाजिक दृष्ट्या सद्-गुण होऊं शक्तील, असलीं हेत्वाभासात्मक समर्थने शोधून काढून मनुष्य आत्मवंचना, आणि तद्वारा आत्म-नाश, करून घेतो. हा सर्व आपल्या अधिकाराची मर्यादा न ओळखतां ज्यांत त्यांत डोके घालण्याच्या उन्मत्त वृत्तीचा परिणाम आहे. वेदांमध्ये ह्या वृत्तीचें वर्णन ‘सानुको वृकः’ ह्या शब्दांनी केले आहे. ‘सानु’ म्हणजे शिखर किंवा शिंग असा अर्थ असून, ‘सानुको वृकः’ ह्याचा अर्थ ‘शिंगे फुटलेला लांडगा’ असा आहे. स्वार्थाच्या संसारांतील ‘लोक-विग्रहात्मक’ हिसेला शिंगे फुटलेली नसतात, आणि परार्थाच्या संसारांतील ‘लोक-संप्रहात्मक’ हिसेला समर्थक तत्त्वज्ञानांची शिंगे फुटलेलीं असतात, एवढा च फरक आहे सारांश, बुद्धीने मनुष्याच्या अधिकाराची अतिन्यास व्याख्या केल्यामुळे लोक-संप्रहार्थ हिंसेची प्रवृत्ति होऊन शान्तीचा नाश होतो. अ-दूरदर्शी स्व सुख-वाद परमार्थाची हिंसा करतो, दूरदर्शी जन-सुख-वाद परमार्थाची हिंसा करतो. इंद्रियांचे सेवक लोक-विग्रहात्मक ‘नागडी’ हिंसा करतात, आणि बुद्धीचे उपासक लोक-संप्रहात्मक ‘दिगंबर’ हिंसा करतात, कारण त्यांच्या हिंसेने

स्वतःभोवर्तीं समर्थनाचें दिग्-वळु गुंडाळलेले असते. इंद्रियांचे 'प्रत्यक्ष' आणि मनाचे 'अनुमान' दोन्ही हिंसक ठरल्यामुळे, शेवटीं 'शब्द'-ब्रह्माला किंवा (बृहस्पतिरूप) ॐकाराला शरण गेल्याशिवाय शान्तीच्या भ्रुवतत्त्वाचा शोध लागणे अशक्य होय असें क्रषीनीं ठरविले आहे.

उपक्रमांतील ह्या दोन मंत्रांवरून ॐकार आणि शान्ति ह्यांमध्ये जो जिब्हाळ्याचा संबंध दिसून येतो, त्याची उपसंहारांतील मंत्रानें तर अधिक च दृढ प्रतीति येते. पहिल्या मंत्रांत परोक्ष रीतीनें ॐकाराचे 'सूत उवाच' ज्ञाल्यानंतर दुसऱ्या मंत्रांत ह्या ॐकार-शिवाय शान्तीला दुसरी गति च नसल्याचें दाखविले आहे. प्रत्यक्ष आणि अनुमान दोन्ही प्रमाणे थकल्यामुळे शब्द-प्रमाणाला शरण जाणे भाग पडून, ह्यापुढील भागांत प्रायः क्रग्वेदांतील क्रचांनीं शान्तीचे अर्चन केले आहे. आणि शेवटीं उपसंहारांत,—

द्यौः शान्तिरन्तरिक्षं शान्तिः पृथिवी शान्तिः ।
विश्वे देवाः शान्तिर् ब्रह्म शान्तिः सर्वे शान्तिः ॥
शान्तिरेव शान्तिः सा मा शान्तिरेति ॥

असा ॐकार आणि शान्ति ह्यांचे परस्पर अनन्य-गतिकत्व प्रकाशित करणारा, मधुर मंत्र दिलेला आहे. क्रषीच्या शान्त तत्त्वज्ञानाचे सर्व रहस्य ह्या सूत्ररूप मंत्रांत सुंदर रीतीनें गुंफलेले असून ह्याचा च भावानुवाद अर्थवृत्त वेदांत हि केलेला आहे (अर्थवैद १९.९.१४). पृथिवी अंतरिक्ष आणि द्युलोक ह्या ॐकाराच्या तीन मात्रा कल्पिलेपा आहेत. ह्यांना च 'भूः—मुवः—मुवः' अशा संज्ञा दिलेल्या असून ह्या संज्ञा 'व्याहृति' म्हणून प्रसिद्ध आहेत. ह्या व्याहृतीचा स्पष्ट

उच्चार प्रस्तुत शान्ति-पाठांतील तिसऱ्या मंत्रांत करून ह्या तिन्ही व्याहृति 'शान्तिमय आहेत' , असें सिद्धांचे आनुभविक ज्ञान आणि 'शान्तिमय होवोत' , असे साधकांचे भावनात्मक ध्यान, 'यौः शान्तिः अंतरिक्षं शान्तिः पृथिवी शातिः' ह्या मंत्रभागानें दर्शविले आहे. 'व्याहृति' (वि+आ+हृति) शब्दाचा अर्थ अक्षररूप: 'उच्चार' किंवा 'जप' , असा आहे. वायबलच्या जुन्या करारांत सृष्टीची उत्पत्ति कशी झाली हें सांगत असतां ज्याप्रमाणे "गॅड सेड, 'लेट् धेअर बी लाइट्.' अँड धेअर वॉझ लाइट्," —ईश्वरानें 'प्र' म्हणतां च प्रकाश झाला—असें वर्णन आहे; त्यां प्रमाणे च श्रुतीत हि "स भूरिति व्याहरत् , स भूमिमस्तुजत्" —प्रजापतीनें 'भू' म्हणतां च 'भूमि' उत्पन्न झाली—असें सागितले आहे. प्रजापतीला विश्व-कर्तृत्वाचे स्फुरण आणि साधन हि 'भूर्सुवःसुवः' ह्या तीन व्याहृतीच्या सळुदुचारांतून मिळाले असले, तरी आमच्या मध्ये कर्तृ-त्वाचा ओवेश उत्पन्न होण्यास ह्या व्याहृतीची असळूदावृत्ति किंवा जप करणे जरुर असर्ते. ह्या तीन व्याहृति मिळून ॐकारांतील तीन मात्रांच्या बेरजेचा अर्थ निष्पन्न होतो. पण ह्या बेरजेच्या हि पली-कडची ॐकाराची अर्धी मात्रा शिळ्हक राहते च. ह्या अर्ध्या मात्रेचा संग्रह करण्यासाठी 'महस्' , नांवाची चौथी व्याहृति गूढ-तत्त्व-संशोधक 'माहाचमस्य' , क्रष्णीं शोधून काढली असून ह्या त्यांच्या अपूर्व आणि अद्भुत शोधाचे उपनिषदात कौतुकानें वर्णन केले आहे. ह्या क्रष्णीं 'महस्'—रूप महत्त्वाच्या व्याहृतीचा किंवा अर्धमात्रेचा छडा लावून, योगिजन ज्या महान् चमसांतून (म्हणजे प्याल्यातून) शान्ति-समृद्ध अमृताचे आकंठ पान करीत असतात तो अद्वितीय

चमस शोधून काढल्यामुळे त्यांना ‘माहाचमस्य’ ही पदवी मिळाली आहे (तै. १. ५). ह्या चमसाचा भूमि हा बुंध, अंतरिक्ष आंतला भाग आणि द्युलोक म्हणजे तोड असून, ‘तस्मिन् विश्वमिदं श्रितम्’—ह्या प्याल्यांत सर्वे विश्वाचा समावेश झालेला आहे—असें एके ठिकाणी वर्णन आहे (छां. ३. १५. १), तर दुसरीकडे ‘अर्वाग्विलश्वमस उर्ध्ववृध्नः’—ह्या चमसाचे तोड खाली असून बुंध वर आहे—असे ‘उर्ध्वमूलमधःशाखम्’ च्या धर्तीचे रूपक करून, ह्या च महान् चमसांतील रस सप्तर्थी सेवन करीत असतात असा ह्याचा महिमा गाइला आहे (बृ. २. २. ३.). भूमि, अंतरिक्ष आणि द्युलोक ही अनुक्रमे ह्या विश्वरूप चमसाचा तळ, मध्य आणि अंत किंवा भूमितीच्या भाषेत लांबी, रुंदी आणि जाडी असली, तरी ह्या तिन्ही परिमाणांचा योग करून विश्वाला अखंड किंवा संलग्न स्वरूप देणारे चौथें परिमाण (फोर्थ डायमेन्शन्) आधुनिक तत्त्वज्ञांना मानावे लागले आहे. ह्या चतुर्थ किंवा तुरीय परिमाणाला च माहाचमस्य ऋषींनी ‘महस्’ असे नांव दिले आहे. आणि ही च अँकाराची सर्व-पूरक, सर्वांतर्यामी, सर्व-सहिष्णु, सर्व-संवादी अर्ध-मात्रा होय. तिन्ही व्याहृति किंवा तिन्ही परिमाणे ही ह्या ‘महस्’—परिमाणाची अंगे असून, ह्या महसूतत्वाने च सर्व परिमाणांना ‘महत्व’ आले आहे. तीन व्याहृतीचे ज्या तर्हे अर्थ कराल त्या अर्थांना अनुसरून ह्या चौथ्या व्याहृतीचा हि अर्थ फिरलेला दिसेल. उदाहरणार्थ, ‘भूरिति वै प्राणः । भुव इत्यपानः । सुवरिति व्यानः ।’ असे अर्थ घेतल्यास, प्राण-अपान-व्यान ह्या तिहीचे धारण करणारे ‘अन्’ हा ‘महस्’ चा अर्थ होईल. किंवा

‘भूरिति वा क्रचः । भुव इति सामानि । सुवरिति यजूंषि ।’ अशा भावना केल्यास क्रक्-साम-यजूना एकत्र गोवणारे ‘ब्रह्म’ (म्हणजे उपनिषद्) असें ‘महस्’ चे स्वरूप होईल. अथवा भू=तमोगुण, भुवः=रजोगुण, आणि सुवः=सत्त्वगुण अशा कल्पना केल्यास महस्=निस्त्रैगुण्य-वृत्ति असें मूल्य निघेल. पण अशा प्रकारे किती हि भिन्न भिन्न स्वरूपे बदलीं तरी त्या सर्वांमध्ये पहिल्यापासून शेवटपर्यंत एक तंतु अखंड दिसून येईल. ह्या सौभाग्य-तंतूला च क्रृष्णांनी ‘शान्तिः’ हें नांव दिले आहे. म्हणून ‘द्यौः शान्तिरन्तरिक्षं शान्तिः पृथिवी शान्तिः’ ह्या मंत्र-वर्णांतून असा स्पष्ट भाव दर्शविला आहे कीं, “तिन्ही मात्रांचे तुम्ही कसे हि अर्थ करा, ह्या सर्वे अर्थांचे शांतिः हें च अंतिम फलित असून हें च सर्व वेदार्थांचे संग्रहात्मक सार आहे.” म्हणून “अँशान्तिः शान्तिः शान्तिः”—ह्या संकल्पांतील शान्तीच्या त्रिसूचाराचा अभिप्राय ‘अकारः शान्तिः, उकारः शान्तिर्, मकारः शान्तिः’, असा आहे. अकागादिकांचे भिन्न भिन्न पर्याय ह्यांत गृहीत आहेत. उदाहरणार्थ, “वाक् शान्तिर्, मनः शान्तिः, प्राणः शान्तिः” इत्यादि सर्व वाक्यांचा समावेश ह्या महावाक्यांत समजावयाचा आहे.

(२)

येथपर्यंत शान्तीचे विस्तृत ‘विवेचन’ केल्यानंतर शान्ति म्हणजे काय हें समजपण्याची बौद्धिक पूर्वतयारी झाली असल्यामुळे क्रृषीनी शेवटीं शान्तीची थोडक्यांत पण असंदिग्ध ‘व्याख्या’ करून ‘सा मा शान्तिरेधि’—ही अद्वैतात्मक शान्ति मला भिळो—अशी अँकाराच्या अर्धमात्रेगशी एक च नम्र प्रार्थना केली आहे. “शान्ति-रेव शान्तिः”—शान्ति म्हणजे शान्ति च—अशी क्रृषीची सरल,

साधी सोपी व्याख्या आहे. “ पण विस्तृत विवेचनाचे डोंगर फोडून शेवटी असल्या ‘सोप्या’ व्याख्यांचे उंदीर च काढावयाचे होते तर तेवढ्यासाठी ऋषींची च काय जरूर होती ? लहान मुलाला विचारावें ‘तुझ्या आईचें नांव काय ?’ आणि त्याने चटकन उत्तर घावें ‘आईचें नांव आई’ ! तशा सारखी पोरकट लघु-व्याख्या दीर्घ विवेचनानंतर सांगणे चमत्कारिक नव्हे काय ? ‘दगड म्हणजे धोडा’ ही व्याख्या करणाराला निदान, आपण दगडाची व्याख्या करीत असल्यामुळे ह्या व्याख्येत ‘दगड’ शब्द येणे इष्ट नाही, एवढे तरी भान राहिलेले दिसते. पण तें हि ह्या व्याख्येत दिसून येत नाही. किंवद्दुना ‘ज्यांत घट-त्व असते तो घट’ असल्या न्यायशास्त्रांतील व्याख्यांना हि ही शान्तीची आर्थ व्याख्या मागें टाकणारी आहे ह्यांत शंका नाही. न्यायशास्त्राचा दोष, बैजिक समीकरणे सोडविताना मुळे कधीं कधीं ‘क’ च्या किंमतीं ‘क’ दाखवीत असतात, तशासारखा आहे. पण मुळे ‘क’ च्या किंमतीं ‘क’ दाखवितात, आणि हा ऋषी ‘क’ ची किंमत च ‘क’ सांगत आहे !…………” असा कोणी हछा चढविला तरी ‘शान्ती’ ची व्याख्या करणारे ऋषी त्याला ‘क्षमा’ च करतील. ऋषींची भाषा लहान मुलासारखी आहे ही गोष्ट कांहीं खोटी नाही. कारण ‘पांडित्यं निर्विद्य बाल्येन तिष्ठासेत्’—पांडित्याच्या भरीस न पडतां बाल-वृत्तीने रहावे—हें तर ऋषींचे कुल-वत च आहे. पण शान्ति म्हणजे ‘शान्ति’ असें ऋषींचे म्हणणे नसून ‘शान्ति’ म्हणजे शान्ति च असें ऋषी म्हणत आहेत, इकडे थोडेसें लक्ष देणे जरूर आहे. ह्या ‘च’ काराने काय फरक केला आहे ? रात्रीच्या वेळी आकाशांतील तारे पाहत असतों

‘हा ध्रुव’ म्हणून मी एक तारा दाखवितों. त्यानंतर ‘तो ध्रुव नव्हे, ध्रुव निराळा आहे’ असें कोणी म्हटल्यास ‘च’ काराचा उपयोग करून मी पुनः सांगतों की ‘हा च ध्रुव आहे.’ म्हणून, संभावित अन्यायानें यावज्जीव अर्थ-संचय करणाऱ्या स्वार्थलुब्ध पुरुषाला उद्देशून बोलतांना, “हा सर्व समाजांत प्रतिष्ठित शिष्टपणानें छाती वर करून मिरवीत असला, आणि लोक हि ह्याला ‘संभावित’ म्हणून संबोधीत असले, तरी परमेश्वराच्या दरबारांत ह्याला तोड वर करण्याची सोय नसल्यामुळे हा चोर च आहे—स्तेन एव सः—यद्यपि चोर समजला जात नाही” ह्या भगवद्-गीतेतील वचनांत ज्या उद्देशानें ‘च’ कार आलेला आहे, त्या च उद्देशानें म्हणजे अन्यपक्षाची व्यावृत्ति करण्याकरितां, शान्तीच्या व्याख्येत हा ‘च’ कार सामिग्राय आलेला आहे. ‘शान्ति म्हणजे शान्ति नव्हे’ असा पक्षोपन्यास प्रचलित असल्यामुळे ह्या पक्षाचा निषेध करण्यासाठी ‘च’ काराचा प्रयोग करून ‘शान्ति म्हणजे शान्ति च’ असी, एखां निरर्थक भासणारी, भाषा वापरणे क्रषीना भाग पडत आहे. शान्तीची व्यवस्थित व्याख्या करण्याच्या प्रयत्नांत च हिंसा होऊं लागते. कोमळ पुष्पांची माळा गुंफण्याच्या प्रयत्नांत ज्याप्रमाणे ती पुष्पे कोमेजून जातात, त्याप्रमाणे शान्तीची स्थिति असल्यामुळे तिला व्याख्येचा धांगडधिंगा सहन होत नाही. अशा स्थिरीत शान्तीची व्याख्या न करणे ही च तिची उत्तम व्याख्या असल्यामुळे, ‘शान्ति म्हणजे शान्ति’ एवढे म्हणून मैन स्वीकारणे हें च क्रषीना इष्ट होते. पण शान्तीची अशान्त व्याख्या करणारा पक्ष समाजांत लोकप्रिय असल्यामुळे आमची दिशाभूल होऊं नये अशा हेतूने, ह्या

रुद्र व्याख्येचा निषेध करण्यासाठी कठीनी ‘च’ काराची उदारता दाखविली आहे, हे तरी आमचे भाग्य च आहे.

ह्या पक्षाच्या मतें—‘अनासक्ति आणि शान्ति ह्यांमधील फरक न समजल्यामुळे शान्तीचे भ्रामक तत्त्वज्ञान उत्पन्न झाले आहे. अनासक्तीच्या तत्त्वज्ञानावर शान्तीचे बांडगूळ माजले आहे. खरी शान्ति निर्भय असावयास पाहिजे. निर्भय-वृत्ति किंवा अनासक्ति हें च घर्माचे रहस्य आहे, कर्माच्या कुरुक्षेत्रांतून पळ काढणारी शान्ति हें नव्हे ‘सत्यानृते मियुनीकृत्य प्रवार्तिंतोऽयं लोक-व्यवहारः’— सत्य आणि अनृत ह्यांच्या मिश्रणांतून लोक-व्यवहार चाललेला आहे—हे आनुभविक सत्य असल्यामुळे, ‘मी सत्याच्या च मार्गानें जाईन, शान्तिमय साधनांचा च उपयोग करीन,’ असले आग्रही धोरण स्वीकारणारांचा आग्रह च तेवढा उरणार आहे. शिवाय ‘सत्’ म्हणजे काय, ‘असत्’ म्हणजे काय, किंवा ‘किं कर्म किमकर्मे,’ हे प्रश्न नीतिशास्त्र हि पुरतेपणी सोडवूं शकत नसल्यामुळे बाह्य पापपुण्यांच्या भानगडींत न पडतां यथाप्रसंग हातून पाप-पुण्ये घडलीं, किंवा बुद्धिपुरःसर करारी लागलीं, तरी वृत्ति अलिप्त राखणे ही च शान्तीची खरी किंवा तात्त्विक व्याख्या आहे. भाजी चिरावी त्याप्रमाणे माणसें चिरतां आलीं पाहिजेत, आणि कांद्याची भाजी चिरतांना डोळ्याला येणारे भौतिक किंवा शारीरिक अश्रु हि माणसें चिरतांना येतां कामा नयेत. ह्या कर्म करण्याच्या खुबीला किंवा कुशलतेला ‘योग’ अशी संज्ञा असून, योगाचा म्हणजे अलिप्तवृत्तीचा किंवा अनासक्तीचा आश्रय करून सर्व कर्मे—मग ती बाह्यदृष्ट्या शान्ति-मय असोत किंवा अशान्ति-मय असोत—करतां आलीं पाहिजेत.

यस्य नाहंकृतो भावो बुद्धिर् यस्य न लिप्यते ।
हत्वाऽपि स इमांलूकान् न हन्ति न निबध्यते ॥

—ज्याची बुद्धि निरहंकार आणि निर्लेप असेल त्याने ह्या सर्व लोकांचा वध केला तरी त्याने खरोखर वध केला च नाही, आणि म्हणून त्याला त्याचे कांहीं च (पाप) लागत नाहीं—ह्या गीतावचनांत शान्तीचे परम-रहस्य प्रतिपादन केले असून कौपीतकीच्या उपनिषदांत हि ‘जो मला ओळखतो त्याची कसल्या हि कर्माने हानि होत नाहीं. तो आईला मारो, बापाचा वध करो, त्याच्या हातून चोरी होवो किंवा भूूण-हत्या होवो त्याला पाप च (लागत) नाहीं,—नास्य पापम्’—असे इंद्राने प्रतर्दनास स्पष्ट सांगितले आहे. ह्यावरून ‘शान्ति’ म्हणजे ‘अशान्ति पचविण्याची शक्ति,’ किंवा ‘निर्भय-वृत्ति’ असा च अर्थ केला पाहिजे.’’—असे ह्या पक्षाचे म्हणणे थोडक्यांत मांडतां येईल.

(३)

व्यावहारिकांचा व्यवहार ज्याप्रमाणे सत्यानृतांच्या मिश्रणाने चाललेला असतो, त्याप्रमाणे ह्या पक्षांत हि शान्ति आणि अशान्ति ह्यांचे मोहक मिश्रण झाले आहे. ह्यांतील मुख्य दोष तत्त्वापेक्षां विशेषतः विनियोगाचा आहे. शास्त्रीय तत्त्वांचा अशास्त्रीय विनियोग असुक्त आहे. शान्ति निर्भय असावयास पाहिजे हें म्हणणे उपनिषदांस हि मान्य आहे. म्हणून च याज्ञवल्क्यांनी जनकास आत्म्याच्या अकुतोभय स्वरूपाचे वर्णन करून ‘तुं आता अभय झाला आहेस’—अभयं वै जनक प्राप्तोऽसि—असे आत्मज्ञानाचे पर्यवसान दाखविले आहे (बृ. ४.२.४). आणि गीतेत हि देवी

संपत्तीच्या अग्रभागी ‘अभयाला’ म्हणजे निर्भय-वृत्तीला स्थान दिलें आहे. पण ह्या निर्भयतेचे साधन आणि फल हि अविरोधात्मक शान्त-वृत्ति हें च आहे हें ध्यानांत घेतलें म्हणजे ‘शान्ति निर्भय असाव्यास पाहिजे’ ह्या वाक्यापेक्षां ‘शान्ति निर्भय असते’ हें वाक्य अधिक अन्वर्थक होईल. शान्तीमध्ये स्वभावतः च असलेली ‘स्वरस-वाही’ निर्भयता कल्पनेच्या बळावर वेगळी करावयाची आणि मग शिळ्हक उरलेल्या नीरस शान्तीपेक्षां निर्भयता श्रेष्ठ ठरवावयाची हें करणे तर्क-शास्त्रास धरून नाहीं. अग्नीमध्ये समवाय-संबंधानें राहणारी उष्णता आधीं वेगळी करावयाची, आणि मग अग्नीचा (म्हणजे कोळशाचा) तिरस्कार करून उष्णतेचा पुरस्कार करावयाचा, तशांतला हा प्रकार होतो. शान्तीचा आणि निर्भयतेचा अन्योन्य-संबंध लक्षांत घेऊन अर्थव-वेदामध्ये आधीं शान्तीचे आवाहन करून (अर्थव. १९. ९. १०, ११), मग खालील शब्दांनी भयाचे विसर्जन केलें आहे.—

अभयं नः करत्यन्तरिक्षम् । अभयं द्यावापृथिवी उभे इमे ।

अभयं पश्चाद् अभयं पुरस्तात् । उत्तराद् अधराद् अभयं नो अस्तु ॥

अभयं मित्राद् अभयं अमित्रात् । अभयं ज्ञाताद् अभयं पुरो यः ।

अभयं नक्तम् अभयं दिवा नः । सर्वा आशा मम मित्रं भवन्तु ॥

(अर्थवेद १९. १५. ५, ६)

—“पृथिवी, अंतरिक्ष आणि द्युलोक, (म्हणजे शान्तिमय उँकाराच्या तिन्ही मात्रा) आम्हांस निर्भय करोत. परमार्थाच्या प्रवासांत आम्ही पुढे गेलों, (किंवा प्रसंग—विशेषीं) मागें राहिलों, वर चढलों आणि (‘चढेल तो पडेल’ ह्या न्यायानें कर्धीं) खालीं पडलों, तरी आमची निर्भय-वृत्ति न ढळो. (ओळखीच्या) मित्रांपासून, आणि (अनोळखीच्या)

अमित्रांपासून आम्हांस अभय मिळो. ‘होऊन चुकलेल्या’ गोष्टीचें ज्ञान, अथवा ‘चुकीनें व्हावयाच्या’ गोष्टीचें अज्ञान, आम्हांस भय-भीत न करो. (निवृत्तीची) रात्र आणि (प्रवृत्तीचा) दिवस आम्हांला भयानक न वाटो. सर्वांची सामुदायिक इच्छा-शक्ति आमचें साहाय्य करो.”—ही प्रार्थना योग्य आहे. पण आमची इच्छा शक्ति समुदायावर प्रेम करीत असेल, तर च सामुदायिक इच्छा-शक्तीच्या प्रेमाची आम्हांला अपेक्षा करणे शक्य असल्यामुळे, “सर्वा आशा, मम मित्रं भवन्तु” हा अन्वय इतरांना लागू करण्यापूर्वी “सर्वा आशा मम, मित्रं भवन्तु” असा अन्वय स्वतःला लागू केला पाहिजे. म्हणून यजुर्वेदामध्ये ‘मित्रस्य मा चक्षुषा सर्वाणि भूतानि समीक्षन्ताम्’—सर्व भूते माझ्याकडे मित्र-दृष्टीने पाहोत—अर्शा हक्काची प्रार्थना करून, क्रृपीने लागलीच ‘मित्रस्याहं चक्षुषा सर्वाणि भूतानि समीक्षे’ मी सर्व भूतांकडे मित्र-दृष्टीने पहातो—अशी कर्तव्याची जबाबदार प्रार्थना केली आहे. आणि बायब्लूमधील ‘दुर्गोपनिषदांत’ (सरमन् ऑन् ध मौट) ‘परमेश्वरा, ज्याप्रमाणे मी इतरांना क्षमा करतो, त्याप्रमाणे तू मला क्षमा कर’, असा आदर्श-प्रार्थनेचा नमुना दिला आहे. ‘नायं हन्ति न हन्यते’—आत्मा मारीत नाही आणि मारला जात नाही—ह्यामध्ये हेतु-हेतुमळाव गृहीत आहे. ‘आत्मा मारीत नाही आणि म्हणून मारला जात नाही’—इतका त्याचा अर्थ आहे. गार्गी वाचक्नवीच्या प्रश्नास उत्तर देतांना याज्ञवल्क्यांनी “उँकाराच्या शासनाखालीं, एका च श्वेतपर्वतामधून निघालेल्या नद्या, आपापल्या स्वतंत्र इच्छेने, कांहीं पूर्व दिशेकडे, कांहीं पश्चिम दिशेकडे, वाहत असतात.” असें उँकाराच्या अविरोध-

वृत्तीचे वर्णन करून, “हें उँकाररूप अविनाशी ‘अ-क्षर’ कोणाचा हि विनाश करीत नाही, आणि कोणी हि त्याचा विनाश करीत नाही”—न तद् अश्नाति किंचन। न तद् अश्नाति कश्चन—असें उँकाराचे दुहेरी अ-क्षरत्व किंवा शान्तिमयत्व दाखविले आहे (बृ. ३.८.९). त्यांत हि ‘म्हणून’ अध्याहृत समजावयाचे आहे. ‘माझे भय’ म्हणजे ‘मला जें इतरांचे भय वाटते ते’, असा अर्थ केल्यास ‘माझे’, ही कर्मणि-प्रष्टी होते, आणि ‘मी जें इतरांना भय देतों ते’, असा अर्थ केल्यास—कर्तरि प्रष्टी होते. माझ्यापाशी भय-कर्तृत्व असते, म्हणून मला भय-कर्तृत्व सहन करावे लागते. अशा स्थिरीत मनूने सांगितल्याप्रमाणे स्वतः निर्भय होण्याचे एक च साधन म्हणजे अविरोधात्मक शान्तीने इतरांना अभय देणे हें आहे (मनु ६.४०). शिवाय शान्ति हें जसे निर्भयतेचे साधन आहे तसेच ते निर्भयतेचे फल हि आहे. कारण जो समाजाला भय देत नाही आणि म्हणून समाजाचे हि ज्याला भय वाटत नाही (गी. १२-१५), त्या महापुरुषाच्या शान्त जीवनामध्ये अशान्तीच्या लाटा कां म्हणून उत्पन्न होतील?

हा शान्तीला अर्थात् कर्माची भीति वाटण्याचे काहीं च कारण नाही. इतके च काय, पण ‘कृत्स्न-कर्म-कृत्’ किंवा अखंड कर्मे करणारा (गी. ४. १८) विश्व-कर्म महान् आत्मा च ‘नैष्ठिक शान्ति’ मिळवूं शकतो, कारण; ‘फल-त्यागाची युक्ति’ त्याला साधलेली असते (गी. ५. १२), असे गीतेप्रमाणे च उपनिषदांचे हि स्पष्ट मत असल्याचे मागें च सांगितले आहे. हा विश्व-कर्मा ऋग्वेदांतील दोन स्वतंत्र सूक्तांचा विषय झालेला असून

(ऋग्वेद १०. ८१, ८२), ह्या ब्रह्मविषयक परम रमणीय सूक्तांत ऋषींचे अत्युच्च विचार स्पष्ट भाषेत प्रगट झाले आहेत. यजुर्वेदाच्या सतराव्या अध्यायांत हीं दोन्ही सूक्ते जर्शीच्या तर्शी च उतरली आहेत. त्यांचा सविस्तर परामर्श घेणे एखादा स्वतंत्र लेखांत च शक्य असल्यामुळे, येथे मासला म्हणून त्यांतील एक मंत्र पाहण्यासारखा आहे. हा मंत्र यजुर्वेदामध्यें दोनदां आलेला असून कर्मयोग, शान्ति आणि उँकारो-पासना ह्यांचा 'स्नेह—संबंध' समजण्याच्या दृष्टीनें तो महत्त्वाचा आहे—

वाचस्पतिं विश्वकर्माणमूतये । मनोजुवं वाजे अद्या हुवेम ।

स नो विश्वानि हवनानि जोषत् । विश्वशंभूरवसे साधुकर्मा ॥

—“आमच्या साधनेचा वेगानें (‘वाजे’) विकास (‘ऊतये’) व्हावा म्हणून आम्ही मनोवेग-संपन्न विश्व-कर्म-योगी वाचस्पतीची प्रार्थना करीत आहों. जगद्रक्षणासाठी (‘अवसे’) ह्या चा अवतार असल्यामुळे सर्वांच्या हांकेला (‘हवनानि’) ‘ओ’ देणे ह्याचे कर्तव्य आहे. हा सर्व शान्तीचा सागर (‘शं-भू’) असून सत्कर्माचे आगर आहे” ह्यांतील ‘वाचस्पति’ (म्हणजे ‘बृहस्पति’) आणि ‘शं-भू’ ह्या शब्दांकडे पाहतां उँकाराचे अनुसंधान स्पष्ट आहे. शान्तीच्या समुद्रावर सत्कर्माच्या सौम्य लहरी सदैव वाहत असतात असा वैदिक ऋषींचा अनुभव असल्यामुळे, त्यांनी ‘शान्त आत्मा’ (शं-भू) हें विश्व कर्म्याचे च प्रगट रूप मानले आहे. आणि सर्व उपनिषदांचा हा च अभिप्राय आहे. ‘कुर्वन्नेवेह कर्माणि जिजीविषेत् शतं समाः’—कमें करीत करीत च शंभर वर्षे जगण्याची इच्छा धरावी—असें ईशावास्योपनिषदांत स्पष्ट विधान असून, ‘कर्मेति प्रतिष्ठा’—कर्म ही उपासनेची प्रतिष्ठा

(किंवा पाया) आहे—असें केनांत सांगितलें आहे. कठोपनिषदांत मृत्यूनें नचिकेत्यास ‘त्रिकर्मकृत् तरति जन्म-मृत्यू’—(दम-दान-दयात्मक) त्रिविध कर्मे करणारा जन्म-मृत्युला तरून जातो—असें आश्वासन दिलें आहे. ‘मुण्डक’ शब्दाचा अर्थ ‘संन्यासी’, असा होत असल्यामुळे, मुण्डकोपनिषद् संन्यासाचे उपनिषद् समजले जाते. आणि त्यांत संन्यास—योगाचा साक्षात् उल्लेख हि केलेला आहे. पण ‘संन्यास-योग’, विषयीं क्रषींची आमच्याप्रमाणे विपरीत कल्पना नसल्यामुळे ‘क्रियावान् एप ब्रह्मविदां वरिष्ठः’—सर्व वेद-वेत्त्यांमध्ये कर्मयोगी श्रेष्ठ होय—असा ह्या हि उपनिषदाचा सिद्धान्त आहे. छान्दोग्यामध्ये ‘यदा वै करोति अथ निस्तिष्ठति’—करून पाहिल्याशिवाय ‘निष्ठा’, उत्पन्न होत नाही.—असें कर्माचे अनुभव—सिद्ध महत्त्व वर्णिलें आहे. सारांश, ‘नैषिक’ शान्ति प्राप्त ज्ञाल्यानंतर, किंवा प्राप्त करण्यासाठी हि कर्म अवश्य पाहिजे असा च उपनिषदांचा अभिग्राय असल्यामुळे, कर्म-शून्य शान्तीची कल्पना विश्व-कर्मे क्रषिकरूं च शकत नाहीत.

पण शान्तीला कर्माची भीति वाटत नसली तरी तेवढ्यानें अर्ध-नैतिक पक्षाचें समाधान नसून त्यांच्या मते शान्तीला कु-कर्माची हि म्हणजे कु-कर्म करण्याची हि भीति वाटतां कामा नये. शान्तीला जर कु कर्म करण्याची भीति वाटेल तर तिची निर्भयता ती काय ? अशी ह्या पक्षाची सांप्रदायिक कोटि आहे. असल्या अरसिक कोटीचें समाधान करणे कठिण तर खरे च. पण ‘शान्तीला पापाची भीति वाटते’, हें म्हणणे च मुळीं विष्यासात्मक आहे. वस्तुस्थिते अशी आहे की, पापाला शान्तीची भीति वाटत असल्या-

मुळे, तें शान्तीसमोर उभे च राहूं शकत नाही. पाप-कर्म करून हि वृत्ति अलिप्त राखणे हें च शान्तीचे रहस्य आहे, असें म्हणण्यांत वदतो-व्याघात (कॉटॅडिक्शन इन टर्म्स) आहे. पापाचरणानें वृत्ति शान्त राहणे शक्य नाही, आणि शक्य असल्यास आंतला विवेकाचा शब्द ठार करून च शक्य आहे. पण असली वेरड वृत्ति आणि अलिप्तता ह्यांत अंतर आहे. वैदिक क्रषि बृहस्पतीची म्हणजे उँकाराची स्तुति करीत असतां, “सुनीतिमिर्नयसि त्रायसे जनम् ॥” (क्र. २. २३. ४)—तूं लोकांस सुनीतीचा मार्ग दाखवून सर्वांचे रक्षण करतोस—असें वर्णन करीत आहे. ‘क्रजुनीती नो....नयतु’ (क्र. १. ९०. १)—ईश्वर आम्हांस क्रजु-नीतीचे वळण लावो—अशी प्रार्थना वेदांमध्ये अनेकवार दिसून येते. सत्याचा सरळ रस्ता सोडून उत्त्राति करून घेण्याची कल्पना क्रपीना माहीत नव्हती. म्हणून, ‘अग्ने नय सुपथा राये’—अग्ने, आम्हांला सुख-प्राप्तीचा साधु-मार्ग दाखव—ही अगस्त्य क्रपीची प्रार्थना क्रवेदांतून (१. १८९. १) यजुर्वेदांत आणि यजुर्वेदांतून (यजु. ४०. १६) ईशावास्योपनिषदांत अक्षरशः उतरली असून, ‘सत्यमायतनम्’ (केन)—सत्य हें च उपासनेचे घर आहे; ‘नाविरतो दुश्चरितात्’ (कठ)—दुराचरणापासून दूर गेल्या शिवाय आत्म—प्राप्तीची आशा फुकट आहे; ‘न येषु जिज्ञमनृतं न माया’ (प्रद्दन)—ज्यांच्या मध्ये वांकडेपणा, असत्य किंवा कपट असेल त्यांना ब्रह्म-लोकांचे द्वार बंद आहे; ‘सत्यमेव जयति नानृतम्’ (मुण्डक)—सत्यानें च जय मिळेल, अनृतानें नव्हे; “यान्यनवद्यानि कर्माणि । तानि सेवितव्यानि । नो इतराणि ” (तैत्तिरीय)—जीं निर्दोष कर्मे

असतील त्यांचे च आचरण करावें, इतरांचे करूं नये; “अथ यत् तपो दानमार्जवमहिंसा सत्यवचनमिति ता अस्य दक्षिणाः” (छांदोग्य) — तप, दान सरलपणा, अहिंसा, सत्य, ह्या जीवित-यज्ञांतील दक्षिणा च होत; ‘विपापो विरजो भवति’ (वृ३०) — आत्मज्ञानानें मनुष्य निष्पाप, निर्मल होतो;—इत्यादि वचनांनी सर्व च उपनिषदांत असत्कर्माचा पारमार्थिक शान्तीशीं स्पष्ट विरोध दर्शविला आहे. ‘कृत्स्न’ कर्म-कृत् किंवा ‘विश्व’-कर्मा ह्या शब्दाचा ‘सर्व कर्म’ करणारा असा अर्थ होत असला, तरी ‘सर्व’ शब्दाला फाजील ताणून पाप-कर्माचा हि त्यांत समावेश होऊं नये, म्हणून विश्व-कर्म्याच्या सूक्तांत ऋपीनीं साधु-कर्मा हें विशेषण साभिप्राय योजिले आहे.

(४)

‘उ३० तत्सत्’ हा भगवद्-गीतेत सांगिनलेला ब्रह्मनिर्देश हि कर्मयोगाचे खलूप काय असावें, हें समजण्याच्या दृष्टीनें अत्यंत महत्त्वाचा आणि मननीय आहे. हा निर्देश गीतेच्या सतराब्या अध्यायाच्या उपसंहारांत आलेला आहे. ह्या अध्यायांत श्रद्धेचे, आणि तदनुसार यज्ञ—दान—तप इत्यादि वैदिक, आणि आहारादि लौकिक कर्माचे सात्त्विक, राजस आणि तामस असे तीन विभाग पाडलेले असून त्यांपैकीं राजस आणि तामस कर्माचा स्वरूपतः त्याग सुचितिला आहे. राजस-तामस कर्मे करून अलिप्त राहणे शक्य नाही, आणि कोणा निर्दीवलेल्या पिढीजाद टगाला शक्य झाले तरी शास्त्र-कारांचा ‘स्थित-प्रज्ञ’ म्हणजे हा विलंदर ठग नव्हे. ‘निष्काम व्यभिचार, निवैर खून, निर्लोम दरखडे’ हें मिलटन्च्या सैतानाचे सूत्र

होय, देव-दूतांचे दर्शन नव्हे. ह्याला क्रीष्णनी ‘असुराणां उपनिषद्’—आसुरी तत्त्वज्ञान—अशी संज्ञा दिली असून [छां.८.८.५], ह्या आसुरोपनिषदाचे दिग्दर्शन त्यांनी “प्रेतस्य शरीरं भिक्षया वसनेन अलंकारेणति संस्कुर्वन्ति”—प्रेताचे शरीर भीक मागून आणलेल्या चिरगुटांनी जणूं काय अलंकार समजून सजबीत असतात, ह्या एका च वाक्यांत संपविले आहे. पण खुनशी तत्त्वज्ञानाचे प्रेत अलिस्तेच्या पांघरुणाखाली किती हि लपविले, किंवा निर्भयतेच्या अलंकारांनी किती हि सजविले, तरी प्रेत ते प्रेत च. ‘यू कॅनॉट चीट अलिज्ब्रा’—ब्रीजगणिताला फसविणे शक्य नाही.—ह्या वाक्यांतील सत्य बीजगणितापेक्षां हि धर्माच्या बाबतींत अधिक लागू आहे. धर्माची वंचना करण्याने आत्म-वंचना मात्र पदरांत पडणार आहे. म्हणून राजस—तामस कमे करून अलिस राहण्याच्या ‘अध्यापोरेषु व्यापारांत’ न पडतां, असल्या असत् (कामप्रेरित किंवा ‘काम्य’) कर्माविषयीं मूळोत्याटी धोरण स्वीकारून त्यांचा समूळ त्याग करणे हेच योग्य होय (गी. १८.२). वाकीची सात्त्विक कमे (सत्), ईश्वरार्पण-पूर्वक (ॐ), निष्काम किंवा अलिस-वृत्तीने (तत्), केळीं पाहिजेत; असे ‘ॐतत्सत्’ ह्या निर्देशांतून भगवद्-गीतेने सत्कर्मयोगाचे तत्त्व प्रतिपादन केले असून, तदनुसार ‘सत्कर्मयोगे वय घालवावे’, अशी संतांची इच्छा असते. ह्या ब्रह्म-निर्देशांतून हा अर्थ भगवद्-गीतेने कसा निष्पत्र केला ह्याचे विवेचन मार्गे पहिल्या अध्यायांत प्रारम्भी च केले आहे.

“पण ‘पाप करून हि अलिस’ ह्या भाषेचा अर्थ जसा चित्तांत भरतो, तसा ‘पुण्य करून हि अलिस’ ह्या भाषेचा कांहीं विशेष

अर्थं च भासत नाही. राजस—तामस कर्माचा स्वरूपतः संन्यास केल्यावर सात्त्विक कर्मे च काय ती शिळक उरल्यामुळे, अलिप्ततेची किंवा निष्काम-वृत्तीची भाषा च लटकी पडते. अशा स्थिरांत 'तत्' म्हणजे 'अलिप्त' हें विशेषण 'सत्' कर्माना जोडण्यांत स्वारस्य काय ? 'खून करून फरारी' ह्या भाषेचा अर्थ आम्ही समजूं शंकतो. पण 'दया करून फरारी' ह्याचा काय अर्थ ? " असा कोणी प्रश्न करील. हा प्रश्न व्यावहारिकाच्या दृष्टीने समंजस असला तरी सत्पुरुषांच्या चारित्र-पद्धतीला त्याचा स्पर्श च होत नाही. फेंच काढंबरीकार बिंकटर ह्यूगो ह्याने आपल्या 'ले मिळेराव्ल' नांवाच्या काढंबरीतील मुख्य पात्राला चोरून परोपकार करण्याचे व्यसन लावले आहे. तो एखाद्या चोराप्रमाणे रात्रीच्या वेळी कोणातरी गरिबाच्या घरांत प्रवेश करावयाचा, आणि तेथे कांहीं तरी 'फुलाची पाकळी,' टाकून 'फरारी' व्हावयाचा, असा त्याचा दिनक्रम—अथवा रात्रि-क्रम—वर्णिला आहे. आणि भगवंतांना हि ह्या च संकोच-वृत्तीकी आवड असल्यामुळे, स्वतःचे अस्सल गाणे लपवून मायेच्या मुरलीवर अवतारांचे आरोह-अवरोह करण्यांत मैज वाटते ! 'अमानित्व' हें ज्ञानाचे पहिले लक्षण गीतेत सांगितले आहे (गी. १३.७). म्हून दुष्कृत्यांनी ज्याप्रमाणे अप-मानास भ्यावे, त्याप्रमाणे सत्कृत्यांना हि सं-मानाची भीति वाटावयास पाहिजे. गव्हाची पोळी बनविण्यापूर्वी प्रथमतः खडे निवळून काढण्याची सुपांतली क्रिया, नंतर दक्कून कणीक बनविण्याची जात्यांतली क्रिया, आणि तिसरी पोळ्या भाजून काढण्याची चुलींतली क्रिया, अशा तीन मुख्य क्रिया कराव्या लागतात. त्याप्रमाणे 'सत्'-काराने असत्-कर्माचे खडे काढून

टाकल्यानंतर, शिळ्हक उरलेले सत्-कर्माचे ताठर गृहं ‘तत्’—काराच्या जात्यांत दक्खन काढण्याचें काम करावें लागें आणि त्यानंतर ईश्वरार्पण—बुद्धीच्या चुलीवर पोळ्या भाजून काढण्याची शेवटची क्रिया ‘ॐ’—काराने होते. सात्त्विक (‘सत्’) कर्मांगांचे हि अहंकाराचा ताठा उरलेला असतो. हा ताठा काढून टाकण्यासाठी अलिप्ततेची जरूर असते. अलिप्त-वृत्तीने अहंकार काढून टाकल्यावर ह्या निरहंकार स्थितीला ‘गुणातीत’ किंवा ‘निष्ठौगुण्य’ अवस्था असें नांव देत असतात (गीता २.४५, १४.२५). त्यामुळे ह्या अवस्थेचा अर्थ कोणी सर्व कर्माचा स्वरूपतः ‘नाश’ म्हणजे सर्व-कर्म-संन्यास असा करतात, तर कोणी सर्व कर्म अलिप्तपणे करण्याची. ‘युक्ति’ म्हणजे सर्व-कर्म-योग असा करतात. दोन्ही कल्पना अतिरेकी आहेत. ‘सात्त्विक’ कर्माचा स्वरूपतः नाश, आणि ‘राजस-तापस’ कर्मे अलिप्तपणे करण्याची युक्ति, हीं दोन्हीं अभावात्मक आहेत. वस्तुतः गुणातीत-अवस्था ही ‘चौथी’ अवस्था मानल्यामुळे सत्त्व-गुणाहून कांहीं तरी निगढा अर्थ काढण्याची जवाबदारी भासून, वरील अनुमानात्मक कल्पना केल्या गेल्या आहेत. ही ‘चौथी’ अवस्था च नाहीं; वाटल्यास हिला ‘साडेतिसरी’ अवस्था म्हणतां येईल. विद्याची व्यामिश्र (कॉम्प्रेक्स) किंवा ‘व्याकृत’ रचना अराल्यामुळे, ज्याला आपण सत्त्व—गुण म्हणतों तो शुद्ध-सत्त्व-गुण नसतो. त्यांत राजस तापस-गुणांचे हि थोडेसे कण मिसळलेले असतात (गी. १४.१०). ह्यामुळे च सत्त्व-गुणांत अहंकाराचा दोष राहतो. म्हणून शुद्ध-सत्त्व-गुणाची (गी. १६.१) स्वतंत्र भूमिका कल्पून तिला ‘गुणातीतावस्था’ असें नांव दिलें आहे. ह्या शुद्ध अवस्थेत

रजाचा अथवा तमाचा अंश नसल्यामुळे, ह्या अवस्थेपर्यंत गति ज्ञाल्यानंतर पुनः पतनाचा संभव राहत नाही. म्हणून हिला 'नित्य-सत्त्व' असें हि म्हणतात (गीता २.४५). ज्या 'मिश्र' गुणांना आपण 'गुण' म्हणतों त्याच्या पलीकडची ही 'शुद्ध' अवस्था असल्यामुळे, ही साडेतिसरी अवस्था मानण्यास हरकत नाही. ह्या शुद्ध-सत्त्व-गुणी अवस्थेला 'निर्गुण' अशी हि संज्ञा आहे. पण 'निर्गुण' शब्दांतील 'गुण' चा अर्थ आमच्या माहितीचा 'मिश्र' गुण असा समजावा. ही गुणातीत अवस्थेची व्याख्या भूमितींतील विंदूच्या व्याख्येप्रमाणे व्यवहाराच्या फळ्यावर प्रगट होणारी नाही. म्हणून व्यवहारांतील शेवटची भूमिका (मिश्र) सत्त्व-गुणाची च असून ह्या अवस्थेत राजस-तामस-गुणांचा अल्प अंश, आम्हांला दिसत नसून हि, उरलेला असतो. त्यामुळे आम्ही (आमच्या ज्ञानाप्रमाणे) किती हि निर्दोष कृत्य आचरीत असलों तरी त्यांत अल्पसा पापाचा अंश राहणे अपरिहार्य असते (गीता १८.४८). म्हणून परम ज्ञान-वान् निष्पाप ऋषींनी हि 'आमच्या सुचरितांचे अनुकरण करा, दुश्चरितांचे करूं नका' असा स्पष्ट इशारा देऊन ठेवला आहे. पण हें पाप बुद्धि-पूर्वक केलेले नसलें तरी 'कायद्याचे अज्ञान ही सबूत होऊं शकत नसल्यामुळे' ऋषि अज्ञानाने ज्ञालेल्या ह्या पापबद्दल 'यदहं पापमकार्षम्' मीं जें पाप (अज्ञानपूर्वक) केलें असेल—तें भक्त-वत्सल परमेश्वरानें माफ करावें अशी, जवाबदारीच्या भाषेत, प्रार्थना करीत असत. पण पाप 'ज्ञालेले', असो, किंवा 'केलेले', असो, माफ होऊं शकत नसल्यामुळे, शेवटी सर्व च कृत्य ईश्वरार्पण करीत असत. ह्या ईश्वरार्पण-नूर्वक निष्काम सत्-कर्म करण्याच्या युक्तीला

‘योग’ म्हणतात. अज्ञान-पूर्वक होत असलेल्या सूक्ष्म पापाच्या निष्कृतीसाठीं ज्ञान-पूर्वक यावज्जीव आचरलेले पुण्य ईश्वरार्पण करण्यांत जी त्याग-वृत्ति आहे, तें ‘योगाचे रहस्य’ असून, हा ‘त्यागाच्या युक्तीने’ शान्तीची प्राप्ति सहज च होते असा अनुभव आहे (गी. १२.१०). निष्काम-बुद्धीने ईश्वरार्पण करावयाची कर्म सत्-कर्म च असली पाहिजेत हें उघड आहे. दान करावयाचे म्हणून घरांतील केरकचन्याचे दान करावयाचे नसते. कांहीं तरी स्वच्छ वस्तूचे दान ह्याला च ‘दान’ म्हणतात. त्यांतून ‘शुद्ध’ आणि ‘अ-पापविद्ध’ (ईश. ८) परमेश्वराला अर्पण करण्याची वस्तु, परम पवित्र असावयास पाहिजे हें उघड आहे. ‘भगवंत भावाचा भुकेला’ असल्यामुळे भक्ति-पूर्वक कांहीं हि अर्पण केले तरी त्याला प्रिय आहे हें तत्त्व चुकीचे नाहीं. पण कांहीं हि म्हणजे ‘किती हि अन्य’ असा अर्थ समजावा, ‘किती हि अपवित्र’ असा समजून नये. ‘पत्रं पुण्यं फलं तोयम्’—हीं पूजा-द्वये पवित्र म्हणून निवडलेली आहेत. ‘फूल नाहीं तर फुलाची पाकळी’ चालेल, पण ती फुलाची पाकळी पाहिजे. वस्तुतः जेथे ईश्वरार्पण-बुद्धि किंवा भक्ति असेल, तेथे ‘भक्ति-पूर्वक अपवित्र वस्तु अर्पण करू नका’ असें सांगण्याची जरूर च नाहीं. कारण मानसशास्त्र-दृष्ट्या भक्तीने अपवित्र वस्तूची निवड च होऊ शकत नाहीं. तथापि पवित्रतेवर जोर देण्यासाठी ‘तदहं भक्त्युपहृतम् अश्नामि प्रयतात्मनः’ पवित्र पुरुषाने दिलेली भक्तीची भेट मी प्रेमाने स्वीकारतो—अशी पुनरुक्त भाषा भगवंतांनी योजिली आहे. ज्याप्रमाणे पवित्रतेचे महत्त्व दाखविण्यासाठीं, ‘भक्ति-पूर्वक अर्पण केलेली असली तरी अपवित्र वस्तु देवाला

खपत नाहीं, अशी निरर्थक भाषा वापरली जाते, त्याप्रमाणें भक्तीचे महत्त्व वाढविण्यासाठीं ‘अपवित्र वस्तु हि भक्ति-पूर्वक अर्पण केली असेल तर देवाला चालते’ अशी अनर्थक भाषा वापरीत असतात. ह्या दोन्ही भाषांमधून ‘अर्थवादाचा’ अंश सोडून दिल्यास, भक्ती आणि पवित्रता ह्यांची जोडी फोडणे शक्य नाहीं, हें एक च तत्त्व प्रयित झालें आहे. “ॐ=तत्=सत्” अशी वास्तविक स्थिति असून, “ॐ+तत्+सत्” अशी मांडणी करावी लागते; आणि व्यवहाराच्या दृष्टीनंते ती बरोबर आहे कारण, (शुद्ध) सत् (म्हणजे सत्-कर्म)=तत् (म्हणजे निष्काम-कर्म)=ॐ (म्हणजे ईश्वरार्पण-पूर्वक कर्म) असे तात्त्विक समीकरण असल्यामुळे, ‘सत्-कर्मे करा’ एवढ्यांत च ‘ईश्वरार्पण-पूर्वक निष्काम सत्-कर्मे करा’ हा सर्व अर्थ येऊन जातो. तथापि, ‘शुद्ध-सत्’ चे अस्तित्व व्याख्येत च असल्यामुळे व्यवहारांतील ‘मिश्र-सत्’ ला उद्देशून बोलतांना “ईश्वरार्पण-पूर्वक, निष्काम” अथवा ‘ॐ तत्’ हीं विशेषणे जोडावी लागतात. तथापि, ‘मिश्र’-सत् म्हणजे ज्यांत हेतु-पूर्वक अथवा जाणून बुजून ‘असत्’ मिसळलेले आहे असले ‘सत्’ असा अर्थ नाही. कारण असले कृत्रिम-मिश्र-सत्कर्म निष्काम अथवा ईश्वरार्पण होणे शक्य च नाही; पण ‘मिश्र’—सत् म्हणजे ज्या सत्-कर्मात, शक्य तितकी खवरदारी घेतल्यानंतर हि, मनुष्य-सुलभ अज्ञानामुळे, अथवा विश्वाच्या व्यामिश्र रचनेमुळे ‘असत्’ चा अंश राहून गेला असेल, तें सहज-मिश्र-सत् होय. ह्या सहज-मिश्र-सत्याला ‘ॐ-तत्’ ची पुस्ती जोडावयाची असते. उदाहरणार्थ, अतियीला देण्यांत आलेल्या पस्म-शुद्ध अन्नांत हि पोषणावरोबर च ‘सहज’ विष मिसळलेले

असतें. चहांत किंवा दारूत स्पष्ट विष असतें तसें तांदुळांत नसलें, तरी तांदुळांत हि बन्याचशा पोषणाब्रोबर थोडेसे गुप्त विष असतें च. शिवाय मी माझ्याकडून स्वच्छतेचा किती हि प्रयत्न केला असला तरी अज्ञानकृत प्रमादामुळे कांहीं अस्वच्छतेचे विष हि बाहेरून त्या तांदुळांत शिरलेले असतें. म्हणून (माझ्या कल्पनेप्रमाणे निर्विप च नव्हे पण पोषक) तांदुळाचा भात अतिर्थाला देण्यांत एक प्रकारे मीं त्या अतिर्थीवर 'विष-प्रयोग' च केल्यासारखे आहे. अशा तज्ज्ञेचे अनेक विष-प्रयोग होऊन मनुष्य काळांतराने मरत असल्यामुळे, ह्या खुनाचा मी वांटेकरी आहें असें कवूल करणे भाग आहे. ह्या सहज खुनाचे पाप, जर मी अन्नदानाचे कृत्य ईश्वरार्पण-बुद्धीने म्हणजे निरहंकार-वृत्तीने आणि फलाशा सोडून करीन, तर मला माफ होईल किंवा 'लागणार' नाहीं. सर्व च कर्मे 'सदोप' असलीं, तरी कर्माचा संपूर्ण त्याग शक्य, आवश्यक आणि इष्ट हि नसल्यामुळे 'कृत्रिम'-दोष-युक्त कर्मे (म्हणजे असत्-कर्मे) टाळून बाकीचीं 'सहज'—दोष-युक्त कर्मे (म्हणजे व्यवहाराच्या दृष्टीने सत्-कर्मे आणि व्याख्येच्या दृष्टीने 'मिश्रसत्'-कर्मे) निरहंकार-वृत्तीने करावी असें शास्त्राचे तत्व आहे. पण निरहंकार-वृत्तीने वरच्यासारखा सहज-विष-प्रयोग पचवितां आला तरी कृत्रिम-विष-प्रयोग पचवितां येणार नाहीं, हें नेहमीं लक्षांत ठेवले पाहिजे. “यस्य नाहंकृतो भावो.... न हन्ति न निबध्यते”—ह्या गीता-वचनाचा अर्थ निरहंकार-वृत्तीला सहज-हिंसेचे पाप लागत नाहीं इतका च समजावयाचा आहे. याच्यापुढे जाऊन कृत्रिम हिंसेचे हि पाप निरहंकार-वृत्तीने धुऊन निघतें असा अर्थ काढणे म्हणजे निरहंकार-वृत्तीचे आणि गीता-

र्थाचे हि रहस्य न समजणे होय. वस्तुतः निरहंकार-वृत्तीचे महत्त्व दर्शविण्यासाठी वरील वाक्य आहे. कृत्रिम किंवा सहज हिंसेचे हि योग्यायोग्यत्व ठरविण्यासाठी नव्हे. अशा स्थिरीत हिंसेच्या समर्थनार्थ त्याचा उपयोग करणे युक्त नव्हे.

(५)

तसेच कोपीतकि ब्राह्मणोपनिषदांतील आख्यायिकेची प्रवृत्ति आत्मज्ञानाचे महत्त्व गैरवून सांगण्याची असल्यामुळे तिचा हि उपयोग आई. चापांची भाजी करण्याकडे होऊं शकत नाही. प्रतर्दन इंद्र-लोकीं गेला असतां त्याला इंद्राने ‘वर माग’ म्हणून सांगितले. पण “तुझ्या दृष्टीने जो वर मनुष्याला ‘हित-तम’ होणार असेल तो तुं च मला दे” असे प्रतर्दनाने उत्तर दिले. त्यावर ‘वर हा स्वयंवर असावा लागतो’ असे इंद्राने सुचविल्यावरून ‘तर मग मला सध्यां वर च नको’ असे प्रतर्दनाने सांगून टाकले. तथापि कांहीं झाले तरी “सत्यं हि इन्द्रः” — सत्य हेच इंद्राचे स्वरूप असल्यामुळे — आपले वाक्य खरे करणे इंद्राला भाग च होते. तेव्हां “तुं मला च ओळख, कारण माझ्या दृष्टीने ‘मव्य’ ओळखणे हेच मनुष्याला ‘हित-तम’ होय,” असे सांगून तत्समर्थ-नार्थ इंद्राने “मीं त्वाष्ट्रादिकांचा वध केला असून त्याने माझा एक केस सुद्धां वांकडा झाला नाही” असा आत्म-महिमा वर्णन केला आहे. आणि शेवटी “जो मला ओळखतो त्याच्या हातून मातृ-वधादि घोर कर्मे झालीं, तरी त्याला पाप (लागत) नाहीं—नास्य पापम्” अशी ‘रोचनार्था फल-श्रुति’ सांगितली आहे. त्वाष्ट्र-वधादि इंद्र-कर्माची प्रशंसा हेच्या आख्यायिकेचे प्रयोजन नसून, ही विज्ञान-स्तुति आहे, असे ‘शास्त्रदृष्ट्या तूपदेशो वामदेववत्’ ह्या सूत्रावरील

भाष्यांत आचार्यांनी च स्पष्ट केले आहे (ब्र.सू.भा. १. १. ३०). ‘इन्द्राची भाषा वामदेवांच्या भाषेप्रमाणे शास्त्रीय आहे, यावहारिक नव्हे’ असा ह्या सूत्राचा भावार्थ आहे. वामदेव वैदिक क्रष्णि असून क्रुग्वेदांतील दहा मंडलांपैकी सर्वंध चौथे मंडल ह्या क्रपीर्णा सोंपविले आहे. विश्वात्मभावनेचा दृष्टान्त म्हणून उपनिषदांत ह्यांची वचने नाम-निर्देश-पूर्वक उद्भृत केली आहेत (ऐ. ४. ५; वृ. १. ४. १०). ‘य एवं वेद अहं ब्रह्मास्मीति स इदं सर्वं भवति’—ज्याला ‘मी ब्रह्म आहे’ असे ज्ञान होते तो सर्व-रूप वनतो—हे तत्त्व सिद्ध करण्यासाठी वामदेवांचे उदाहरण देत असतात. वामदेवांचे विश्वात्म-भाव-प्रतिपादक सूक्त म्हणजे चौथ्या मंडलांतील सञ्चितसावे सूक्त होय. ह्या सूक्ताचा प्रारंभ ‘अहं मनुरभवं सूर्यश्च’—मी च मनु ज्ञालो होतो, मी च सूर्य ज्ञालो होतो—ह्या चरणानें होत असून हा चरण बृहदारण्यकोपनिषदांत आधार म्हणून घेतला आहे. आणि त्याचा च उल्लेख सूत्रकारांनी केला आहे. ह्यावरून वेदोपनिषदांची अविच्छिन्न परंपरा दिसून येत आहे. ब्रह्मज्ञानानें अद्वैताचे दर्शन ज्ञाले, म्हणजे मी च मुऱ्गिपासून ब्रह्मदेवापर्यंत विविध रूपे धारण करून, विश्व-व्यापक बनलो आहे असा अनुभव येत असल्याचे वामदेवांच्या श्रौत उदाहरणावरून च नव्हे, तर पुढे ‘मी सूर्याला उपदेश केला’ (गी. ४. १) किंवा ‘सप्तर्षि, मनु वैगेरे सर्वं माझे च भाव आहेत’ (गी. १०. ७), इत्यादि भगवद्-वचने आणि अर्वाचीन काळी ‘तुका आकाशा एवढा’ अशा सारखी अभंग-वाणी ह्यांवरून हि दिसून येते. किंवद्दुना जितक्या अंशानें अद्वैत-भावना जागेल तितक्या अंशानें ह्या विश्व-रूपत्वाचा अनुभव कोणास हि येण्यासारखा आहे.

ह्या विश्व-रूप 'महान् आत्म्याला' जगतांत सज्जनांकद्वन् होणारीं सत्कर्मे आणि दुष्टांकद्वन् केलीं जाणारीं असत्कर्मे सर्व 'माझीं' च आहेत असें वाटणे स्वाभाविक आहे. ह्या च अर्थाने 'वहूनि मे अकृता कर्त्त्वानि', —मी पुष्कळ अकरणीय कर्मे केलीं आहेत (ऋग्वेद ४.१८.२) — असे वैदिक ऋषींचे, किंवा 'मीपण अहंकारे अंगीं भरला ताठा, विषय-कर्दमांत लाज नाहीं लोळतां' असे लौकिक संतांचे उद्घार निघत असतात. जगांतील कोणा हि चोराने केलेली चोरी म्हणजे—शास्त्रीय भाषेत—ह्या महात्म्यानें च केलेली चोरी होय; कोणा हि खुनी मनुष्यानें केलेले खून म्हणजे, शास्त्रीय भाषेत, ह्या महात्म्यानें च केलेले खून होत. पण असले किती हि खून, किंवा किती हि चोन्या, ह्या महात्म्याच्या हातून होत असल्या तरी त्यांनी त्याचा एक केस सुद्धां वांकडा होत नाही, हा हि त्या च ज्ञानाचा महिमा आहे, कीं ज्या ज्ञानाने सर्व जगाचीं पारे ह्या महापुरुषाच्या गळ्यांत अडकवलीं होती! म्हणून स्थितप्रज्ञाच्या ह्या शास्त्रीय भाषेला व्यावहारिक भाषा समजणे योग्य होणार नाही. इंद्राची भाषा वामदेवांच्या भाषेप्रमाणे, विश्वात्म-भाव-प्रेरित अथवा शास्त्रीय असल्यामुळे तिचा व्यावहारिक अर्थ काढूं नका असे 'शास्त्रदृष्ट्या तपदेशो वामदेववत्' ह्या सूत्राचे म्हणणे आहे. म्हणून परमज्ञानी पुरुषाचे वर्णन करतांना उपनिषदांत 'यश्च श्रोत्रियोऽवृजिनोऽकाम-हतः'—(१) श्रोत्रिय म्हणजे वेद-वेत्ता, (२) अ-वृजिन म्हणजे निष्पाप, आणि (३) अ-काम-हत म्हणजे निष्काम,—अर्शीं तीन विशेषणे योजिलीं आहेत. 'सर्वे वेदा यत्पदमामनान्ति', ह्या श्रुतिवचनांत च सांगितल्याप्रमाणे सर्व वेदांचा

निष्कर्ष ॐकारांतं व्यक्त होत असल्यामुळे, श्रोत्रियत्वाचा संग्रह ‘ॐकारांतं’ होऊं शकतो. तसेच ‘अ-वृजिनत्व’ आणि ‘अ-काम-हतत्व’ हे अनुक्रमे ‘सत्’ कार आणि ‘तत्’ कार ह्यांचे अर्थ आहेत. म्हणून गीतेतील त्रिविध ब्रह्म-निर्देशांत्रून जो सत्कर्मयोग उपदेशिला आहे, तो च उपनिषदांतील वरील तीन विशेषणांत प्रथित झाला आहे ह्याविषयीं शंका राहत नाही. ॐकारोपासनेचे कर्मयोगाच्या दृष्टीने रूपांतर करावयाचे झाल्यास, अ=श्रोत्रियत्व, उ=अ-कामहतत्व आणि म=अ-वृजिनत्व असे सरल अर्थ निष्पन्न होतात. शान्तीचा त्रिकोण तीन सुरेखांचा बनलेला असल्यामुळे ह्यांतील एक हि सुरेखा अलग करणे म्हणजे शान्तीचा नाश करणे होय. म्हणून निष्काम अनीतीची कल्पना च संभवत नाही.

(६)

“पण ‘सत्’ म्हणजे काय आणि ‘असत्’ म्हणजे काय ह्या बाबतीत नीतिशास्त्र च मूळ गिळून वसलें आहे. आणि सत्यानृतांचे बेमाळम मिश्रण करणे हें तर व्यवहाराचे मुख्य कसब असून, त्याशिवाय लोक-यात्रा चालणे शक्य नसल्यामुळे मनूने हि ‘सत्यानृतं तु वाणिज्यम्’ असें म्हणून एक प्रकारे व्यवहार-दृष्ट्या असत्याला मान दिल्यासारखे च केले आहे.”— असा अर्ध-नैतिक स्वार्थ-पंडितांच्या भात्यांतील शेंवटचा बाण आहे. हा बाण लागू झाला च पाहिजे अशी ह्यांची अपेक्षा असते. पण प्रायः नीतिशास्त्राची गति जेथे खुंटते तेथून उपनिषदांचा नुसता आरंभ असल्यामुळे, नीतिशास्त्राला जरी निर्णायक स्वरूप नसले, तरी उपनिषदांच्या उच्च भूमिकेवर ‘छिद्यन्ते सर्वसंशयाः’—सर्वं च संशय उडून जात

असल्यामुळे—उपनिषदांना नीतिशास्त्राच्या घोटाळ्याचा स्पर्श च होऊ शकत नाही. व्यवहार यशस्वी होण्यास ‘बेताबाताचे’ सत्य, ‘व्यावहारिक’ सत्य, ‘फायदेशीर’ सत्य, ‘खिशांतले’ सत्य, ‘लोणकढे’ सत्य, ‘मिष्ट’ किंवा ‘रुचकर’ सत्य इत्यादि सत्यें उपयोगाची नसून, “मना सत्य तें सत्य वाचें वदावें” ह्या संतवचनांतील सार्थे सत्य च विजयी होणार आहे, असा उपनिषद्कारांचा ठाम सिद्धान्त असून, तो त्यांनी एका आख्यायिकेच्या रूपानें स्पष्ट केला आहे. ही आख्यायिका नीतिशास्त्राच्या दृष्टीने मननीय असून, तिच्यावरून क्रिंशींची चारुर्वर्ण्यविषयी काय कल्पना होती हें हि समजण्यासारखें आहे—“प्रारंभी (ब्राह्मणरूप) ब्रह्म च एकले एक होतें—पण तेवढ्यानेव्यवहार नीट चालेना. म्हणून त्या (ब्राह्मण—रूप) ब्रह्मानें श्रेयो-रूप क्षत्रिय-वर्णांची उत्पत्ति केली. ज्याप्रमाणे अग्ने हा देवांमधील ब्राह्मण, त्याप्रमाणे इंद्र, वरुण, सोम, रुद्र, पर्जन्य, यम, मृत्यु आणि ईशान हे ‘राज’—शब्द धारण करणारे देवांमधील क्षत्रिय होते. अशा रीतीने ब्राह्मणांनी स्वतःचे यश क्षत्रियांमध्ये स्थापित केल्यामुळे क्षत्रियांहून दुसरा कोणी च श्रेष्ठ नाही. म्हणून राजसूय-यज्ञासारख्या प्रसंगी क्षत्रियाला उच्चासनावर वसवून (सर्वांना उदाहरण म्हणून) ब्राह्मण स्वतः खाली वसतात. पण राजा किती हि श्रेष्ठ झाला, तरी ब्राह्मण हे क्षत्रियांना मातृस्थानीं असल्यामुळे शेवटी त्याला ब्राह्मणाचे च पाय धरावे लागत असून, जो राजा मातेच्या ठिकाणी असलेल्या ब्राह्मणांची (अपमानादि) हिंसा करतो तो महापातकी होतो (बृ. १.४.११) असें शास्त्र आहे. असो, पण

क्षत्रियांच्या मदतीने हि व्यवहार चालेना. तेव्हां ब्रह्माने वैश्य-वर्णांची उत्पत्ति केली. देवांमध्ये ‘गणशः’ म्हणजे संघ (गिळ) करून राहणारे जे देव आहेत, उदाहरणार्थ, (आठ) वसु, (अकरा) रुद्र, (बारा) आदित्य, (तेरा) विश्वे-देव, किंवा (एकूणपन्नास) मरुत, ते वैश्य होत. त्रैवर्णिकांच्याने हि व्यवहार पुरा पडेना. तेव्हां ब्रह्माने शूद्र हा ‘पोषक’ वर्ण निर्माण केला. देवांपैकी शूद्र कोण म्हणाल तर आम्हां सर्वांचे अन्नरसाने पोषण करणारी ही आमची मातृ-भूमि (म्हणजे पृथ्वी) शूद्र आहे. पण सकल चातुर्वर्ण्यांची उत्पत्ति करून सुद्धां व्यवहाराचा निभाव लागत नाही असे पाहून ब्रह्माने परम-श्रेयोरूप धर्म निर्माण केला. हा धर्म म्हणजे क्षत्रियांचा हि क्षत्रिय होय. धर्माहून श्रेष्ठ अशी चीज दुनियेत नाही. म्हणून ह्या धर्म-राजाच्या जोरावर दुर्बळ समजांर्ली जाणारीं माणसे हि बलवानांशीं सामना करूं शकतात. धर्म म्हणजे सत्य होय. सत्य-वादी पुरुषाला धर्म-वादी म्हणतात, आणि धर्म-वादी पुरुषाला सत्य-वादी म्हणतात. एका च ब्रह्माने हीं उभय रूपे धारण केली आहेत”—ह्या आख्यायिकेत क्रीर्णीं धर्म हा व्यवहाराचा एक च एक आधार दाखविला आहे. पण ‘धर्माने व्यवहार चालतो’ असे सांगितले असल्यामुळे, त्यावरून कोळांटी उडी मारून, ‘ज्याने व्यवहार चालतो तो धर्म’ असे ठरविणे शक्य आहे. आणि व्यवहार कसा चालतो हे तर आम्ही व्यावहारिकांनी अगाऊ च निश्चित केले आहे. व्यवहार ‘सत्यानृतांच्या मिश्रणाने चालतो’ म्हणून ‘धर्म’ म्हणजे ‘सत्यानृतांचे बेमाद्रम मिश्रण’ अशी अनर्थापत्ति प्राप्त होत असल्यामुळे “यो वै स धर्मः सत्यं वै तत्”—धर्म म्हणजे सत्य—

असें उपनिषदांनीं स्वच्छ नमूद करून ठेवले आहे. पण ‘नीति’ म्हणजे काय ?—‘स्वतःचें सुख.’ ‘स्वतःचें सुख’ म्हणजे काय ?—‘स्वतःचें दूरदर्शी सुख.’ ‘स्वतःचें दूरदर्शी सुख’ म्हणजे काय ?—‘समाज-सुख’. ‘समाज-सुख’ म्हणजे काय ?—‘समाजाचें अ-विकृत सुख.’ ‘समाजाचें अ-विकृत सुख’ म्हणजे काय ?—‘समाज-हित.’ ‘समाज-हित’ म्हणजे काय ?.....आणि अगदी शेवटी, ‘काय’ म्हणजे काय ? हें व्यावहारिक नीति-शास्त्राचें शाहाणपण असल्यामुळे ‘सत्य’ म्हणजे तरी काय ? हा प्रश्न विचारल्याशिवाय ह्या शाद्धण्या नीतिशास्त्राच्यानें कसें राहवेल ? म्हणून ‘सत्य म्हणजे धर्म’ आणि ‘धर्म म्हणजे सत्य’ असें सांगून सर्व प्रश्न-परंपरेची परिसमाप्ति करण्यांत आली आहे. व्यवहार सत्यानें च चालतो. जेवढ्या अंशानें सत्यांत अनृत मिसळले जाते तेवढ्या अंशानें व्यवहार मरतो, असा उपनिषदांचा सिद्धान्त आहे. आणि केव्हां तरी एखाद्या मोठ्या व्यवहारांत लोकांना फसवितां यांवै म्हणून कां होईना, अगोदर किरकोळ व्यवहारांत सचोटीची घ्याति किंवा पत मिळवावी लागते ह्याची प्रतीति व्यावहारिकांना आहे च ! ह्यावरून खोटेपणा हि सत्याशिवाय चालत नाही हें उघड आहे.

सारांश, ‘सत्ये सर्व प्रतिष्ठितम्’—सत्य हा च सर्व सृष्टीचा जीवनाधार असल्यामुळे—‘सत्य’ म्हणजे काय, आणि ‘असत्य’ म्हणजे काय, ह्याचा निर्णय करणे संशयवादी नीतिशास्त्राच्या बहिरुख दृष्टीला शक्य वाटत नसले, तरी ‘मी सत्याच्या च मार्गानें जाईन, शान्तिमय साधनांचा च उपयोग करीन’ असले सत्य-व्रत च व्यवहारांत हि यशस्वी होणार, अशा श्रद्धेने अंतर्यामी परमात्म्याला

साक्षी करून, ‘सन्मार्गे प्रज्ञा रक्षणीया’—बुद्धीला सन्मार्गावरून चक्खं देता कामा नये. हिंसक वृत्तीनें जगताला भयभीत करून स्वतः निर्भय बनणें शक्य नसल्यामुळे शान्ति हा च निर्भयतेचा पाया आणि शिखर आहे. शान्तीला कर्माची भीति वाटत नसली तरी पाप-कर्मे शान्तीला भिऊन ‘दूर’ पक्कून जातात म्हणून शान्तीला ‘दूर’ नामक देवता म्हटले आहे. असत्-कर्माचा स्वरूपतः त्याग करून सत्-कर्मे निष्काम बुद्धीनें करणे हे शान्तीचे खरे स्वरूप आहे. पण वरीं वाईट सर्वे च कर्मे अलिप्पणे करण्याची युक्ति म्हणजे च शान्ति, अशी शान्तीची सुधारलेली व्याख्या उपस्थित झाल्यामुळे, ह्या विकृत व्याख्येची व्यावृत्ति करण्यासाठी “शान्ति म्हणजे च शान्ति” अशी ऋषीनीं ‘च’काराची योजना करून शान्तीची आवाल-सुबोध व्याख्या केली आहे.

(७)

यजुर्वेदांतील शान्तिपाठाच्या अध्यायामध्ये ॐकार आणि शान्ति ह्यांचे अद्वैत सुचवून शान्तीची जी व्याख्या केली आहे, त्या व्याख्येचा कर्मयोगाच्या दृष्टीनें येथर्पर्यंत ऊहापोह केला. ह्या पुढे यजुर्वेदाच्या अंताकडे जावयाचे आहे. शान्तिपाठाच्या अध्यायांत शान्तीचा स्पष्ट उच्चार करून ॐकार सूचित केला आहे. त्याच्या उलट पुढे शेवटच्या अध्यायांत ॐकाराचा स्पष्ट उच्चार करून शान्ति सूचित केली आहे. ह्या शेवटच्या अध्यायाचे (आणि शान्तिपाठाच्या अध्यायाचे हि) द्रष्टे ऋषीचि (दध्यङ् आर्थर्वण) समजले जातात. ह्या च अध्यायांतून ईशावास्योपनिषद् घेतलेले आहे. साक्षात् संहितेतून उतरलेले असे हे एक च उपनिषद् असल्यामुळे महत्त्वाचे

मानलेले आहे. मूळ यजुर्वेदाच्या अध्यायांत आणि प्रसिद्ध ईशावास्यो-पनिषदांत किंचित् क्रम-भेद असून यजुर्वेदाच्या अध्यायांत सतरा मंत्र आणि ईशावास्योपनिषदांत अठरा मंत्र आलेले आहेत. यजुर्वेदाच्या ह्या अंतिम अध्यायांत, (१) “वायुरनिलमृतमथेदं भस्मान्तं शरीरम्”—चेतनायुक्त (‘अनिल’) वायु हा च काय तो मनुष्याच्या शरीरांतील अमर अंश असून बाकीच्या शरीराची राख होणार आहे—,(२) “अग्ने नय सुपथा”—अग्ने आम्हांला क्रज्जु-मार्गानें घेऊन जा-आणि (३) “योऽसावादित्ये पुरुषः सोऽसावहम्”—जो पुरुष आदित्यामध्ये निवास करीत आहे तो मी आहे—असे तीन अंतिम मंत्र आहेत. ‘वायु’ हा ॐकारांतील ‘उ’ कार, आग्नि ‘अ’ कार आणि सूर्य [अथवा इंद्र] ‘म’ कार असल्यामुळे ह्या तीन मंत्रांतून ॐकारोपासनेचे प्रतिपादन असले पाहिजे ह्या विषयीं शंका च राहत नाही. आणि पहिल्या वायु-विषयक मंत्राला ‘ॐ क्रतो स्मर कृतं स्मर’ अशी पुरवणी जोडलेली असल्यामुळे अनुमान करीत बसण्याची हि जरूर नाही. ‘क्रतु’ शब्दाचा अर्थ ‘कर्म-विषयक प्रेरणा’, अथवा ‘संकल्प’ असा होतो. ज्याप्रमाणे अविरोध-वृत्ति किंवा ॐकारोपासना हा च ‘ब्रह्म-कर्माचा’ पाया असल्यामुळे, ‘ॐ तत्सत्’ ह्या ‘ब्रह्म’—निर्देशाचा गीतेने ‘कर्म’—पर अर्थ लावला आहे, त्याचप्रमाणे ॐकाराला ‘क्रतु’ अथवा ‘कर्म-प्रेरक’, हे विशेषण जोडून ‘हे कर्म-प्रेरक ॐकारा ! केलेल्या कर्माचे स्मरण कर’ अशी दधीचि क्रुर्धीनी ॐकारापाशी प्रार्थना केली आहे. त्यावरून हे यजुर्वेदाचे अंतिम तीन मंत्र ॐकाराच्या तीन मात्रांचे विवरण करण्यासाठी प्रवृत्त झाले आहेत,

हें उघड आहे. पण तीन मात्रांच्या बेरजेतून ध्यानानें निष्पत्र होणारी, तीन मात्रांच्या पलीकडची, अधी मात्रा स्वतंत्र निर्दिष्ट केल्याशिवाग उपासना पूर्ण—किंवा मुळीं च—होऊं शकत नसल्यामुळे “ ॐ खं ब्रह्म ”—३० म्हणजे ‘ खं ब्रह्म ’—अशा शब्दांनी अनासक्तीची किंवा अविरोधात्मक शान्तीची सूचना करून यजुर्वेदाची समाप्ति केली आहे. साडे तीन मंत्रांनी साडेतीन मात्रांची उपासना केल्यावर वेदाचा अंत होणे सरळ च आहे. ह्यांपैकीं पहिल्या तीन मात्रांचा सविस्तर विचार उपनिषदांच्या अभ्यासांत पुढे करावा लागणार असल्यामुळे, सध्यां शान्ति-सूचक ‘ खं-ब्रह्म ’ची उपासना करून मोकळे होणे वरे. हा अर्ध-मंत्र ईशावास्योपनिषदांत नसला तरी यजुर्वेदीय समजल्या जाणाऱ्या वृहदारण्यकोपनिषदांत आलेला असून [वृ. ५. १] पुढे ‘ द ’ काराची आख्यायिका सांगिती आहे [वृ. ५. २]. शान्तीच्या प्राप्तीसाठी दम-दान-दया हीं तीन साधने असल्यामुळे, शान्ति-सूचक ‘ खं-ब्रह्म ’ ची ‘ द ’ काराशीं संगति जुळते. पण आधी ‘ खं-ब्रह्म ’ म्हणजे काय ? आणि त्याचा शान्तीशीं संबंध काय ?

३० म्हणजे ‘ खं-ब्रह्म ’ हें समजण्यास ‘ खं-ब्रह्म ’ म्हणजे काय हें समजणे जरूर आहे. हा ‘ खं-ब्रह्म ’ विषयी छांदोग्योपनिषदाच्या चौथ्या अध्यायांत एक आख्यायिका आलेली आहे:—“ कोणी एक उपकोसल नांवाचा बालक सत्यकाम-जाबालांच्या आश्रमांत ब्रह्मचर्यानें राहिला होता. त्यानें बारा वर्षेपर्यंत [तीन] अग्रींची उपासना केली. पण गुरुंनी इतर शिष्यांचे समावर्तन करून ह्यांचे मात्र समावर्तन केले नाहीं. तेव्हां गुरु-पत्नी गुरुंना म्हणाली ‘ विचारा ब्रह्मचारी अग्रींची

मनोभावाने सेवा करण्यांत चंदनाप्रमाणे शिजळा असून तुम्ही त्याला विद्या देत नाहीं, तेव्हां अग्नि तुम्हांला दोष देतील. म्हणून एकदांची विद्या सांगून पोराला रजा देऊन टाका.’ तरी तिकडे लक्ष न देतां गुरु प्रवासाला निघून गेले. तेव्हां मुलाने दुःखी होऊन उपवासाचा सत्याग्रह सुरु केला ! गुरु-पत्नी म्हणते, ‘बाबा, खा रे. कां खात नाहीस ?’ मुलगा उत्तर देतो, ‘मनुष्याला अनेक चिंता असतात. मला हि अशा च कांही मानसिक चिंता आहेत म्हणून खात नाही.’ शेवटी तिघा अग्नीनी विचार केला ‘विचारा बालक आमची सेवा करून तापला आहे, आपण च ह्याला विद्या देऊं’. नंतर त्यांनी उपकोसलाला ‘प्राणो ब्रह्म, कं ब्रह्म, खं ब्रह्म’ अशी विद्या उपदेशिली.”—ह्या आख्यायिंकेतील तीन अग्नि हे तीन मात्रांचे ठिकाणी मानल्यास, ‘प्राणो ब्रह्म कं ब्रह्म खं ब्रह्म’—‘आत्मा’ ब्रह्म आहे, ‘क’ ब्रह्म आहे, ‘ख’ ब्रह्म आहे—ही अर्ध-मात्रा होय. पण ‘आत्मा ब्रह्म आहे, ’ह्याचा अर्थ आम्ही समजू शकतो, ‘कं-ब्रह्म’ म्हणजे काय आणि ‘खं-ब्रह्म’ म्हणजे काय ? असा प्रश्न उत्पन्न होईल. आणि तो च प्रश्न उपकोसलाने हि विचारला आहे, ‘कं च तु खं च न विजानामि’—हें ‘क’ आणि ‘ख’ कांही समजत नाहीं. —त्यावर अग्नीनी ‘यद्वाव कं तदेव खं, यदेव खं तदेव कम्’—क म्हणजे ख, आणि ख म्हणजे क—असे स्पष्टीकरण केले आहे ! “क म्हणजे ख, ख म्हणजे क, आणि दोन्ही मिळून काय ?”—दोन्ही मिळून ‘आत्मा, ब्रह्म, उँकार’—उँकार हें वाड्मय ब्रह्म असल्या-मुळे, क=ख=ग=घ....=उँ हें समीकरण सहज च सिद्ध होईल. आणि ‘अमंत्रमक्षरं नास्ति’—प्रत्येक अक्षर, (उँकाराप्रमाणे)

मंत्ररूप च आहे—हे हि ह्या च दृष्टीने म्हटले आहे. पण ‘कं—ब्रह्म’ आणि ‘खं-ब्रह्म’ हे दोन च पर्याय निवडण्यांत काय हेतु असावा ? ‘क’ आणि ‘ख’ ही सुरुवातीची व्यंजने असल्यामुळे सर्व च वर्णमालेचे प्रतिनिधि म्हणून त्यांची निवड केली, ह्यापेक्षां क्रमीच्या पद्धतीप्रमाणे त्यांत कांहीं तरी अधिक अर्थ असला पाहिजे. तो कोणता ? प्रथमतः ‘कं-ब्रह्म’ ला सोडून ‘खं-ब्रह्म’ चा च अर्थ तपासला पाहिजे. कारण त्याचा च विचार प्रस्तुत असून श्रुतीने हि ‘कं-ब्रह्म’ ला सोडून नुसत्या ‘खं-ब्रह्म’ चा च अर्थ दिला आहे. ‘प्राणं च द्वास्मै तदाकाशं चोचुः’—(अग्नीनीं उपकोसलाला परोक्ष रीतीने) आत्म-तत्त्वावरोब्र आकाशाची उपासना सांगितली, —असा उपनिषदांत अर्थ सांगितला आहे. ‘ख’—शब्दाचा ‘आकाश’ हा अर्थ कोशांत हि दिलेला असतो. तो अर्थ घेऊन “‘ॐकार म्हणजे आकाशरूप ब्रह्म’” असा भाव ‘ॐ खं ब्रह्म’ या यजूचा आहे असे उपनिषदांनी ठरविले आहे. ब्रह्माला आकाशाची उपमा नेहमी देत असतात. सृष्टीतील सर्व भौतिक पदार्थांत आकाशाचे स्वरूप ब्रह्माला जवळ असल्यामुळे ‘आकाशो ब्रह्मेति’—आकाश हे च ब्रह्म (छा. ३. १८. १)—इत्यादि श्रुति-वचनांनी आणि ‘नभासारिखें रूप या राघवाचें’ इत्यादि संत-वचनांनी आकाशाचे ठिकाणी ब्रह्म-भावना करण्यास सांगितले आहे—

नैनं छिन्दन्ति शर्वाणि नैनं दद्वति पावकः ।
न चैनं क्लेदयन्त्यापो न शोषयति मारुतः ॥

“ शर्वे न चिरिती ह्यास, ह्यास अग्नि न जाग्नितो ।
पाणी न भिजवी ह्यास, ह्यास वारा न वाळवी ॥ ”

हें वर्णन आत्म्याला किंवा ब्रह्माला जसें लागू पडते, तसें च तें आकाशाला हि लागू पडण्यासारखे आहे. इतके च काय, पण दृष्टान्त आणि दार्षनिक अथवा उपमान आणि उपमेय हा मूळचा भेद पुढे नष्ट होऊन ‘आकाश’ शब्द च ब्रह्म-वाचक झाला असल्याचे ब्रह्म-सूत्रांत सांगितले आहे (ब्र. सू. १. १. २२). आकाश आणि ब्रह्म ह्यांमध्ये अनेक गुण समान असले तरी कोणत्या विशिष्ट गुणामुळे ‘ॐ खं-ब्रह्म’ ह्या ब्रह्म-वाचक संकेत-मंत्रांत ॐ आणि ब्रह्म ह्यांच्या मध्यभागी ‘खं’ ला स्थान मिळाले आहे, ह्याचे उत्तर, आमच्या मते, आकाशाची अविरोध-वृत्ति अथवा शान्ति हें च आहे. अनाशिवाय कांहीं महिने चाढू शकेल, पाण्याशिवाय कांहीं दिवस निभावून घेतां येतील, हवेशिवाय कांहीं क्षण टिकाव धरतां येईल, पण आकाशाशिवाय ? आकाशाचे ‘शिवाय’ म्हणजे काय ह्याची वल्पना हि होऊ शकत नाहीं. ‘जेथे जातों तेथे तुं माझा सांगाती’ इतकी व्यापक ‘सत्ता’ असून हि अविरोध-वृत्तीमुळे त्या सत्तेचा भास देखील होत नाहीं. “जे सरकार कर्मीत कर्मी सत्ता वापरते तें ज्यास्तीत ज्यास्त उत्तम” ही कसोटी आकाशाइतकी कोणत्या हि भौतिक पदार्थाला लागू होत नाहीं. “स्वर्गाच्या वर, पृथ्वीच्या खालीं, तसें च मधील अंतरिक्षांत कोणाची त्रैकाळिक सत्ता आहे ?” ह्या गार्गीच्या प्रश्नास ‘आकाशाची सत्ता’ असे उत्तर देऊन, नंतर जेव्हां “हें आकाश हि कोणाच्या सत्तेखालीं वागत आहे ?” असे तिने पुनः विचारले तेव्हां याज्ञवल्क्यांनी (ॐकार-रूप) ‘अक्षराच्या सत्तेखालीं’ ह्या शेवटचा जचाव दिला आहे (बृ. ३.८). ईश्वरी साम्राज्यांतील स्वातंत्र्य-वादाचे किंवा अविरोध-वृत्तीचे चिह्न म्हणून

(‘ख’ ची) आकाशाची निवड केली आहे. आकाशाचा नीलवर्ण हि अविरोध—वृत्तीचा सूचक असल्यामुळे ‘घन-नील सांवळा’, परमेश्वर भक्तांना विशेष प्रिय ज्ञाला आहे. आकाशाचा रंग डोळ्यांना शान्ति देणारा असल्यामुळे इतर अभिमानी रंग सोइन, आकाशाचा खून करण्यासाठी कव्यारीसारख्या खुपसलेल्या इमारतीच्या भिंतीवर सुद्धां आकाशाचा च रंग फासण्यांत येत असतो. अविरोध-वृत्तीचा विरोध केल्याबद्दलचे हें प्रायश्चित्त असावें काय? आकाशाच्या ह्या शान्त वृत्तीमुळे आकाशाला ‘शून्य’ अशी हि संज्ञा देण्यास लोकांनी कमी केले नाहीं. ‘उतेमाहुर्नेषो अस्तीत्येनम्’ (ऋग्वेद २.१२.५) —आत्मा नाहीं च—असे म्हणणाऱ्या लोकांची परंपरा वेदकाळापासून चालत आलेली नाहीं काय? पण अशा प्रकारे ‘खं-ब्रह्माची’ अवगणना होत असली तरी हें ‘खं-ब्रह्म’ अवगणना करणारच्या हि हृदयांत निवास करण्याइतके क्षमाशील आहे! ह्या ‘हार्दीकाशाला’, किंवा हृदय-स्थ अविरोध-वृत्तीला ‘खं-ब्रह्म’ अशी संज्ञा असल्यामुळे, “ॐ खं-ब्रह्म” आणि “ॐ शान्तिः” हे पर्याय च ठरतात. अशा प्रकारे ‘ॐ खं-ब्रह्म’ ह्या सांकेतिक मंत्रानें शान्तीची उपासना सुचवून यजुर्वेदानें अवतार—समाप्ति केली आहे.

शान्तीचा पुढीशीं आणि म्हणून तुटीशीं नित्य-संबंध असल्यामुळे शान्तीशिवाय सुख मिळविणे अशक्य आहे (गी. २. ६६) हा अध्यात्माचा प्राथमिक सिद्धान्त होय. आत्मा अविरोध-वृत्तीची मूर्ति असल्यामुळे, ‘सर्वं सुखाचे आगर। बाप रखुमा-देवी-वर’ ह्या ज्ञानेश्वरांच्या उक्तीप्रमाणें, त्याच्या ठिकाणीं सुखाची परि-सीमा झाली आहे. जगांत हि जो सुखाचा अंश आहे तो शान्तीच्या च अंगानें

आलेला आहे. शान्ति आणि सुख ह्यांचें इतकें साहचर्य असल्यामुळे शान्ति-वाचक ‘शम्’ हा शब्द वेदामध्ये जेथे जेथे आला आहे तेथे तेथे प्रायः त्याचा अर्थ वेद-भाष्यकारांनी ‘सुख’ असा केला आहे. आणि सुख-वाचक ‘क’ शब्दाचा उपयोग करून उपनिषदांनी हि “क म्हणजे ख आणि ख म्हणजे क” असें म्हटलें आहे. तैत्तिरी-योपनिषदांत तर छान्दोग्यांतील सांकेतिक क आणि ख ह्यांची बेरीज करून, ‘यदेष आकाश आनंदो न स्यात्’—जर हा आकाश-आनंद नसता—तर ‘को ह्येवान्यात् कः प्राण्यात्’—प्राणापानांची (म्हणजे श्वासोच्छ्वासाची) क्रिया तरी कोण करूं शकला असता? —असें ‘क-ख’, चें जीवनाधारत्व वर्णिलें आहे. ‘आकाश-आनंद’ म्हणजे ‘आकाशा-सारखा विशाल आनंद’ असा अर्थ तर आहे च. पण हे दोन्ही शब्द ‘क-ख’ कडे लक्ष देऊन आलेले असल्यामुळे ‘शान्ति’—जन्य आनंद हा त्यांचा आंतला अर्थ आहे. हा ‘आकाश-आनंद’ नसता तर ‘प्राण’-क्रिया झाली नसती असें म्हणण्यांत, ‘प्राणो ब्रह्म, कं ब्रह्म, खं ब्रह्म’ हा उपकोसलाला अग्रीनीं शिकविलेला मंत्र अनुसंधेय आहे, ह्या विषयीं शंका नको. म्हणून उपकोसलाला प्राप्त झालेल्या मंत्रांत (१) आत्मा-‘प्राण’—हा उँच्कारोपासनेचा आधार आहे (२) शान्ति—‘ख’—हें उँच्कारोपासनेचें स्वरूप आहे, आणि (३) आनंद—‘क’—हें उँच्कारोपासनेचें फल आहे, अशीं तीन तत्त्वे प्रथित झालीं आहेत—पण आत्म्याचें उत्तम वर्णन शान्तीच्या च भाषेत होऊं शकतें, आणि ‘आनंद’ व ‘शान्ति’ हे तर पर्याय च आहेत. म्हणून शान्तीच्या त्रिरुच्चारानें ह्या तिन्ही तत्त्वांचें एकत्र स्मरण होऊं शकतें.

(८)

ॐकारोपासना आणि शान्ति ह्यांचा अन्योन्य-संबंध काय आहे ह्या विषयी येथपर्यंत केलेले विवेचन दिग्दर्शनार्थ पुरेसे आहे. वस्तुतः क्रष्णीची सर्व च गीतें ॐकार आणि शान्ति ह्यांच्या विवाह-मंगलांत गाइलेली आहेत. त्या दृष्टीने ॐकारोपासनेचा खुलासा म्हणजे ‘उपनिषदांचा अभ्यास’ होय. हा अभ्यास क्रमाक्रमानें होणार असल्यामुळे सध्यां च अधिक खोल जाण्याची जरूरी नाही. तथापि आतांपर्यंत केलेल्या विवेचनांत ॐकाराच्या तीन मात्रांचे जे भिन्न भिन्न अर्थ सुचविले आहेत, त्यांचा एकत्र संग्रह करण्याच्या दृष्टीने पुढे एक कोष्टक दिले असून त्यांत आतांपर्यंत न केलेल्या विवेचनाची हि भर घातली आहे. ह्या कोष्टकाचें ध्यानपूर्वक मनन करणे जरूर आहे. अर्वाचीन वेदान्त-प्रश्नांत ज्याप्रमाणे सृष्टीचे पांच विभाग पाढून विवेचन करण्यांत येते, त्याप्रमाणे उपनिषदांत प्रायः पंचीकरणाएवजी, ॐकाराच्या तीन मात्रांकडे लक्ष देऊन, त्रिवृत्करण [छां० अध्याय६] करण्यांत येत असते, क्वचित् पंचीकरणाच्या पद्धतीचा हि स्वीकार केलेला आहे. उदाहरणार्थ ‘वाक्, मनस् आणि प्राण’ ह्या तीन प्राणांत ‘चक्षुःश्रोत्रांची’ भर घाढून पंच-प्राण बनविले असल्याचें ह्या लेखाच्या सुरुवातीस आले च आहे. पण सामान्य प्रवृत्ति त्रिवृत्-करणाची दिसून येते. त्या दृष्टीने ह्या कोष्टकांत [आतांपर्यंत न आलेल्या हि] अनेक तत्त्वांचा उल्लेख केला असून ते कोष्टक पुढील ‘अभ्यासांत’ उपयोगी पडणारे आहे. त्याचे मनन करणे अनेक दृष्टीनी मनोरंजक हि होणार आहे. उपनिषदांची विचार-सरणि सर्व-स्पर्शी असल्यामुळे ह्या त्रिवृत्-करणांत बहुतेक शास्त्रांचा समावेश करण्यांत आलेला

आहे. न्याय, व्याकरण, गणित, पदार्थ-विज्ञान, शारीर, मानस, समाज-धर्म, सांख्य, योग, वेदान्त इत्यादि अनेक शास्त्रांचा दृष्टान्त घेऊन ऋषींनी ॐकाराचे विवेचन केले आहे. उदाहरणार्थ, काय खावे [‘या इष्टका:’], किती खावे [‘यावती:’], कसे खावे [‘यथा’] हे अनशास्त्राचे [डायटेटिक्स] तीन मुद्दे हि कठोप-निषदांत अप्रत्यक्ष रीतीने उल्लेखिले आहेत असे दिसून येते ! अग्रीला पेटविण्यासाठी ‘इष्टका’ कोणत्या, किती, कशा ध्याव्या हा मुद्दा आहे. तो अर्थात् जठराग्रीला हि कोणी लागू केल्यास हरकत घेण्याचे कारण नाही. सारांश ‘न त्वं तेषु ते मायि’—ते माझ्यावर अवलंबून आहेत, मी त्यांच्यावर अवलंबून नाही,—हा भगवदुक्ती-प्रमाणे अध्यात्म-विद्येचे सिद्धान्त इतर विद्यांना हि सहज च व्यापणारे असतात. वस्तुतः पेटविण्याचा अग्री म्हणजे जठराग्री नव्हे, त्याप्रमाणे च ‘तिळा-तांदुला-तुपाचे’ भक्षण करणारा होमाग्री हि नव्हे. हा अग्री आध्यात्मिक असून त्याचे ज्ञान झाल्याशिवाय ‘उपनिषदांचा अभ्यास’ पूर्ण होण्यासारखा नसल्यामुळे यथा-समय त्याचे हि विवेचन करावे लागणार च आहे. असो. तर हा कोष्टकाचे आध्यात्मिक दृष्ट्या च वाचकांनी चितन करावे अशी सूचना आहे.

ॐ शान्तिः शान्तिः शान्तिः

(कोष्टकासाठी पुढील पृष्ठ पहा)

विश्वसंवादी ३०

अ	उ	म	
अभि ऋवेद (ज्ञानयोग)	वायु यजुर्वेद (कर्मयोग) अंतरिक्ष	इंद्र सामवेद (भक्तियोग) शुलोक सुषुप्त	(ईशा १६-१८, के. ५) (व. १.५.५) (व. १.५.४) (माण्डूर्य)
पृथ्वी जागरित	स्वप्न मनस् भुवः	प्राण सुर्वः 'तदन'	(व. १.५.३) (है. १.५) (छां. ३.१४)
वाक् भूः (व्याहृति) 'तज्ज'	गी:	थम् आधैरेविक शक्ति (इडा) दया निलोभव	(तै. भाष्य १.१) (कृ. ३.४.८) (व. ५.२) (गी. १६) न हन्ते
उत् आधिभौतिक लक्ष्मी (भारती) दम निष्कामत्व			
न घातयति			

हेतु—कर्तृत्व	कर्तृत्व	कर्मत्व	(गी. भाष्य)
(ऋग्वेदकाचा) प्रथम नेत्र	द्वितीय नेत्र	हेतुत्व	(क्र. ७.५९.४)
(विष्णुत्वे) पाहिले पाठल	दुसरे पाठल	तिसरे पाठल	(क्र. १.२२.१८)
(गायत्रीचा) प्रथम चरण	द्वितीय चरण	हेतुत्व	(वृ. ५.१४)
(चमस्ताचा) लांबी	रुंदी	जाडी	(छां. ३.१५.१)
प्रातः (सबन)	माध्यंदिन	सायं	(छां. ३.१६.)
पुंछिंग	लीलिंग	नवुंसक	(कौशितकि १.७)
प्रत्यक्ष	अनुमान	शब्द	(योगसूत्र)
प्राण (वायु)	अपान	व्यान	(तै. १.५.३)
तमस्	रजस्	सत्त्व	(गी. १.७)
अनुभय+प्राणमय (कोश)	मनोभय+विज्ञानमय	आनंदमय	(तै. ३.१०.५)
स्थूल (देह)	सूक्ष्म	कारण	(माण्डूक्य)
वैश्वानर	तैजस	प्राङ्	(")
आसन	प्राणायाम	प्रत्याहार	(योगसूत्र)
श्रोत्रियत्व	अ—कामहत्त्व	अ—वृजिनत्व	(वृ. ४.३.३३)
ब्रह्मचर्य	गार्हस्य	वानप्रस्थ	(छां. २.२३)
बाह्य	मयम	आङ्गयतर	(प्रश्न. ५.६)

काय?	किती?	कसें?
कृष्ण	लोहित	(कठ १.१५)
आण्डज	जीवज	(शे. ४.५)
अन	अप्	(छा. ६.३.१)
मनुष्य	पितर	(छा. ६.२)
माता	पिता	(च. २.५.६)
विज्ञात	विज्ञास्य	(च. २.५.७)
भूत	भवत्	(व. २.५.८)
पुत्रेषणा-त्याग	भविष्यत्	(माण्डक्य)
यज्ञ	वित्तेषणा-त्याग	(व. ३.५.१)
मातेचं शिक्षण	लोकैषणा-त्याग	(गीता १७)
त्वम्	दान	तपस्
क्रिया	पित्याचं शिक्षण	गुरुचं शिक्षण
परा	असि	तत्
शान्ति (साधन)	इच्छा	ज्ञान
	पश्यन्ती	मन्यमा
	शान्ति (स्वरूप)	शान्ति (साथ्य)

हृचना—(१) हे कोष्टक दिग्दर्शनार्थ समजावयाचे आहे, संपूर्ण नव्हे.
 (२) अर्धमात्रेचे भिन्न भिन्न अर्थ ‘गुप्त’ ठेवले आहेत. वाचकांनी शोधून काढावे.

- (३) अकारादिकांचे पर्याय प्रस्तुपर्याय नाहीत.
- (४) ह्या अर्थाविषयी आप्रह राखणे शक्य नाही. उदाहरणार्थ, यजुर्वेदाचा संबंध स्वार्णशी (म्हणजे 'म' काराशी) आणि सामवेदाचा अंतरिक्षाशी (म्हणजे 'उ' काराशी) अशी उलटापालट केलेली हि आढळून येते (ते. १.५.२.) तसेच 'उ' कार म्हणजे 'प्राण' , आणि 'म' कार म्हणजे 'मन' , असे हि अर्थ करीत असतात.



अध्याय ४

परमार्थाची प्रस्थान-त्रयी

(१)

उँम्कारांतील तीन मात्रांकडे लक्ष देऊन सर्व सृष्टीचे आणि सृष्ट-तत्त्वांचे तीन तीन विभाग करण्याची जी पद्धति उपनिषदांत स्वीकारली आहे, ती अध्यात्म-शास्त्राला हि लागू करतां येते. समप्र परमार्थाचे (१) सिद्धान्त, (२) साधना, आणि (३) पूर्व-तयारी असे तीन विभाग होतात. ह्यांना च गीतेच्या भाषेत ‘सांख्य’, ‘ध्यान’ आणि ‘कर्म’ अशा विशिष्ट संज्ञा आहेत. कर्धी कर्धी साधना आणि पूर्व तयारी असे दोन अलग विभाग न मानतां, एका च साधनेची हीं अंतर्बीद्य दोन अंगे समजून दोहोंचा हि समावेश ‘योग’ ह्या व्यापक संज्ञेत करण्यांत येतो. तसें केळें म्हणजे सिद्धान्त आणि (अंतरंग-बहिरंग) साधना, अथवा ‘सांख्य’ आणि ‘योग’, असे संपूर्ण परमार्थाचे दोन च विभाग होतात. आणि शेवटीं, साधकाच्या दृष्टीने, सिद्धान्तांचा उपयोग साधनेला दिशा दाखविण्यापुरता च असल्यामुळे, ह्या दोन्ही विभागांचा हि संग्रह ‘योग’ ह्या विराट् संज्ञेत होऊन, एका च योगाचे सांख्य-योग, ध्यान-योग आणि कर्म-योग असे तीन प्रकार होतात. योग हा परमार्थाचा आत्मा मानल्यास, सांख्य-योग मन, ध्यान-योग प्राण, आणि कर्म-योग वाणी, अशीं ह्या आत्म्याचीं तीन अंगे कलिपतां येतील.

ध्यानेनात्मनि पश्यन्ति केविदात्मनमात्मना ।
अन्ये सांख्येन योगेन कर्म-योगेण चापरे ॥

—“कोणी ध्यान-मार्गानें, कोणी सांख्य-मार्गानें, कोणी कर्म-मार्गानें आत्म-दर्शन करतात (गीता १३. २४)” ह्या वाक्यांत गीतेने जरी सांख्य, ध्यान, आणि कर्म असे मोक्षाचे तीन ‘स्वतंत्र’ मार्ग दाखविल्यासारखे केले आहे, तरी निराळ्या दृष्टीने, हे तीन स्वतंत्र जिने आहेत असें न म्हणतां, एका च जिन्याच्या ह्या तीन पायऱ्या आहेत असें हि म्हणणे शक्य आहे. किंवा एखाद्या नागमोडी जिन्यांत ज्याप्रमाणे अनेक जोड-जिने असतात, त्याप्रमाणे एका च परमार्थ-मार्गात आपापल्यापुरते स्वतंत्र असे हे तीन अवांतर मार्ग आहेत, असें म्हणावें. वरील गीता-वचनांत, तिन्ही मार्गांनी साधक “‘आत्म-दर्शन करतात” ह्या भाव दर्शविष्ण्यासाठी, “‘आत्म्यानें आत्म्याला आत्म्यांत पाहतात” अशी नागमोडी भाषा वापरली आहे. पण हे तिन्ही मार्ग मिळून एक च विशाल मार्ग बनला आहे अशी कल्पना करावयाची असल्यास, “‘आत्म्यानें पाहणे” हें कर्म-योगाचे तत्त्व, “‘आत्म्याला पाहणे” हें सांख्य-योगाचे तत्त्व, आणि “‘आत्म्यांत पाहणे” हें ध्यान-योगाचे तत्त्व असें पृथक्-करण होऊं शकेल, आणि तिन्ही मार्ग मिळून, “‘आत्म्यानें आत्म्याला आत्म्यांत” पाहण्याची संपूर्ण किया घडते, असा ह्या नागमोडी भाषेतून वळणदार अर्थ निष्पत्त होईल.

उपनिषदांतील ब्रह्म-विद्येचा सर्व अर्थ ॐकारांत संकलित रूपानें सांठविलेला असल्यामुळे, परमार्थ-वृक्षाच्या वरील तिन्ही शाखांचा समावेश बीज-रूपानें त्यांत केलेला आहे. तो कसा तें समजण्यासाठी पुनः एकदां “ॐ-तत्-सत्” ला शरण गेले पाहिजे. “ॐ-तत्-सत्” ह्या संकेतांत ॐकाराचे व्यक्त आणि अव्यक्त सृष्टीतील अर्थ प्रगट करण्याच्या हेतूने, ‘सत्’ आणि ‘तत्’ ह्या संज्ञा योजिलेल्या

आहेत, अशी कल्पना करतां येईल. ‘सत्’—शब्दानें परमेश्वराचें ‘सात्त्विक’ स्वरूप आणि ‘तत्’—शब्दानें ‘तात्त्विक’ स्वरूप दर्शविलें आहे. ॐकाराचें ‘सत्त्व’ पहावयाचें असल्यास, ॐ-सत् ही उगसना करावी, आणि ॐकाराचें ‘तत्त्व’ पहावयाचें असल्यास ॐ-तत् ही उपासना करावी. परंतु आधीं पुरते सत्त्व पाहिल्याशिवाय तत्त्व समजण्याची आशा नको. सत् हें ईश्वराचें व्यक्त किंवा सगुण रूप आहे, आणि तत् (म्हणजे ‘तें’) हें अव्यक्त किंवा निर्गुण रूप आहे. ‘तें’ म्हणजे दृश्य सृष्टीच्या पलीकडचें, किंवा ‘हें’ नव्हें तें, असा अर्थ आहे. ‘नेति नेति’ ह्या अभावात्मक आदेशाचें ‘तत्’—हें भावात्मक रूपांतर आहे. पण सृष्टीच्या बाहेरचा परमेश्वर कसा आहे हें समजण्यापूर्वीं, सृष्टीच्या आंत भरलेला परमेश्वर कसा आहे हें ओळखणे अवश्य आहे. ‘सत्’ हा शब्द ‘तत्’ च्या जोडीस बसविला असल्यामुळे, त्याचा अर्थ ‘एतत्’ (म्हणजे ‘हें’) असा समजला पाहिजे. आणि तत्-सत्-च्या बदल तत् एतत् ही संज्ञा उपनिषदांनींच वापरली असल्यामुळे अनुमान करण्याची हि जरूर नाही—

“तदेतत्”—इति मन्यन्तेऽनिर्देश्यं परमं सुखम् ।

कथं नु ‘तद्’ विजानीयां किमु भाति विभाति वा ॥

हा मंत्र कठोपनिषदांत (५. १४) आलेला असून त्यांतील ‘तदेतत्’ ह्या ब्रह्म-निर्देशाकडे टीकाकारांचें विशेषसें लक्ष गेलेले दिसत नाहीं. —“अनिर्देश्य (म्हणजे अनिर्वचनीय) आणि परम (म्हणजे श्रेष्ठ) सुखाचा अनुभव घेण्यासाठी क्रुषि ‘तदेतत्’ (तें—हें) ह्या संज्ञेने ईश्वराचें चितन करीत असतात. (पैकीं ‘एतत्’ किंवा ‘परम सुख’

म्हणजे काय हें समजले तरी) पण ‘तत्’ किंवा ‘अनिर्देश्य’ सुख म्हणजे काय; तें कसे ओळखावें ? ह्या ‘तत्’ वर आंतून किंवा बाहेरून प्रकाश पाढणारे कांहीं साधन आहे काय ?” असा ह्या मंत्रांत सवाल विचारिला आहे. आणि पुढच्या च मंत्रांत “अशा तज्जेचे कांहीं च साधन मिळण्यासारखे नाहीं, कारण हें अनिर्वचनीय ‘तत्’ प्रकाशाच्या आणि प्रकाशकांच्या हि मर्यादेबाहेरचे आहे;” अशा अर्थाचा जबाब हि देऊन टाकला आहे (कठ ५. १५). परंतु परमेश्वराचे हें स्वरूप समजले तरी तें स्वरूप कसे समजेल हा प्रश्न च, अनुभवाच्या दृष्टीने, निरर्थक ठरतो. कारण ‘एतत्’ चे, किंवा ‘सत्’ चे ज्ञान ज्ञाल्यानंतर ‘तत्’ चे आपोआप दर्शन होते, त्यासाठी निराळ्या साधनाची जरूर राहत नाहीं, अशी वस्तु-स्थिति आहे. हा मुद्दा ह्याच उपनिषदाच्या शेवटच्या वळीत, किंचित् शब्द-भेदानें, सांगितला आहे.—

अस्तीत्येवोपलब्धव्यस् तत्त्व-भावेन चोभयोः ।

अस्तीत्येवोपलब्धस्य तत्त्व-भावः प्रसीदति ॥

—“परमेश्वराचे ‘अस्ति-त्व-भावाने,’ आणि ‘तत्-त्व-भावाने,’ ग्रहण झाले पाहिजे. पण त्यांतल्या त्यांत (आधीं) ईश्वराचा अस्तित्व-भाव लक्षांत ध्यावा म्हणजे (मागून) ईश्वराचा तत्त्व-भाव आपोआप च (चित्तांत) स्फुरतो (कठ ६. १३).” ह्या मंत्रांत ‘एतत्’ किंवा ‘सत्’ बद्दल ‘अस्ति’ शब्द वापरला आहे. ‘सत्’ हें ‘अस्’ धातूचे वर्तमान कृदन्त असल्यामुळे, त्याचा अर्थ अक्षरशः ‘असणारे’ किंवा ‘अस्तित्वयुक्त’ असा आहे. म्हणजे ह्या मंत्रांत परमेश्वराचे तात्त्विक स्वरूप (किंवा तें-पणा) समजण्यास, परमेश्वराचे

सात्त्विक स्वरूप (किंवा आहे-पण अथवा हें-पण) समजेणे हें च साधन ठरविलें आहे.

(२)

ॐ हा गूढ-ध्वनि असल्यामुळे त्याचा गुप्त अर्थ ‘तत्’ काराने सुचाविला जातो. तसेच तो सनातन ‘हो’कार म्हणून प्रसिद्ध असल्यामुळे त्याचा प्रगट अर्थ ‘सत्’-काराने दाखविला जातो. “सांख्य, ध्यान आणि कर्म” ही परमार्थाची प्रस्थान-प्रयी ह्या ‘सत्’-कारांत गृहीत असून, ‘तत्’-काराने परमार्थाची अर्धी मात्रा दर्शविली आहे. “सच्च त्यच्चाभवत् (तै. २.६), ” हा श्रुतीत एक च परमेश्वर ‘सत् आणि ‘त्यत्’ (किंवा प्रगट आणि गुप्त) अशा दोन रूपांनी नटला असल्याचें सांगितलें आहे. त्यांतील ‘त्यत्’ हें ‘तत्’, चेंच परोक्षरूप होय. येणेप्रमाणे ईश्वराचीं गुप्त आणि प्रगट रूपें दाखविल्यानंतर, पुढे “ तत् सत्यमित्याचक्षते ”—(ह्या द्वि-रूप-धारी) परमेश्वराला ‘सत्य’ हीं संज्ञा आहे—असेच वाक्य दिलें आहे. त्यावरून ‘तत्’ चें ‘त्यत्’ हें परोक्ष-रूप वनविष्ण्यांत काय हेतु असावा ह्याचा खुलासा होण्यासारखा आहे. परमेश्वराला ‘स—त्य’ हीं संज्ञा असल्यामुळे त्याच्या दोन अंगांना ‘स’ आणि ‘त्य’ अशा अर्थाच्या ‘सत्’ आणि ‘त्यत्’ ह्या सांकेतिक संज्ञा योजिल्या आहेत. प्रगट अर्थाने ॐ=सत्, आणि गुप्त अर्थाने ॐ=तत् (किंवा त्यत्), असे ओंकाराचे दोन अर्थ आहेत. ‘अभ्यासाच्या’ तिसऱ्या अध्यायांत कर्म-योगाच्या दृष्टीने ॐकाराचा मर्यादित अर्थ केला होता. परंतु प्रस्तुत विवेचनांत संपूर्ण अध्यात्म-विद्येच्या दृष्टीने ॐकाराचा व्यापक अर्थ केला आहे. ॐकाराचा गुप्त अर्थ शब्दांनी उकलणे शक्य नाही,

आणि साधकाच्या दृष्टीने त्याची विशेष आवश्यकता हि नाही. फक्त “ कांहीं तरी गूढ अर्थ आहे, आणि तो हि असा असप्याचा संभव आहे की, ज्याच्या योगाने आपण ठरविलेला प्रगट अर्थ कदाचित् फुकट जाईल ” एवढी जाणीव असली म्हणजे पुरे आहे. प्रगट अर्थ च साधकाला उपयुक्त आहे. पण आप्रदाची वृत्ति राहूं नये म्हणून गुप्त अर्थाचा अंकुश आपल्यामार्गे आहे, एवढे अनु-संधान असले म्हणजे ज्ञाले. ‘ तत् ’-काराने जर अध्यात्म-विद्येची अर्ध-मात्रा सूचित होत असेल, तर बाकीच्या तीन मात्रांचा संप्रह ‘ सत् ’-कारांत ज्ञाला पाहिजे. ह्या तीन मात्रा-म्हणजे अर्यात् सांख्य-योग, ध्यान-योग, आणि कर्म-योग—एका ‘ सत् ’-कारांत कशा दडी मास्तून बसल्या आहेत, हे समजप्यास ‘ सत् ’-काराचे भिन्न भिन्न अर्थ तपासले पाहिजेत. भगवद्गीतेमध्ये (१७.२६)—

सद्ग्रावे साधुभावे च सदित्येतत् प्रयुज्यते ।
प्रशस्ते कर्मणि तथा सच्छब्दः पार्थ युज्यते ॥

ह्या क्षोकांत (१) सद्ग्राव, (२) साधु-भाव, आणि (३) प्रशस्त-कर्म, असे ‘ सत् ’-शब्दाचे अर्थ सांगितले आहेत. सद्ग्राव म्हणजे असणेपणा किंवा वस्तु-स्थिति. ‘ सत् ’ म्हणजे ‘ असणारे,’ मग तें ‘ चांगले असो किंवा नसो’, असा मूळ अर्थ आहे. “ ज्याप्रमाणे सत्पुरुषाचे केंस वाढतात त्याप्रमाणे ब्रह्मामधून विश्व-विस्तार होतो (मुण्डक १.१.७) ” ह्या वाक्यांत ‘ सत्-पुरुष ’ म्हणजे ‘ जिवंत किंवा असणारा पुरुष ’ एवढा च साधा अर्थ भाष्यकारांनी घेतला आहे, ‘ लांब धार्म्याच्या भारतीय कापसाशीं ’ त्याचा संबंध जोडलेला नाही. सत्-शब्दाचा हा मूळ अर्थ स्वीकारून ‘ सद्ग्राव ’ ह्या सदरांत अध्यात्म-

विद्येतील वस्तु-वर्णनात्मक विभागाचा समावेश होऊं शकेल. ईश्वराचे अस्तित्व आणि तदनुषंगाने निश्चित होणारे सर्व ‘सिद्धान्त’, ह्या सदरांत येतील. सद्ग्रावाचे किंवा अस्तित्वाचे सिद्धांत निश्चित झाले म्हणजे त्यांवरून साधुत्वाचे नियम हि आपोआप ठरतात. किंवा, निराळ्या भाषेत, काय ‘आहे’ हें कळले म्हणजे काय ‘असावे’ हें हि नक्की करतां येते. म्हणून च पाश्चात्य नीति-शास्त्राला सृष्टि-शास्त्राच्या उठाठेवीत पडून विकास-वाद फिरेल त्याप्रमाणे आपले आसन फिरवावे लागत आहे. साधु-त्वाची ‘अ-स्वाभाविक’ व्याख्या करणे शक्य नसल्यामुळे, ‘स्व-भाव’ (नेचर) कसा आहे हें तपासून, तदनुरूप नीति-शास्त्राची रचना करणे योग्य च आहे पण ‘स्वभाव कसा आहे’ किंवा ‘अस्तित्वाचे सिद्धान्त काय आहेत’ हें तपासण्यासाठी नीति आधिभौतिक (फिजिकल) सृष्टि-शास्त्राला शरण जाते, आणि ‘‘स्वभावोऽध्यात्ममुच्यते’’—‘स्वभाव’ निश्चित करण्यासाठी आध्यात्मिक (मेट्र-फिजिकल) सृष्टि-शास्त्राचा आश्रय करावा—असे गीता म्हणते; हा दोहोमध्ये महत्त्वाचा फरक आहे. पण फरक महत्त्वाचा असला तरी, सिद्धान्त आणि साधना, किंवा अस्ति-त्व आणि साधु-त्व ह्यांचा अन्योन्य-संबंध उभय-पक्षीं कायम च असल्यामुळे, ‘सत्’-शब्दाचा वाच्यार्थ ‘सद्ग्राव’ असून त्यांतून च साधु-भाव हा दुसरा अर्थ लक्षणेने सिद्ध झाला आहे. साधुत्व म्हणजे अस्ति-त्वाचे भावनात्मक सृष्टीतील रूपांतर होय.

असन्नेव स भवति असद् ब्रह्मोति वेद चेत् ।

अस्ति ब्रह्मोति चेद् वेद सन्तमेनं ततो विदुः ॥

—“सनातन अस्तित्वाचा इन्कार करणारा ‘नष्ट’ समजावा, आणि स्वीकार करणारा ‘संत’ समजावा [तै. २.६],” ह्या

श्रुतीचे हि हें च तात्पर्य आहे. ‘सद्ग्राव’ ह्या सदरांत अस्तित्वाचे सनातन नियम दाखविणारे ‘सांख्य’ येर्ईल, आणि ‘साधु-भाव’ ह्या सदरांत भावनेच्या भूमिकेवर त्यांचा विनियोग करणारे ‘ध्यान’ येर्ईल. पण ज्या युक्ति-वादाने ‘आहे’ मधून ‘असावे’ हा अर्थ निघतो, त्या च युक्ति-वादाने ‘असावे’, मधून ‘करावे’ हा अर्थ निघावयास पाहिजे. उदाहरणार्थ, सृष्टींत नियमितपणाचा गुण ‘आहे’ असे सूर्यादिकांच्या दृष्टान्तांवरून सद्ग्रावाने मला पटवून दिले, तेव्हां माझ्यांत हि हा गुण ‘असावा’ अशा साधु-भावाने मी सूर्यांचे ध्यान करण्याचे ठरविले. पण मी जर माझा सूर्य-वंशित्वाचा राज-योग न सोडतां हें ध्यान करून पाहीन, तर ते शक्य होणार नाही. मला माझ्या अव्यवस्थित कार्य-क्रमात हि फरक ‘करावा’ लागेल. जनकाने भरविलेल्या ब्रह्म-परिषदेत आर्त-भाग क्रष्णीनी याज्ञवल्क्यांना ‘मरणानंतर पिंडांतील सर्व तत्त्वे ब्रह्मांडांतील तत्त्वांत मिसळून गेलीं म्हणजे आत्मा कोठे असतो ?’ असा मरणोत्तर जीवनाविषयीचा प्रश्न विचारला होता. त्यावर ‘न नौ एतत् सजने’—असल्या गूढ विषयाची चर्चा समुदायांत होतां कामा नये—असे म्हणून याज्ञवल्क्य आर्त-भागांना घेऊन परिषदेच्या बाहेर गेले, आणि तेथे आत्म्याच्या पुढील गतीविषयीं त्यांनी पुष्कळ ‘खासगी’ चर्चा केली, असे उपनिषदांत वर्णन आहे. ‘खासगी’ चर्चेतील गोष्ट फोडणे अर्थात् शिष्टाचाराच्या विरुद्ध असल्यामुळे, वाचकांची निराशा होऊं नये म्हणून, उपनिषदांच्या रिपोर्टरांनी सर्व चर्चेचा सारांश ‘कर्म’ ह्या एका च शब्दांत दिला आहे ! ‘तौ ह यदूचतुः कर्म हैव तदूचतुः’—त्यांनी जी काय चर्चा केली ती कर्मविषयी होती—असे सांगून,

पुढे ‘पुण्यो वै पुण्येन कर्मणा भवति, पापः पापेन’—मनुष्य पुण्य-कर्मानें पुण्य-वान् व पाप-कर्मानें पापी ठरतो—असे कर्माचे महत्त्व श्रुतीनें स्व-मुखाने गाइले आहे. ‘आत्म्याला भावनेप्रमाणे गति मिळते’ हा सिद्धात चुकीचा नाही. पण भावनेचा कर्माशी निकट संबंध असल्यामुळे ‘आत्म्याला कर्मानुरूप गति मिळते’ हे हि म्हणणे सरल च आहे. म्हणून ‘सत्’—शब्दाचा ‘प्रशस्त कर्म’ हा तिसरा अर्थ गीतेनें सुचविला आहे.

अशा प्रकारे सद्गाव, साधु-भाव आणि प्रशस्त-कर्म ह्या तीन सदरांत सांख्य-योग, ध्यान-योग आणि कर्म-योग ह्या तिर्हीचा अंतर्भूव होत असल्यामुळे, अध्यात्म-विद्येच्या तीन मात्रा दर्शविष्ण्याचे कार्य ‘सत्’-शब्द करूऱ शकतो. आणि ह्या तिन्ही मात्रांच्या पलीकडे जो कांही अर्थ उरला असेल, त्याचा संग्रह ‘तत्’-शब्दांत होतो. लक्ष्य-वेध करावयाचा म्हणजे लक्ष्याची दिशा निश्चित केली पाहिजे, आणि बाणाला पुरता वेग मिळाला पाहिजे. बाणाला पुरता वेग मिळून हि दिशा चुकल्यास कार्य होणार नाही. तसेच दिशा बिनचूक असून पुरता वेग न मिळाला तरी कार्य होणार नाही. परमार्थातील लक्ष्याचा वेध करण्यास ध्यान-योगाचा बाण वापरावयाचा असतो. पण सांख्य-योगानें लक्ष्याची दिशा कळते, आणि कर्म-योगानें बाणाला गति मिळते. अशी ह्या तिघांची तीन कायें आहेत. चेंडू झेलावयाचे काम हाताचे असते, पण चेंडूवर डोळ्यांनी नजर ठेवली पाहिजे, आणि पायांनी चेंडू कोठे पडणार आहे, त्या अंदाजाने धांवत गेले पाहिजे. परमार्थातील चेंडू ध्यान-योगाच्या हातांनी झेलावयाचा असतो, पण कर्म-योगाच्या पायांनी धांवले पाहिजे; आणि सांख्य-

योगाच्या डोक्यांनी पाहिले पाहिजे; नाहीं तर चेंडू झेलला जाणार नाहीं. लेख लिहावयाचा म्हणजे माहिती तर पाहिजे च, पण माहितीबोवर ती व्यवस्थित जुळविण्यास तर्क पाहिजे, आणि प्रदर्शित करण्यास भाषा पाहिजे. परमार्थांतील लेख लिहिण्यास ध्यान-योगाची माहिती, सांख्य-योगाचा तर्क आणि कर्म-योगाची भाषा ह्यांचा त्रिवेणी—संगम झाला पाहिजे. संपूर्ण प्राणायामांत आंतली अशुद्ध हवा बाहेर टाकण्याची रेचक-क्रिया, बाहेरील विशुद्ध हवा आंत घेण्याची पूरक-क्रिया, आणि ह्या विशुद्ध हवेचा फुफ्फुसाशीं संयोग कराविण्याची कुंभक-क्रिया, अशा तीन क्रिया असतात. ही प्रक्रिया स्वीकारल्यास, परमार्थाच्या प्राणायामांतील कर्म-योग हा रेचक, सांख्य-योग पूरक, आणि ध्यान-योग कुंभक म्हणतां येईल. जीक्वानांतील कोणत्या हि एका संपूर्ण क्रियेत सांख्य, ध्यान आणि कर्म ह्यांचीं बीजे दिसून येतील. ह्या तीन मात्रा हस्तगत केल्या म्हणजे प्रगट पुरुषार्थ-चादाची सीमा झाली. ह्या पलीकडे अर्ध-मात्रेचा गुप्त ‘योग’ साधावयाचा उरतो. ह्या ‘योगाच्या’ सार्वभौम सत्तेने सांख्य, ध्यान आणि कर्म ह्यांचें स्वातंत्र्य मर्यादित असल्यामुळे, केवळ ह्या तिहीच्या जोरावर विसंवून राहणे योग्य होणार नाहीं. नौका, वल्ही किंवा सुकार्णू तिन्ही शाबूत असून हि वायूच्या अनु-कूलतेचा योग न साधल्यास, फल-श्रुति संशयांत पडण्याचा संभव राहतो च. म्हणून ‘सत्’-काराच्या तिन्ही मात्रा नीट जुळल्यानंतर हि ‘तत्’-काराची अर्ध-मात्रा हातीं पडेपर्यंत, फलाविषयी अनासत्त वृत्ति राखणे इष्ट आहे. म्हणून ‘तत्’-काराचा खरा अर्थ लागेपर्यंत, साधकांच्या दृष्टीने ‘तत्’ म्हणजे ‘फलाशा-त्याग’

असा कामचलाऊ अर्थ गीतेने सांगितला आहे (गी. १७. २५).

(३)

पण—“ कोणी सांख्य-मार्गानें, कोणी ध्यान-मार्गानें, कोणी कर्म-मार्गानें आत्म-दर्शन करतात, ” ह्या भाषेवरून मोक्ष-प्राप्तीचे तीन स्वतंत्र मार्ग गीतेला अभिप्रेत असावेत असें दिसते. आणि वरील विवेचनाचा रोंख, “ एका च मार्गाची सांख्य, ध्यान आणि कर्म ही तीन आवश्यक किंवा अपरिहार्य अंगे आहेत. ” असें दाखविण्याकडे आहे. ह्याची जुळणी कशी करावयाची ?—असा प्रश्न उत्पन्न होतो. हा प्रश्न सोडविणे मोठेसे कठिण नाही. प्रथमतः ही गोष्ट लक्षांत घेतली पाहिजे कीं, ज्यांनी एका च परमार्थ-योगाचीं सांख्य, ध्यान आणि कर्म ही तीन ‘ अंगे ’ मानली आहेत, त्यांच्या दृष्टीने त्या तीन अंगांत विशिष्ट पौर्वार्पण-क्रम असला च पाहिजे, असे नाही. “ आधी तें करावें कर्म। कर्म-मागें उपासना। उपासकां सांपडे ज्ञान। ज्ञाने मोक्षचि पावणे ” हा ‘ एक ’ क्रम सामाजिक मानस-शास्त्राला सामान्यतः अनुकूल म्हणून शास्त्र-कारांनी सुचविला आहे. आणि त्या च दृष्टीने कर्म-योगाला ‘ पूर्व-तयारी ’, अशी संज्ञा देण्यांत येत असते. पण, ह्याचा अर्थ असा नाही कीं, हा ‘ एक च ’ क्रम शास्त्र-कारांना संमत आहे. अमुक क्रमानें गेले पाहिजे हें विशिष्ट संप्रदायाचे धोरण असूं शकेल. पण तो शास्त्रीय सिद्धान्त नव्हे. ‘ मनुष्याचे मन ’ हा इतका घोटाळ्याचा विषय आहे कीं, त्याचे कायदे अमुक च आहेत असें ठरविणे कठिण आहे. कदाचित् मनुष्याचे मन (घोटाळ्याचे नसून) हि ‘ मनुष्याच्या मनाला ’ उकलणे कठिण ‘ वाटत ’ असेल. कसें हि असले तरी मनुष्याच्या मनाचा स्वभाव कायदेशीर नाहीं, असें

च 'मनुष्याच्या' भाषेत म्हटले जाईल. अर्थात् अशा वेकायदेशीर मनाचा बंदोबस्त करण्यास कोणचा हि ठराविक कार्य-क्रम उपयुक्त होणार नाही, हे उघड आहे आणि गीतेने हि

यतो यतो निश्चरति मनग् चञ्चलमस्थिरम् ।
ततस् ततो नियम्यैतद् आत्मन्येव वशं नयेत् ॥

—“मन हे धांवरे आणि धांवते असल्यामुळे, ज्या ज्या दिशेने ते धांव घेईल त्या त्या दिशेने त्याला आवरून, शेवटी आत्म्यांत स्थिर करावे, (गी ६-२६) ”—अशी मनुष्याच्या विवेक-बुद्धीवर च सर्व जगवदारी सोंपविली आहे आणि 'चित्त-वृत्ति-निरोधा' च्या प्रतिज्ञेने (यो सू १. २) प्रवृत्त ज्ञालेल्या योग-सूत्राची हि ही च दशा आहे. मन जिंकण्यासाठी कधी मनांत उत्पन्न ज्ञालेल्या किरकोळ वासना पुरवून टाकाव्या, कधी मनाला शोकाचा सर्व च होणार नाही असा प्रयत्न करावा, कधी ब्रह्म-निष्ठांच्या चरित्राचे चिंतन करावे, कधी मनाला जड-मूढ बनविण्याचा प्रयत्न करावा, इत्यादि अनेक उपायांचे (यो. सू. १. ३५-३९) दिग्दर्शन योग-सूत्रांत केलेले आहे. आणि साधकाला त्याच्या योगाने पुण्यकळ मदत होण्यासारखी आहे, ह्यांत शंका नाही. पण शेवटी 'यथाऽभिमत-ध्यानाद्वा,' किंवा 'प्रसंग पाहोनि कार्य करणे,' ही च शिफारस केली आहे. म्हणून आधीं पूर्व-तयारीचा कर्म-योग, मग ध्यानाची साधना (म्हणजे उपासना किंवा भक्ति) आणि शेवटी सांख्य-सिद्धान्तांचे ज्ञान, अशी परमार्थाला क्रम-विवक्षा नाही. जिज्ञासु-वृत्तीचा मनुष्य आधीं सिद्धान्त सोडवील, आणि नंतर हे सिद्धान्त पचविण्यासाठी ध्यान-योगाचे व कर्म-योगाचे अनुष्ठान करील. आर्त-वृत्तीचा मनुष्य आधीं

साधनेकडे धांव घेईल, आणि नंतर ही साधना टिकविण्यासाठी सांख्य-योगाचा आणि कर्म-योगाचा आश्रय करील. अर्थार्थी वृत्तीचा मनुष्य आधी पूर्व-तयारीचा कर्म-योग आचरील, आणि नंतर हा कर्म-योग सजविण्यासाठी सांख्य-योगाचे आणि ध्यान-योगाचे साहाय्य घेईल. ह्यांप्रमाणे सांख्य, ध्यान आणि कर्म, ह्यांमधील प्राथमिक भूमिका निवडण्याच्या दृष्टीने हे तीन मार्ग होऊन, शिशय पुढील दोन भूमिकांमधील पौर्वार्पणाने हे तिन्ही मार्ग द्विविध होतील. म्हणजे सर्व मिळून सहा प्रकार झाले. पण प्रकार किती हि आणि कसे हि झाले तरी ह्या तिन्ही भूमिकांचा, संपूर्ण अनुभवाने, योग केल्याशिवाय परमार्थाची सफलता होत नाही, हा निश्चय समजावा. हें कार्य अनेक जन्मांचे आहे. ह्या अनेक जन्मांकडे लक्ष दिल्यास एका च योगाची सांख्य, ध्यान आणि कर्म हीं तीन अंगे आहेत, असे दिसून येईल. पण केवळ प्रस्तुत जन्मापुरती दृष्टि मर्यादित केल्यास हे तीन स्वतंत्र मार्ग आहेत असे दिसेल. सिद्धान्त आणि साधना ह्यांची शिदोरी वरोबर घेऊन जन्मास आलेला एखादा जनक ह्या जन्मांत (अव-शिष्ट) कर्म-योगाचे अनुष्ठान करून कदाचित् कृतार्थ होऊ शकेल. आणि मग ‘कर्मणैव हि संसिद्धिमास्थिता जनकादयः’—जनकासारख्यांनी कर्म-योगाने च सिद्धि भिल्विली—असे इतिहास म्हणेल. आणि तें पाहून कोणी ‘कर्मभिर्निःश्रेयसम्’—कर्मांनी च मुक्ति मिळते—असा सिद्धान्त हि प्रतिपादन करतील. हें सर्व व्यावहारिक दृष्टीचे बोलणे आहे. किंवा, जैनांच्या भाषेत, हा व्यवहार-नय आहे. ज्या वाक्यातील तत्त्व विशिष्ट दृष्टीने बांधलेले असते त्याला शास्त्र-कार ‘नय’ म्हणतात. गीतेने ज्या वाक्यांत

मुक्तीचे तीन स्वतंत्र मार्ग सांगितले आहेत त्यांत इह-जन्मापुरती च दृष्टि ठेवली असल्यामुळे तें ‘नय’ वाक्य आहे.

शिवाय सांख्य, ध्यान आणि कर्म, हीं जीवनांतील कोणत्या हि ‘पूर्ण’ क्रियेची तीन अवश्यक अंगे आहेत असे मानल्यास, सांख्य, ध्यान आणि कर्म हीं ‘अंगे’ हि ‘पूर्ण’ अंगे असल्यामुळे, ह्यांपैकी प्रत्येकांत पुनः सांख्य, ध्यान आणि कर्म असे तीन पोट-विभाग पडतील. प्रत्येक पोट-विभागाचे तसे च तीन पोट-पोट-विभाग, प्रत्येक पोट-पोट-विभागाचे हि.....! अशा तच्छेची अनन्त पोटे ह्या विचार-सरणीच्या पाठीशी लागणार आहेत. परत्तु शास्त्र-कारांना त्या सर्वांची नीट व्यवस्था लावण्याचें सामर्थ्य असल्यामुळे त्यांनी ह्या च विचार-सरणीला मान्यता दिलेली आहे. श्रेढीची गणिते ज्याने सोडविली असतील, त्याला ‘अनन्ताचें’ भय वाटेनासे होते. कारण पुण्यकल अनन्त श्रेढीची बेरीज ‘सान्त’, किंबहुना अगदी च चिमुकली येते हैं त्याला ठाऊक असते. उदाहरणार्थ, एक दशांश + एक शांश +ह्या आवर्त-श्रेढीची अनन्तापर्यंत बेरीज केली म्हणजे अवधी एक नवमांश येते. ध्यान-कर्म-सांख्य ह्यांपैकी प्रत्येकांत जरी अवांतर ध्यान-कर्म-सांख्यांची अनन्त परंपरा गृहीत असली तरी ह्या अनन्ताचा हि अन्त शास्त्र-कारांना माहीत असल्यामुळे, त्यांना ह्या गोष्टीची कांहीं परवा वाटत नसावी, असे दिसते. म्हणून आवर्त-दशांशाप्रमाणे ध्यानादिकांची ‘आवर्त’-कल्पना त्यांनी स्वीकारली आहे. उदाहरणार्थ, आचार्योपासनेची गणना भक्ति किंवा ध्यान ह्या सदरांत केली तरी संपूर्ण ‘आचार्योपासनेचे’ गीतेने (१) प्रणिपात (२) परिप्रश्न आणि (३) सेवा, असे अवांतर

विभाग केले आहेत (गी. ४.३४). ह्यांपैकीं ‘सेवा’ ही मुख्यतः शारीरिक किंवा कर्मद्वारा होणारी असल्यामुळे, ‘कर्म-योगांत’ मोडली जाईल. तसेच, ‘प्रणिपात’ किंवा नमस्कार हा भक्ति-युक्त ‘ध्यानाचा’ ग्रातिनिधि मानतां येईल. ‘परिप्रश्नांत’ बौद्धिक तर्क गृहीत असल्यामुळे त्याची गणना ‘सांख्यांत’ होईल. अशा रीतीने एका ध्यान-योगांत ध्यान, कर्म आणि सांख्य अशा तीन मात्रा गीतेने सांगितल्या आहेत. ‘परि-प्रश्ना’ नंतर गुरु-मुखाने प्राप्त होणाऱ्या विद्येची गणना ज्ञान-योगांत, किंवा ‘सांख्य’ ह्या सदरांत होणार हें उघड आहे. पण त्याच्या हि (१) श्रोतव्य, (२) मन्तव्य, (३) निदिध्यासितव्य, अशा तीन मात्रा उपनिषदांनी दाखविल्या आहेत (बृ. ४. ५. ६.) ‘श्रोतव्य’ हा त्यांतल्या त्यांत कर्म-योग, ‘मन्तव्य’ सांख्य-योग आणि ‘निदिध्यासितव्य’ ध्यान-योग, म्हणविला जाईल. ह्या त्रिविध प्रयत्नाने संपूर्ण ‘द्रष्टव्य’ पदरांत पडावे अशी उपनिषदांची योजना आहे. पण ह्या ‘द्रष्टव्य’ चे किंवा आत्म-दर्शनाचे हि (१) आत्म्याने, (२) आत्म्याला, (३) आत्म्यांत, पाहणे असे तीन प्रकार होत असल्याचे प्रस्तुत अध्यायाच्या प्रारंभी च गीतेच्या आधारे स्पष्ट केले आहे. सारांश, ध्यान-कर्म-सांख्य हीं स्वभावतः च अन्योन्य-मिश्र असल्यामुळे एकमेकांपासून अजीबात अलग करणे शक्य नाहीं. अशा स्थिरीत हीं तीन ‘स्वतंत्र’ साधने आहेत की नाहीत, ह्या चर्चेत विशेष स्वारस्य नाही. ज्यांना कर्म-योगाने मुक्ति मिळवितां येते ते आपल्या कर्म-योगाला “‘ज्ञानमूलक भक्तिप्रधान’” हीं विशेषणे जोडण्यास विसरत नाहीत. पण ज्याप्रमाणे ‘कर्म-योग’ हा नेहमी च ‘ज्ञान-मूलक + भक्तिप्रधान’ समजावयाचा असतो त्याप्रमाणे

‘ज्ञान-योग’ हा ‘भक्ति-प्रधान + कर्म-प्रेरक’ आणि भक्ति-योग हि ‘कर्म-प्रेरक+ज्ञानमूलक’ समजावयाचा असा संकेत केल्यानंतर ह्या तिन्ही योगांत शब्द-भेदाहून अधिक महत्वाचा भेद च उरत नसल्यामुळे, हे तीन स्वतंत्र मार्ग आहेत असें म्हटले म्हणून तरी काय विघडणार आहे ? उष्णता, गति आणि प्रकाश हीं तीन स्वतंत्र तत्वे आहेत, ह्या म्हणण्यांत कांहीं च दोष नाहीं. पण हीं तिन्ही ज्यावेळी सूर्य-किरणांत एकवटतात त्यावेळी त्यांचे पृथक्-करण अशक्य होतें. ‘सूर्य-किरणाची’ गति म्हटली कीं त्यांत प्रकाशाची किंवा उष्णतेची कल्पना आली च पाहिजे. पाण्याच्या गर्तीत कदाचित् उष्णतेची कल्पना येणार नाहीं, किंवा बैलाच्या गर्तीत प्रकाशाची कल्पना येणार नाहीं, पण सूर्य-किरणाच्या गर्तीत दोहोंची कल्पना येते. त्याप्रमाणे च परमार्थ-योगाच्या किरणांत सांख्य-योगाचा प्रकाश, ध्यान-योगाची उष्णता आणि कर्म-योगाची गति, हीं स्वतंत्र तत्वे आपापले स्वातंत्र्य विसरून एकवटलीं आहेत. सतारींतील गायनांत मिसळलेले सप्त स्वर आपापले स्वातंत्र्य राखून असतात. सारंगींतील गायनांत मिसळलेले सप्त स्वर स्वातंत्र्य विसरून एकजीव बनलेले असतात. परमार्थांचे गायन हे सारंगींतील गायनासारखे असून त्यांत मिसळलेले सूर हि गायनाचा विध्वंस केल्याशिवाय अलग करतां येणार नाहीत. पण सारंगी वाजविणाराला कोणी माहितीसाठी मुद्दाम विचारले च तर सारंगीतून कोणकोणते सूर कसकशा क्रमानें निधाले हे तो सांगू शकेल. म्हणजे सूर जरी स्वतःचे स्वातंत्र्य ‘विसरले’ असले तरी ‘गमावून बसलेले’, नसतात. त्याप्रमाणे च स्वतंत्र, ‘असून’ हि स्वातंत्र्य ‘विसरलेल्या’ तीन मात्रांनी ॐकार बनलेला

असल्यामुळे, म्हटल्यास सांख्य, ध्यान आणि कर्म हे स्वतंत्र मार्ग आहेत, म्हटल्यास तिन्ही मिळून एक च मार्ग आहे, हा च शेवटचा निर्णय होऊं शकेल. बाकी गीतेनें तरी नेहमी तीन च मार्ग दाखविले आहेत असें नाहीं. कधीं ‘द्विविधा निष्ठा,’ कधीं ‘मामेक शरणं ब्रज,’ कधीं-‘ चतुर्विधा भजन्ते मां ’ असे अनेक मासले गीतेपाशी हजर आहेत; वेदांत हि

ज्येष्ठ आह चमसा द्वा करेति
कनीयान् त्रीन् कृणवामेत्याह ॥
कनिष्ठ आह चतुरस् करेति ।.....

ऋग्वेद ४.३३.५

—“ मोठा (कारागीर) म्हणाला (ह्या पेल्याचे) आपण दोन पेले करूं, मधला म्हणाला तीन करूं, आणि छोटा म्हणाला चार करणे च बरें ” —अशा शब्दांनी हा अर्थ दर्शविला आहे. पण कारागिरांना जरी एकाचे दोन, तीन किंवा चार बनवितां आले, तरी मूळ वस्तु एक च आहे हें विसरतां कामा नये.

(४)

तिवर्दि तीन पायावर उभी असली, तरी नुसते तीन पाय कसे हि उभे केले म्हणजे तेवढ्यानें तिवर्दि उभी राहणार नाहीं. तिन्ही पायांची ‘व्यवस्थित’ रचना करावी लागते. किंवा त्रिकोण जरी तीन सुरेखांचा बनत असला तरी, त्यांपैकी कोणची हि एक सुरेखा दुसऱ्या दोन सुरेखांना डोईजड होणार नाहीं, अशा घेतानें तिन्ही सुरेखांचा ‘मेळ’ घातल्याशिवाय त्रिकोण तयार होत नाहीं, त्याप्रमाणे आर्त ध्यान-योग, जिज्ञासु सांख्य-योग आणि अर्थार्थी कर्म-योग ह्या तिन्ही मात्रांचा व्यवस्थित मेळ घालणारी अर्ध-मात्रा अनुकूल करून घेतल्या-

शिवाय परमार्थ डळमळीत राहतो, पण तीन मात्रांचा अर्थ प्राप्त झाल्या-
शिवाय अर्ध-मात्रा गवसत नाही ही हि गोष्ट तितकी च खरी आहे.
‘सत्’ ची उपासना करणारे ‘सत्पुरुष’ आणि ‘तत्’ ची
उपासना करणारे ‘तत्पुरुष’ असें म्हटल्यास सत्पुरुष च तत्पुरुष
होऊं शकतो, असा ह्याचा अर्थ आहे. आर्त-जिज्ञासु-अर्थार्थी हे सर्व
सत्पुरुष आहेत. पण ‘तत्पुरुष’ हा ह्याहून ‘और’ असल्यामुळे
गीतेत आणि उपनिषदांत त्याला ‘अन्य’ किंवा ‘उत्तम’ अशा
संज्ञा दिल्या आहेत (कठ २. ८-९; गी. १३. २५; १५. १७).
ह्या पुरुषोत्तमाची किंवा तत्पुरुषाची आम्हांला ओळख आहे—
“तत्पुरुषाय विश्वे [नारा. ५]”—ही भाषा सत्पुरुषांना च
बोलतां येते. म्हणून तत्पुरुष-भूमिका प्राप्त करण्यास सत्पुरुष-भूमिकेवर
आरुढ होणे हा च वास्तविक उपाय आहे. तिवर्दि तिन्ही पाय
अव्यवस्थित बसविल्याने तिवर्दि उभी राहूं शकत नाही हें खरें, पण
आधीं पाय च तयार नसल्यास नुसता ‘व्यवस्थित-पण’ म्हणजे
तरी काय ? “ध्यान-योगाची नौका मजबूत बनवा, कर्म योगाचीं
वल्ही जोरानें मारत रहा, सांघ्य-योगाचे सुकाणूं व्यवस्थित फिरवा,
तथापि ईश्वरी कृपेचे वारे अनुकूल न झाल्यास सिद्धीची आशा फुकट
आहे.” ही भाषा “अहंतेचा वारा न लागो राजसा । माझ्या
विष्णुदासा भाविकासी” एवढ्या च हेतूने प्रवृत्त झाली आहे. ह्यापेक्षां
तिच्यांतून अधिक अर्थ काढणे युक्त नव्हे. ‘दृष्टान्त तितुका एकदेशी’
अशी स्थिति असल्यामुळे, अभिप्रेत नसलेला हि अर्थ वरील भाषेत
दाखल झाला आहे. परमार्थ म्हणजे अनिश्चिततेच्या समुद्रावरील प्रवास
नव्हे. पण समुद्रावरील सफरीचा दृष्टान्त घेतल्यामुळे ‘ईश्वरी कृपेच्या

वान्यावर,’ सगळ्या गोष्टी सोंपविल्या गेल्या. वस्तुतः नौकेचा ‘मजबूतपणा,’ वल्ही मारण्यांतला ‘जोर’ आणि सुकाणूं फिरविण्याची ‘व्यवस्था’ ह्यांचे नीट प्रमाण ह्याचें च नांव ईश्वरी कृपा आणि हा च ‘तत्’-काराचा वास्तविक अर्थ. ‘तत्’ ही अर्धी मात्रा असल्यामुळे ती तीन मात्रांहून स्वतंत्र चौथी मात्रा नाही. ही अर्धी मात्रा विशेषणात्मक असून, ‘तीन मात्रा’ हें तिचें विशेष्य आहे. तिव्हईचे तीन पाय व्यवस्थित असले पाहिजेत, ह्या म्हणण्यांत तीन पाय तीन मात्रांचे ठिकाणी आणि ‘व्यवस्थित’ हें विशेषण अर्ध-मात्रेचे ठिकाणी आहे. ‘व्यवस्थित’ म्हणून कोणी चौथा पाय नाही. ईश्वरी कृपेचे ‘वारे’ ही भाषा चकविणारी आहे. ईश्वरी कृपा ही ‘हवे’ सारखी स्थिर असून आम्ही आमच्या प्रयत्नांनी जो वारा उत्पन्न करू, तो च काय तो ‘वारा’ अशी परमार्थाच्या आकाशांत तरी स्थिति आहे. हवा स्थिर असतां हि मनुष्य धांवत असला म्हणजे त्याच्या आसपास थोडासा वारा उत्पन्न होतो. तसें च होडी जस-जशी पाणी कापत जाते तसतशी ती हवेला हि कापत असल्यामुळे, तिच्या गतीनें पाण्याप्रमाणे हवेत हि लाटा उत्पन्न होतात. ह्याला पाहिजे तर अनुकूल वारा म्हणावे. ह्याहून निराळ्या अर्थाचा अनुकूल किंवा प्रतिकूल वारा पारमार्थिक प्रवासांत उपलब्ध नाही. ‘समोऽहं सर्व-भूतेषु’ हा ईश्वरी कृपेचा एक च जाहीरनामा आहे. म्हणून ईश्वरी कृपा आत्म-प्रयत्नाहून जणूं काय निराळी च वस्तु आहे अशा अविर्भावाची भाषा जेव्हां बोलली जाते, तेव्हां “....संग-स्मयाऽकरणं पुनरनिष्ट-प्रसंगात्” (यो. सू. ३.५१) —अल्प-स्वल्प सिद्धीवर फुलून जाऊं नका, नाहीं तर पुनः गोत्यांत याल—एवढी धोक्याची

सूचना करण्याचा च हेतु असतो असें समजावें. ‘ईश्वर’ म्हणजे पूर्णता. आणि ईश्वराची कृपा म्हणजे पूर्णतेची प्राप्ति. जोपर्यंत पूर्णतेची प्राप्ति ज्ञाली नाहीं, किंवा ‘ईश्वराची कृपा’ ज्ञाली नाहीं, तोपर्यंत मिळविलेल्या लहान सहान सिद्धीवर विश्वसून राहणे म्हणजे प्रगतीचा पाय तोझून टाकण्यासारखें आहे. म्हणून अर्धमात्रेकडे—किंवा पूर्णतेकडे—दुर्लक्ष होऊ नये अशा हेतूनें तीन मात्रांविषयी असंतोष उत्पन्न करणे गैरवाजवी म्हणतां येणार नाहीं. पण अर्ध-मात्रा ज्ञाली तरी ती तीन मात्रांच्या च मंथनांतून निष्पन्न ज्ञालेली असल्यामुळे, तीन मात्रांचे हि महत्त्व समजणे जरूर आहे. इतके च काय पण वैदिक ऋषींनी अर्ध-मात्रेत हि तान मात्रा दाखविल्या आहेत. ऋग्वेदांतील सौर-सूक्तांत (ऋ. १.५०.१०)

उद् वयं तमसस् परि । ज्योतिः पश्यन्त उत्तरम् ।
देवं देवत्रा सूर्ये । अगन्म ज्योतिरुत्तरम् ॥

असा एक महत्त्वाचा मंत्र आलेला असून, तो ‘ज्योतिः पश्यन्त उत्तरम्’ बद्ल ‘स्वः पश्यन्त उत्तरम्’ एवढ्या फरकाने यजुर्वेदांत चार ठिकाणी आलेला आहे. आणि उपनिषदांत (छा. ३. १७.७) हे दोन्ही प्रकारचे चरण एकत्र करून पांच चरणांचा मंत्र दिलेला आहे. ह्या मंत्रांत ‘उत्’ ‘उत्तर’ आणि ‘उत्तम’ अशा पूर्णतेच्या किंवा अर्ध-मात्रेच्या, पायन्या सुचविल्या आहेत. “अज्ञानाच्या परतीरावरील दिव्य तेजाचा उषःकाल (‘उत्’), सूर्योदय (‘उत्तर’) आणि मध्याह (‘उत्तम’) ह्या तिहाँचे आम्हांला दर्शन ज्ञाले” असे ह्या मंत्रांत ऋषींनी कृतकृत्यतेचे उद्घार काढले आहेत. सूर्य-प्रकाशाच्या ‘वर येण्याला,’ संस्कृतांत ‘उदय’ अथवा ‘उत्-अय’ अशी संज्ञा

असल्यामुळे, उषःकालापासून मध्याह्नापर्यंतच्या चढत्या प्रकाशाच्या ‘उत्’ ‘उत्-तर’ आणि ‘उत्-तम’ अशा तीन अवस्था सहज च होतात. गीतेत हि सत्पुरुषांचे ‘आदित्य-वत्-ज्ञान’ पलीकडील ‘तद्’ ला प्रकाशित करते—“प्रकाशयति तत् परम्”—असे सांगितले असून, वरील मंत्रांत ह्या च “तत् सवितुर्वरेण्यं” चे किंवा ‘अज्ञानाच्या परतीरावरील दिव्य तेजाचे’ तर-तम-भावानें तीन अनुभव प्रगट केले आहेत. “तद् बुद्ध्यस्तदात्मानस् तनिष्ठास्तत्परायणाः” अशा प्रकारे ‘सत्’-पुरुष ‘तत्’-पर झाला म्हणजे त्याला ‘उत्’-पुरुष ही संज्ञा प्राप्त होते. ही तत्पुरुषाची प्राथमिक भूमिका होय. “तस्य उत् इति नाम (छा. १.६.७)” असा ह्या उत्-पुरुषाचा उपनिषदांत स्पष्ट उल्लेख असून त्याला च गीतेत ‘उदासीन’ म्हटले आहे. निर्गुण अर्ध-मात्रेचा हा ‘मुलारंभ’ होय. उत्-पुरुष, उत्तर-पुरुष आणि उत्तम-पुरुष ह्या तत्पुरुषांच्या तीन चढत्या कमानी होतात. उत्तम-पुरुष ह्या अर्ध-मात्रेचा शेवट ‘कलिपला’ आहे. ‘कलिपला’ आहे म्हणण्याचे कारण उघड च आहे. एकदां तर-तम-भाव गृहीत धरला म्हणजे ह्या तर-तम-भावाचा अमुक च ठिकाणी अन्त होतो असे म्हणणे शक्य नाही. उत्तमाचे हि उत्तम, उत्तम-तर, उत्तम-तम असे अनन्तावधि विभाग होऊं शकतील. आणि ‘अनन्तं ब्रह्म’ ह्या श्रुतिवचनाकडे लक्ष दिल्यास उपनिषदांचा अभिप्राय हि असा च आहे, ह्याविषयी शंका राहत नाही. परंतु सोयीच्या दृष्टीने कोठे तरी विश्रान्ति घेणे जरूर असल्यामुळे ‘उत्तम’ पुरुष ही च अंतिम भूमिका ठरविली आहे. बुद्ध-देवांनी धम्म-पदांतील अरहन्त-वगगांत ह्या उत्तम-पुरुषांचे मोठे चमत्कारिक वर्णन केले आहे.—

अस्सद्ग्रो अकतज्जू च सन्धिच्छेदो च यो नरो ।
हतावकासो वन्तासो स वे उत्तम-पोरिसो ॥

—“ श्रद्धा-हीन, अ-कृतज्ञ, कलहोत्पादक, अप्रासंगिक आणि वमन-भक्षक तो च उत्तम-पुरुष किंवा अहत् समजावा ”—अशी नाथांच्या घरची उलटी च खूण आहे ! सारांश, तीन मात्रांच्या बाहेर अर्ध-मात्रा आणि अर्ध-मात्रेच्या आंत तीन मात्रा अशी योजना असल्य-मुळे, ‘ तीन मात्रा विरुद्ध अर्ध-मात्रा ’ हा लटा अप्रस्तुत आहे. अविरोध किंवा शान्ति हा जीवनाचा एक च बीज-मंत्र आहे.

ॐ शान्तिः शान्तिः शान्तिः ।

दोन थोर ग्रंथ

गीता-प्रवचनें

“ या प्रवचनांची भाषा सोषी, सरळ, धांवती, मार्मिक
 दृष्टान्तांनी भरलेली व गीतेच्या मुख्य विचाराचा
 स्पष्ट उकल करून दाखविणारी आहे.
 मानवाच्या रोजच्या जीवनाला वळण
 कसें द्यावें हें या प्रवचनांच्या
 पानापानांतून आढळते ”



स्थितप्रज्ञ-दर्शन

गीतेच्या दुसऱ्या अध्यायाच्या शेवटी अठरा श्लोकांत
 स्थित-प्रशाचें गंभीर आणि उदात्त चरित्र वर्णिले
 आहे. ह्या अठरा श्लोकांत गीतेच्या अठरा
 अध्यायांचें जणू सार च सांठविले आहे.
 स्थितप्रज्ञ गीतेची आदर्श-मूर्ति आहे.
 ग्रंथकारानें प्रस्तुत पुस्तकांत ह्या च
 मूर्तीचें सर्वोगीण दर्शन करून
 दिलें आहे.